

## ஏசாயா

ஆசிரியர்

ஏசாயா புத்தகத்தின் பெயர், ஆசிரியர் ஏசாயா என்ற பெயரால் அழைக்கப்படுகிறது. இவர் ஒரு தீர்க்கதரிசினியை மணந்தவர். இவருக்கு இரண்டு ஆண் பிள்ளைகள் பிறந்தன. (ஏசாயா 7:3; 8:3). ஏசாயா யூதா தேசத்தின் இராஜாக்களாகிய, உசியா, யோதாம், ஆகாஸ் எசேக்கியா என்பவர்களின் நாட்களில் தீர்க்கதரிசனம் உரைத்தவன். ஏசாயா 1:1; பொல்லாத இராஜவாகிய மனாசேயின் ஆட்சியில் மரணத்தை அடைந்ததாக கருதப்படுகிறது.

எழுதப்பட்ட காலம் மற்றும் இடம்:

ஏறக்குறைய கிமு 740 க்கும் 680 கிமுக்கும். இடையில் எழுதப்பட்டது.

உசியா இராஜாவின் கடைசி நாட்களிலும் யோதாம், ஆகாஸ் எசேக்கியா என்பவர்களின் நாட்களிலும் எழுதப்பட்டதாக எண்ணப்படுகிறது.

யாருக்காக எழுதப்பட்டது?

முதலாவதாக தேவனின் கட்டளைக்கு கீழ்படியாத யூத தேசத்தின் ஜனங்களுக்கும் உரைக்கப்பட்ட தீர்க்கதரிசனங்கள்.

எழுதப்பட்ட நோக்கம்:

பழைய ஏற்பாட்டில் இயேசு கிறிஸ்துவைப் பற்றி விரிவான காரியங்கள் எழுதப்பட்டிருக்கிறது. இயேசு கிறிஸ்துவின் வருகையின் நோக்கம் (ஏசாயா. 40:3-5), அவருடைய கன்னிப்பிறப்பு (7:14), அவர் நற்செய்தியை பிரசங்கித்தல் (61:1), அவருடைய பலியான மரணம் (52:13-53:12) தன் ஜனங்களை தம்மிடம் சேர்த்துக் கொள்ள திரும்ப வருதல். (60:2-3). ஆகியவைகளாகும். முக்கியமாக யூதா தேசத்தின் மக்களுக்கு தீர்க்கத்தரிசனம் சொல்ல அழைக்கப்பட்டவன். யூத தேசத்தில் எழுப்புதல்களும் கீழ்படியமைகளும் நடந்துக்கொண்டு இருந்தன. யூத தேசத்திற்கு அசீரிய தேசத்திலிருந்தும் எகிப்து தேசத்திலிருந்தும் அழிவுக்கான பயமுறுத்தல்கள் வந்துகொண்டிருந்ததது ஆனால் தேவனுடைய இரக்கத்தால் காக்கப்பட்டார்கள் ஏசாயா, பாவத்திலிருந்து மனம்திரும்பும் செய்திகளையும், வருங்காலத்தில் தேவனுடைய விடுதலைக்காக நம்பிக்கையோடு எதிர்ப்பார்க்கும் செய்திகளையும் அறிவித்தான்.

மையக் கருத்து:

இரட்சிப்பு

**பொருளடக்கம்:**

1. யூத தேசத்திற்கு விரோதமான தீர்க்கதரிசனங்கள் — 1:1-12:6
2. பிற நாடுகளுக்கு விரோதமான தீர்க்கதரிசனங்கள் — 13:1-23:18
3. வருங்கால உபத்திரவங்கள் — 24:1-27:13
4. இஸ்ரவேல், யூத தேசங்களுக்கு விரோதமான தீர்க்கதரிசனங்கள் — 28:1-35:10
5. எசேக்கியா, ஏசாயாவின் சரித்திரம். — 36:1-38:22
6. பாபிலோனின் காரியங்கள் — 39:1-47:15
7. தேவ திட்டமான சமாதான அறிவிப்புகள். — 48:1-66:24

<sup>1</sup> ஆமோத்சின் மகனாகிய ஏசாயா, யூதாவின் ராஜாக்களாகிய உசியா, யோதாம், ஆகாஸ், எசேக்கியா என்பவர்களின் ஆட்சியின் காலங்களில், யூதாவையும் எருசலேமையும் குறித்துக் கண்ட காட்சி.

### கலகக்கார தேசம்

<sup>2</sup> வானங்களே, கேளுங்கள்; பூமியே, செவிகொடு; யெகோவா பேசுகிறார்; நான் பிள்ளைகளை வளர்த்து ஆதரித்தேன்; அவர்களோ எனக்கு விரோதமாகக் கலகம்செய்தார்கள்.

<sup>3</sup> மாடு தன் எஜமானையும், கழுதை, தான் உணவு உண்ணும் இடத்தையும் அறியும்; இஸ்ரவேலர்களோ அறிவில்லாமலும், என் மக்கள் உணர்வில்லாமலும் இருக்கிறார்கள் என்கிறார்.

4 ஐயோ, பாவமுள்ள தேசமும், அக்கிரமத்தால் பாரம்சுமந்த மக்களும், பொல்லாதவர்களின் சந்ததியும், கேடு உண்டாக்குகிற மக்களுமாக இருக்கிறார்கள்; யெகோவாவைவிட்டு, இஸ்ரவேலின் பரிசுத்தருக்குக் கோபமுண்டாக்கி, பின்வாங்கிப்போனார்கள்.

5 இன்னும் நீங்கள் ஏன் அடிக்கப்படவேண்டும்? அதிகமதிகமாக விலகிப்போகிறீர்களே; தலையெல்லாம் வியாதியும் இருதயமெல்லாம் பெலவீனமாக இருக்கிறது.

6 உள்ளங்காலிலிருந்து உச்சந்தலைவரை அதிலே சுகமேயில்லை; அது காயமும், வீக்கமும், பிளந்திருக்கிற காயமுமுள்ளது; அது சீழ் பிதுக்கப்படாமலும், கட்டப்படாமலும், எண்ணெயினால் ஆற்றப்படாமலும் இருக்கிறது.

7 உங்களுடைய தேசம் பாழாயிருக்கிறது; உங்கள் பட்டணங்கள் நெருப்பினால் சுட்டெரிக்கப்பட்டது; உங்கள் நாட்டை அந்நியர்கள் உங்கள் கண்களுக்கு முன்பாக அழிக்கிறார்கள்; அது அந்நியரால் கவிழ்க்கப்பட்ட பாழான தேசம்போல் இருக்கிறது.

8 மகளாகிய சீயோன், திராட்சைத்தோட்டத்திலுள்ள ஒரு குடிசையைப்போலவும், வெள்ளரித் தோட்டத்திலுள்ள ஒரு குடிசையைப்போலவும், முற்றுக்கை போடப்பட்ட ஒரு நகரத்தைப்போலவும் மீந்திருக்கிறாள்.

9 சேனைகளின் யெகோவா நமக்குக் கொஞ்சம் மீதியை வைக்காதிருந்தாரானால், நாம் சோதோமைப்போலாகி, கொமோராவுக்கு ஒத்திருப்போம்.

10 சோதோமின் அதிபதிகளே, யெகோவாவுடைய வார்த்தையைக் கேளுங்கள்; கொமோராவின் மக்களே, நமது தேவனுடைய வேதத்திற்குச் செவிகொடுங்கள்.

11 உங்களுடைய மிகுதியான பலிகள் எனக்கு எதற்கு என்று யெகோவா சொல்கிறார்; ஆட்டுக்கடாக்களின் தகனபலிகளும், கொழுத்த மிருகங்களின் கொழுப்பும் எனக்கு அருவருப்பாயிருக்கிறது; காளைகள், ஆட்டுக்குட்டிகள், கடாக்களுடைய இரத்தத்தின்மேல் எனக்குப் பிரியமில்லை.

12 நீங்கள் என் சந்நிதியில் வரும்போது, என் பிராகாரங்களை இப்படி மிதிக்கவேண்டுமென்று உங்களிடத்தில் கேட்டது யார்?

13 இனி வீண் காணிக்கைகளைக் கொண்டுவரவேண்டாம்; தூபங்காட்டுதல் எனக்கு அருவருப்பாயிருக்கிறது; நீங்கள் அக்கிரமத்துடன் அனுசரிக்கிற மாதப்பிறப்பையும், ஓய்வு நாளையும், சபைக்கூட்டத்தையும் நான் இனிப் பொறுத்துக்கொள்ளமாட்டேன்.

14 உங்கள் மாதப்பிறப்புகளையும், பண்டிகைகளையும் என் ஆத்துமா

வெறுக்கிறது; அவைகள் எனக்கு வருத்தமாயிருக்கிறது; அவைகளைச் சுமந்து சோர்ந்துபோனேன்.

15 நீங்கள் உங்கள் கைகளை விரித்து ஜெபித்தாலும், என் கண்களை உங்களைவிட்டு மறைக்கிறேன்; நீங்கள் அதிகமாக ஜெபம்செய்தாலும் கேட்கமாட்டேன்; உங்கள் கைகள் குற்றமற்றவர்களின் இரத்தத்தினால் நிறைந்திருக்கிறது.

16 உங்களைக் கழுவிச் சுத்திகரியுங்கள்; உங்கள் செயல்களின் பொல்லாப்பை என் கண்களுக்கு மறைவாக அகற்றிவிட்டு, தீமைசெய்வதைவிட்டு ஓயுங்கள்;

17 நன்மைசெய்யக் கற்றுக்கொள்ளுங்கள்; நியாயத்தைத் தேடுங்கள்; ஒடுக்கப்பட்டவனை ஆதரித்து, திக்கற்றப்பிள்ளையின் நியாயத்தையும், விதவையின் வழக்கையும் விசாரியுங்கள்.

18 வழக்காடுவோம் வாருங்கள் என்று யெகோவா சொல்கிறார்; உங்கள் பாவங்கள் அதிகச் சிவப்பாக இருந்தாலும் உறைந்த பனியைப்போல் வெண்மையாகும்; அவைகள் இரத்தாம்பரச் சிவப்பாயிருந்தாலும் பஞ்சைப்போலாகும்.

19 நீங்கள் மனப்பூர்வமாகச் செவிகொடுத்தால், தேசத்தின் நன்மையைச் சாப்பிடுவீர்கள்.

20 மாட்டோம் என்று எதிர்த்து

நிற்பீர்களானால் பட்டயத்திற்கு  
இரையாவீர்கள்; யெகோவாவின் வாய்  
இதைச் சொல்லிற்று.

<sup>21</sup> உண்மையுள்ள நகரம் எப்படி  
வேசியாய்ப்போனது! அது நியாயத்தால்  
நிறைந்திருந்தது, நீதி அதில்  
குடிகொண்டிருந்தது; இப்பொழுதோ அதின்  
குடிமக்கள் கொலைபாதகர்கள்.

<sup>22</sup> உன் வெள்ளி களிம்பானது; உன்  
திராட்சைரசம் தண்ணீர்க்கலப்பானது.

<sup>23</sup> உன் பிரபுக்கள் முரடர்களாகவும்,  
திருடர்களின் நண்பர்களுமாக  
இருக்கிறார்கள்; அவர்களில்  
ஒவ்வொருவனும் லஞ்சத்தை விரும்பி,  
கைக்கூலியை நாடித்திரிகிறான்; திக்கற்ற  
பிள்ளையின் நியாயத்தை விசாரிப்பதில்லை;  
விதவையின் வழக்கு அவர்களிடத்தில்  
ஏறுகிறதில்லை.

<sup>24</sup> ஆகையால் சேனைகளின் யெகோவாவும்  
இஸ்ரவேலின் வல்லவருமாகிய ஆண்டவர்  
சொல்கிறதாவது; ஓகோ, நான் என்  
எதிரிகளில் கோபம் தணிந்து, என்  
பகைவர்களை பழிவாங்குவேன்.

<sup>25</sup> நான் என் கையை உன் பக்கமாகத்  
திருப்பி, உன் கலப்படம் நீங்க உன்னைச்  
சுத்தமாகப் புடமிட்டு, உன் ஈயத்தையெல்லாம்  
நீக்குவேன்.

<sup>26</sup> உன் நியாயாதிபதிகளை  
முன்னிருந்ததுபோலவும், உன்

ஆலோசனைக்காரர்களை முதலில் இருந்தது போலவும் திரும்பக் கட்டளையிடுவேன்; பின்பு நீ நீதிபுரம் என்றும், சத்திய நகரம் என்றும் பெயர்பெறுவாய்.

27 சீயோன் நியாயத்தினாலும், அதிலே திரும்பிவருகிறவர்கள் நீதியினாலும் மீட்கப்படுவார்கள்.

28 துரோகிகளும் பாவிஞ்ஞமோ ஏகமாக நொறுங்குண்டுபோவார்கள்; யெகோவாவை விட்டு விலகுகிறவர்கள் நிர்மூலமாவார்கள்.

29 நீங்கள் விரும்பி தெரிந்துக்கொண்ட கர்வாலிமரங்களுடைய தோப்புகளுக்காக வெட்கப்படுவீர்கள்; \*

30 இலையுதிர்ந்த கர்வாலிமரத்தைப் போலவும், தண்ணீரில்லாத தோப்பைப்போலவும் இருப்பீர்கள்.

31 பராக்கிரமசாலி சணல்குவியலும், அவன் செயல் அக்கினிப்பொறியுமாகி, இரண்டும் அணைப்பாரில்லாமல் அனைத்தும் வெந்துபோகும் என்று சொல்கிறார்.

## அத்தியாயம் 2

யெகோவாவுடைய மலை

1 ஆமோத்சின் மகனாகிய ஏசாயா யூதாவையும் எருசலேமையும் குறித்துக் கண்ட காட்சி.

\* **அத்தியாயம் 1:29** மரங்களையும் தோப்புகளையும் வணங்கி வந்தார்கள்

2 வரும்நாட்களில் யெகோவாவுடைய ஆலயமாகிய மலை, மலைகளின் உச்சியில் அமைக்கப்பட்டு, மலைகளுக்கு மேலாக உயர்த்தப்படும்; எல்லா தேசத்தார்களும் அதற்கு ஓடிவருவார்கள்.

3 திரளான மக்கள் புறப்பட்டுவந்து: நாம் யெகோவாவின் மலைக்கும், யாக்கோபின் தேவனுடைய ஆலயத்திற்கும் போவோம் வாருங்கள்; அவர் தமது வழிகளை நமக்குப் போதிப்பார்; நாம் அவருடைய பாதைகளில் நடப்போம் என்பார்கள்; ஏனெனில் சீயோனிலிருந்து வேதமும், எருசலேமிலிருந்து யெகோவாவின் வசனமும் வெளிப்படும்.

4 அவர் தேசங்களிடையே நியாயந்தீர்த்து, திரளான மக்களின் வாக்குவாதங்களைத் தீர்த்துவைப்பார்; அப்பொழுது அவர்கள் தங்கள் பட்டயங்களை மண்வெட்டிகளாகவும், தங்கள் ஈட்டிகளை அரிவாள்களாகவும் மாற்றுவார்கள்; நாட்டிற்கு விரோதமாக நாடு பட்டயம் எடுப்பதில்லை, இனி அவர்கள் போர்ப்பயிற்சி எடுப்பதுமில்லை.

5 யாக்கோபின் வம்சத்தாரே, யெகோவாவின் வெளிச்சத்திலே நடப்போம் வாருங்கள்.

### யெகோவாவுடைய நாள்

6 யாக்கோபின் வம்சத்தாராகிய உம்முடைய மக்களைக் கைவிட்டீர்; அவர்கள்

கிழக்குத் நாடுகளின் போதகத்தால்  
நிறைந்து, பெலிஸ்தர்களைப்போல்  
நாள்பார்க்கிறவர்களாயிருந்து, அந்நிய  
மக்கள்மேல் பிரியப்படுகிறார்களே.

7 அவர்களுடைய தேசம் வெள்ளியினாலும்  
பொன்னினாலும் நிறைந்திருக்கிறது;  
அவர்களுடைய பொக்கிஷங்களுக்கு  
முடிவில்லை; அவர்களுடைய தேசம்  
குதிரைகளாலும் நிறைந்திருக்கிறது;  
அவர்களுடைய இரதங்களுக்கும்  
முடிவில்லை.

8 அவர்களுடைய தேசம் விக்கிரகங்களாலும்  
நிறைந்திருக்கிறது; தங்கள் கைகளாலும்,  
தங்கள் விரல்களாலும் உருவாக்கிய  
சிலைகளைப் பணிந்துகொள்கிறார்கள்.

9 சிறியவனும், பெரியவனும்  
அவமானப்படுத்தப்படுகிறார்கள்; ஆகையால்  
அவர்களுக்கு மன்னியாதிருப்பீராக.

10 யெகோவாவின் பயங்கரத்திற்கும்,  
அவருடைய மகிமையின் புகழ்ச்சிக்கும்  
விலகி, நீ கன்மலையில் ஒதுங்கி, மண்ணில்  
ஒளித்துக்கொள்.

11 மனிதர்களின் மேட்டிமையான கண்கள்  
தாழ்த்தப்படும், மனிதர்களின் வீணான  
பிடிவாதமும் தணியும்; யெகோவா ஒருவரே  
நியாயத்தீர்ப்பு நாளில் உயர்ந்திருப்பார்.

12 அனைத்தும் தாழ்த்தப்படுவதற்காக  
சேனைகளுடைய யெகோவாவின் நாளானது  
பெருமையும் மேட்டிமையுமானவை

எல்லாவற்றின்மேலும், உயர்ந்தவை  
எல்லாவற்றின்மேலும்,  
<sup>13</sup> லீபனோனிலுள்ள உயரமும்  
உயர்ந்ததுமான எல்லாக் கேதுருக்களின்மேலும்,  
பாசானிலுள்ள எல்லாக் கர்வாலி  
மரங்களின்மேலும்,  
<sup>14</sup> உன்னதமான எல்லா மலைகளின்மேலும்,  
உயரமான எல்லா மலைகளின்மேலும்,  
<sup>15</sup> உயர்ந்த எல்லாக் கோபுரத்தின்மேலும்,  
பாதுகாப்பான எல்லா மதிலின்மேலும்,  
<sup>16</sup> தர்ஷீசின் கப்பல்கள் எல்லாவற்றின்மேலும்,  
அனைத்துச் சித்திர விநோதங்களின்\*மேலும்  
வரும்.  
<sup>17</sup> அப்பொழுது மனிதர்களின் மேட்டிமை  
தாழ்ந்து, மனிதர்களின் வீறாப்புத்  
தணியும்; யெகோவா ஒருவரே அந்நாளில்  
உயர்ந்திருப்பார்.  
<sup>18</sup> சிலைகள் முற்றிலுமாக ஒழிந்துபோம்.  
<sup>19</sup> பூமியைத் தத்தளிக்கச்செய்யக்  
யெகோவா எழும்பும்போது, அவருடைய  
பயங்கரத்திற்கும், அவருடைய மகிமைப்  
புகழ்ச்சிக்கும் விலகி, கன்மலைகளின்  
கெபிகளிலும், பூமியின் குகைகளிலும்  
புகுந்துகொள்வார்கள்.  
<sup>20</sup> பூமியைத் தத்தளிக்கச்செய்யக்  
யெகோவா எழும்பும் அந்நாளிலே,  
அவருடைய பயங்கரத்திற்கும், அவருடைய

\* **அத்தியாயம் 2:16** வினோதமான கப்பல்கள் மேலும்

மகிமைப் புகழ்ச்சிக்கும் விலகி,  
கன்மலைகளின் வெடிப்புகளிலும்  
குன்றுகளின் சந்துகளிலும் புகுந்துகொள்ளும்படிக்கு,

<sup>21</sup> மனிதன் பணிந்துகொள்ளத் தனக்கு  
உண்டாக்கியிருந்த தன் வெள்ளி  
சிலைகளையும், தன் பொன் சிலைகளையும்,  
மூஞ்சூறு எலிகளுக்கும் வெளவால்களுக்கும்  
எறிந்துவிடுவான்.

<sup>22</sup> நாசியிலே சுவாசமுள்ள  
மனிதனை நம்புவதை விட்டுவிடுங்கள்;  
மதிக்கப்படுவதற்கு அவன் எம்மாத்திரம்.

## அத்தியாயம் 3

எருசலேம் மற்றும் யூதாவிற்கு வரும்  
நியாயத்தீர்ப்பு

<sup>1</sup> இதோ, சேனைகளின் யெகோவாவாகிய  
ஆண்டவர் எருசலேமிலிருந்தும்,  
யூதாவிலிருந்தும் சகலவிதமான  
ஆதரவுகளாகிய அப்பமென்கிற எல்லா  
ஆதரவையும், தண்ணீரென்கிற எல்லா  
ஆதரவையும்;

<sup>2</sup> பராக்கிரமசாலியையும், போர்வீரனையும்,  
நியாயாதிபதியையும், தீர்க்கதரிசியையும்,  
ஞானியையும், மூப்பனையும்;

<sup>3</sup> ஐம்பதுபேருக்கு அதிபதியையும்,  
கனம்பொருந்தினவனையும்  
ஆலோசனைக்காரனையும், தொழில்களில்

சாமர்த்தியமுள்ளவனையும், சாதுரியனையும்  
விலக்குவார்.

4 வாலிபர்களை அவர்களுக்கு  
அதிபதிகளாகத் தருவேன் என்கிறார்;  
பிள்ளைகள் அவர்களை ஆளுவார்கள்.

5 மக்கள் ஒடுக்கப்படுவார்கள்;  
ஒருவருக்கொருவரும், அயலானுக்கு  
அயலானும் விரோதமாயிருப்பார்கள்;  
வாலிபன் முதிர்வயதுள்ளவனுக்கும்,  
கீழ்மகன் மேன்மகனுக்கும் இடையூறு  
செய்வான்.

6 அப்பொழுது ஒருவன் தன் தகப்பன்  
வீட்டைச் சேர்ந்த தன் சகோதரனைப்பிடித்து:  
உனக்கு மேலாடை இருக்கிறது, நீ எங்களுக்கு  
அதிபதியாயிரு; கேட்டிற்கு இணையான  
இந்தக் காரியம் உன் கையின் கீழாவதாக  
என்று சொல்ல;

7 அவன் அந்நாளிலே தன் கையை  
உயர்த்தி: நான் சீர்ப்படுத்துகிறவனாக  
இருக்கமாட்டேன்; என் வீட்டிலே  
அப்பமுமில்லை ஆடையுமில்லை;  
என்னை மக்களுக்கு அதிபதியாக  
ஏற்படுத்தவேண்டாம் என்பான்.

8 ஏனென்றால் எருசலேம் பாழாக்கப்பட்டது,  
யூதா விழுந்துபோனது; அவர்களுடைய  
நாவும், அவர்கள் செயல்களும்,  
யெகோவாவுடைய மகிமையின் கண்களுக்கு  
எரிச்சல் உண்டாக்கத்தக்கதாக அவருக்கு  
விரோதமாயிருக்கிறது.

9 அவர்கள் முகப்பார்வை அவர்களுக்கு  
 விரோதமாகச் சாட்சியிடும்; அவர்கள்  
 தங்கள் பாவத்தை மறைக்காமல், சோதோம்  
 ஊராரைப்போல வெளிப்படுத்துகிறார்கள்;  
 அவர்களுடைய ஆத்துமாவுக்கு  
 ஐயோ, தங்களுக்கே தீமையை  
 வருவித்துக்கொள்கிறார்கள்.

10 உங்களுக்கு நன்மையுண்டாகும்  
 என்று நீதிமான்களுக்குச் சொல்லுங்கள்;  
 அவர்கள் தங்கள் செயல்களின் பலனை  
 அனுபவிப்பார்கள்.

11 துன்மார்க்கனுக்கு ஐயோ, அவனுக்குக்  
 கேடு உண்டாகும்; அவனுடைய கைகளின்  
 பலன் அவனுக்குக் கிடைக்கும்.

12 பிள்ளைகள் என் மக்களை  
 ஒடுக்குகிறவர்களாக இருக்கிறார்கள்;  
 பெண்கள் அவர்களை ஆளுகிறார்கள்.  
 என் மக்களோ, உன்னை நடத்துகிறவர்கள்  
 உன்னை மோசம்போக்கி, நீ நடக்கவேண்டிய  
 வழியை அழித்துப்போடுகிறார்கள்.

13 யெகோவா வழக்காட எழுந்திருந்து,  
 மக்களை நியாயந்தீர்க்க நிற்கிறார்.

14 யெகோவா தமது மக்களின்  
 மூப்பர்களையும், அவர்களுடைய  
 பிரபுக்களையும் நியாயம் விசாரிப்பார்.  
 நீங்களே இந்தத் திராட்சைத்தோட்டத்தை  
 அழித்துப்போட்டீர்கள்; சிறுமையானவனிடத்தில்  
 கொள்ளையிட்ட பொருள் உங்கள் வீடுகளில்  
 இருக்கிறது.

15 நீங்கள் என் மக்களை நொறுக்கிச் சிறுமையானவர்களின் முகத்தை நெரிக்கிறது என்னவென்று சேனைகளின் யெகோவாவாகிய ஆண்டவர் உரைக்கிறார்.

16 பின்னும் யெகோவா சொல்கிறதாவது: சீயோனின் பெண்கள் அகந்தையாயிருந்து, கழுத்தை நெறித்து நடந்து, கண்களால் கவர்ச்சியாகப்பார்த்து, ஒய்யாரமாக நடந்து, தங்கள் கால்களில் சிலம்பு ஒலிக்கத் திரிகிறார்கள்.

17 ஆதலால் ஆண்டவர் சீயோன் பெண்களின் உச்சந்தலையை மொட்டையாக்குவார்; யெகோவா அவர்கள் மானத்தைக் குலைப்பார்.

18 அந்நாளிலே ஆண்டவர் அவர்களுடைய ஆபரணங்களாகிய சிலம்புகளையும், சுட்டிகளையும், பிறைவடிவ கழுத்தணிகளையும்,

19 ஆரங்களையும், வளையல்களையும், தலைமுக்காடுகளையும்,

20 தலை அணிகலன்களையும், பாதசரங்களையும், மார்க்கச்சைகளையும், சுகந்தபரணிகளையும்,

21 தாயித்துகளையும், மோதிரங்களையும், மூக்குத்திகளையும்,

22 விநோத உடைகளையும், சால்வைகளையும், போர்வைகளையும், குப்பிகளையும்,

23 கண்ணாடிகளையும், மெல்லிய

ஆடைகளையும், குல்லாக்களையும்,  
துப்பட்டாக்களையும் கழற்றிப்போடுவார்.

<sup>24</sup> அப்பொழுது, சுகந்தத்திற்குப் பதிலாகத்  
துர்க்கந்தமும், கச்சைக்குப் பதிலாகக் கயிறும்,  
மயிர்ச்சுருளுக்குப் பதிலாக மொட்டையும்,  
ஆடம்பரமான உடைகளுக்குப் பதிலாக  
சணல்உடையும், அழகுக்குப் பதிலாகக்  
கருகிப்போகுதலும் இருக்கும்.

<sup>25</sup> உன் கணவன் பட்டயத்தினாலும், உன்  
பெலசாலிகள் யுத்தத்திலும் விழுவார்கள்.

<sup>26</sup> அவளுடைய வாசல்கள் துக்கித்துப்  
புலம்பும்; அவள் வெறுமையாக்கப்பட்டுத்  
தரையிலே உட்காருவாள் என்கிறார்.

## அத்தியாயம் 4

<sup>1</sup> அந்நாளில் ஏழு பெண்கள் ஒரு  
ஆணைப் பிடித்து: நாங்கள் எங்கள்  
சொந்த ஆகாரத்தை சாப்பிட்டு, எங்கள்  
சொந்த உடையை அணிவோம்; எங்கள்  
நிந்தை நீங்கும்படிக்கு உன் பெயர்மாத்திரம்  
எங்கள்மேல் விளங்கட்டும் என்பார்கள்.

யெகோவாவின் கிளை

<sup>2</sup> இஸ்ரவேலில் தப்பினவர்களுக்கு  
அந்நாளிலே யெகோவாவின் கிளையானது  
அலங்காரமும் மகிமையுமாயிருக்கும்;  
பூமியின் கனி அவர்களுக்குச் சிறப்பும்  
அலங்காரமுமாயிருக்கும்.

3 அப்பொழுது ஆண்டவர், சீயோன் பெண்களின் அழக்கைக் கழுவி, நியாயத்தின் ஆவியினாலும், சுட்டெரிப்பின் ஆவியினாலும், எருசலேமின் இரத்தப்பழிகளை அதின் நடுவிலிருந்து நீக்கிவிடும்போது,

4 சீயோனில் மீதியாயிருந்து, எருசலேமில் தங்கியிருந்து ஜீவனுக்கென்று பெயர் எழுதப்பட்டவனெனவனும் பரிசுத்தனென்று சொல்லப்படுவான்.

5 அப்பொழுது யெகோவா சீயோன் மலையிலுள்ள எல்லா குடியிருப்புகளிலும், அதின் சபைகளின்மேலும், பகலில் மேகத்தையும் புகையையும், இரவில் கொழுந்துவிட்டு எரியும் அக்கினிப்பிரகாசத்தையும் உண்டாக்குவார்; மகிமையானவைகளின் மேலெல்லாம் காவல் உண்டாயிருக்கும்.

6 பகலிலே வெயிலுக்கு நிழலாகவும், பெருங்காற்றுக்கும் மழைக்கும் அடைக்கலமாகவும், மறைவிடமாகவும், ஒரு கூடாரம் உண்டாயிருக்கும்.

## அத்தியாயம் 5

திராட்சைத்தோட்டத்தைக் குறித்த பாடல்

1 இப்பொழுது நான் என் நேசரிடத்தில் அவருடைய திராட்சைத்தோட்டத்தைக்குறித்து என் நேசருக்கேற்ற ஒரு பாட்டைப் பாடுவேன்;

என் நேசருக்கு மகா செழிப்பான மேட்டிலே ஒரு திராட்சைத்தோட்டம் உண்டு.

<sup>2</sup> அவர் அதை வேலியடைத்து, அதிலுள்ள கற்களை அகற்றி, அதிலே உயர்ந்தரக திராட்சைச்செடிகளை நட்டு, அதின் நடுவில் ஒரு கோபுரத்தைக்கட்டி, அதில் ஆலையையும் உண்டாக்கி, அது நல்ல திராட்சைப்பழங்களைத் தருமென்று காத்திருந்தார்; அதுவோ கசப்பான பழங்களைத் தந்தது.

<sup>3</sup> எருசலேமின் குடிமக்களே, யூதாவின் மனிதர்களே, எனக்கும் என் திராட்சைத்தோட்டத்திற்கும் நியாயந்தீருங்கள்.

<sup>4</sup> நான் என் திராட்சைத்தோட்டத்திற்காகச் செய்யாத எந்த வேலையை அதற்கு இனிச் செய்யலாம்? அது நல்ல திராட்சைப்பழங்களைத் தருமென்று நான் காத்திருக்க, அது கசப்பான பழங்களைத் தந்ததென்ன?

<sup>5</sup> இப்போதும் நான் என் திராட்சைத்தோட்டத்திற்குச் செய்வதை உங்களுக்கு அறிவிப்பேன்; அதின் வேலையை எடுத்துப்போடுவேன், அது மேய்ந்துபோடப்படும்; அதின் அடைப்பைத் தகர்ப்பேன், அது மிதிக்கப்பட்டுப்போகும்.

<sup>6</sup> அதைப் பாழாக்கிவிடுவேன்; அதின் கிளை நறுக்கப்படாமலும், களை கொத்தி எடுக்கப்படாமலும் போவதினால், முட்செடியும் நெரிஞ்சிலும் முளைக்கும்; அதின்மேல்

மழை பெய்யாதபடிக்கு மேகங்களுக்கும் கட்டளையிடுவேன் என்கிறார்.

7 சேனைகளின் யெகோவாவுடைய திராட்சைத்தோட்டம் இஸ்ரவேலின் வம்சமே; அவருடைய மனமகிழ்ச்சியின் நாற்று யூதாவின் மனிதர்களே; அவர் நியாயத்திற்குக் காத்திருந்தார், இதோ, கொடுமை; நீதிக்குக் காத்திருந்தார், இதோ, முறையிடுதல்.

**சாபங்கள் மற்றும் நியாயத்தீர்ப்புகள்**

8 தாங்கள்மாத்திரம் தேசத்தின் நடுவில் வாசமாயிருக்கும்படி மற்றவர்களுக்கு இடமில்லாமற்போகும்வரை, வீட்டுடன் வீட்டைச் சேர்த்து, வயலுடன் வயலைக் கூட்டுகிறவர்களுக்கு ஐயோ,

9 சேனைகளின் யெகோவா என் காது கேட்கச் சொன்னது: உண்மையாகவே அந்தத் திரளான வீடுகள் பாழாகும்; பெரியவைகளும் நேர்த்தியானவைகளுமாகிய வீடுகள் குடியில்லாதிருக்கும்.

10 பத்து ஏர் நிலமாகிய திராட்சைத்தோட்டம் ஒரேபடி ரசம் தரும்; ஒரு கல விதை ஒரு குறுணி விளையும்.

11 சாராயத்தை நாடி அதிகாலமே எழுந்து, மதுபானம் தங்களைச் சூடாக்கும்படி அமர்ந்திருந்து, இருட்டிப்போகும்வரை குடித்துக்கொண்டேயிருக்கிறவர்களுக்கு ஐயோ,

12 அவர்கள் சுரமண்டலத்தையும்,  
 தம்புருவையும், மேளத்தையும்,  
 நாகசுரத்தையும், மதுபானத்தையும்  
 வைத்து விருந்துகொண்டாடுகிறார்கள்;  
 ஆனாலும் யெகோவாவின் செயலை  
 கவனிக்கிறதில்லை; அவர் கரத்தின்  
 செய்கையைச் சிந்திக்கிறதில்லை.

13 என் மக்கள் அறிவில்லாமையினால்  
 சிறைப்பட்டுப்போகிறார்கள்; அவர்களில்  
 கனமுள்ளவர்கள் பட்டினியினால்  
 துவண்டுபோகிறார்கள்; அவர்களுடைய  
 திரளான கூட்டத்தார் தாகத்தால் நாவறண்டு  
 போகிறார்கள்.

14 அதினால் பாதாளம் தன்னை  
 விரிவாக்கி, தன் வாயை ஆவென்று மிகவும்  
 விரிவாகத் திறந்தது; அவர்களுடைய  
 மகிமையும், அவர்களுடைய பெரிய கூட்டமும்,  
 அவர்களின் ஆடம்பரமும், அவர்களில்  
 களிசூருகிறவர்களும் அப்பாதாளத்திற்குள்  
 இறங்கிப்போவார்கள்.

15 சிறியவன் தாழ்த்தப்படுவான்,  
 பெரியவனும் தாழ்ச்சியடைவான்;  
 மேட்டிமையானவர்களின் கண்கள்  
 தாழ்ந்துபோகும்.

16 சேனைகளின் யெகோவா  
 நியாயத்தீர்ப்பினால் உயர்ந்து, பரிசுத்தமுள்ள  
 தேவன் நீதியினால் பரிசுத்தராக  
 விளங்குவார்.

17 அப்பொழுது ஆட்டுக்குட்டிகள்

கண்டவிடமெல்லாம் மேயும்;  
கொழுத்தவர்களுடையதாயிருந்து  
பாழாய்ப்போன நிலங்களைப் பரதேசிகள்  
அனுபவிப்பார்கள்.

18 மாயையின் கயிறுகளால்  
அக்கிரமத்தையும், வண்டியின் வடங்களால்  
பாவத்தையும் இழுத்துக்கொண்டு வந்து,

19 நாம் பார்க்கும்படி, அவர் துரிதமாகத்  
தமது கிரியையைச் சீக்கிரமாக  
நடப்பிக்கட்டுமென்றும், இஸ்ரவேலின்  
பரிசுத்தருடைய ஆலோசனையை நாம்  
தெரிந்துகொள்ளும்படி அது சமீபித்து  
வரட்டுமென்றும் சொல்கிறவர்களுக்கு  
ஐயோ,

20 தீமையை நன்மையென்றும்,  
நன்மையைத் தீமையென்றும் சொல்லி,  
இருளை வெளிச்சமும், வெளிச்சத்தை  
இருளுமாகப் பாவித்து, கசப்பைத்  
தித்திப்பும், தித்திப்பைக் கசப்புமென்று  
சாதிக்கிறவர்களுக்கு ஐயோ,

21 தங்கள் பார்வைக்கு ஞானிகளும்,  
தங்கள் எண்ணத்திற்குப் புத்திமான்களுமாக  
இருக்கிறவர்களுக்கு ஐயோ,

22 சாராயத்தைக் குடிக்க வீரர்களும்,  
மதுவைக் கலந்துவைக்கப் பராக்கிரமசாலிகளுமாயிருந்து

23 லஞ்சத்திற்காகக் குற்றவாளியை  
நீதிமானாகத் தீர்த்து, நீதிமானின்  
நியாயத்தை அவனுக்கு விரோதமாகப்  
புரட்டுகிறவர்களுக்கு ஐயோ,

24 இதினிமித்தம் நெருப்புத்தழல் வைக்கோலை சுட்டெரிப்பதுபோலவும், செத்தையானது நெருப்புக்கு இரையாகி எரிந்துபோவதுபோலவும், அவர்களுடைய வேர் வாடி, அவர்களுடைய துளிர் தூசியைப்போல் பறந்துபோகும்; அவர்கள் சேனைகளின் யெகோவாவுடைய வேதத்தை வெறுத்து, இஸ்ரவேலிலுள்ள பரிசுத்தருடைய வசனத்தை அசட்டை செய்தார்களே.

25 ஆகையால் யெகோவாவுடைய கோபம் தமது மக்களுக்கு விரோதமாக மூண்டது; அவர் தமது கையை அவர்களுக்கு விரோதமாக நீட்டி, மலைகள் அதிரத்தக்கதாகவும், அவர்களுடைய பிணங்கள் நடுவீதிகளில் குப்பை போலாகத்தக்கதாகவும், அவர்களை அடித்தார்; இவை எல்லாவற்றிலும் அவருடைய கோபம் தணியாமல், இன்னும் அவருடைய கை நீட்டினபடியே இருக்கிறது.

26 அவர் தூரத்திலுள்ள தேசத்தாருக்கு ஒரு கொடியை ஏற்றி, அவர்களைப் பூமியின் தூரமான இடங்களிலிருந்து சைகைகாட்டி அழைப்பார்; அப்பொழுது அவர்கள் துரிதமும் வேகமுமாக வருவார்கள்.

27 அவர்களில் சோர்வடைந்தவனும் தடுமாறுகிறவனும் இல்லை; தூங்குகிறவனும் உறங்குகிறவனும் இல்லை; அவர்களில் ஒருவனுடைய இடுப்பின் கச்சை அவிழ்வதும், காலணிகளின் வார்

அறுந்துபோவதும் இல்லை.

<sup>28</sup> அவர்களுடைய அம்புகள் கூர்மையும்,  
அவர்களுடைய வில்லுகளெல்லாம்  
நாணேற்றினவைகளும், அவர்களுடைய  
குதிரைகளின் குளம்புகள் கற்பாறையாக  
எண்ணப்பட்டவைகளும், அவர்களுடைய  
உருளைகள் சுழல்காற்றுக்கு  
ஓத்தவைகளுமாயிருக்கும்.

<sup>29</sup> அவர்களுடைய கெர்ச்சிப்பு  
சிங்கத்தின் கெர்ச்சிப்புபோலிருக்கிறது;  
பாலசிங்கங்களைப்போலக் கெர்ச்சித்து,  
உறுமி, இரையைப் பிடித்து,  
காப்பாற்றுகிறவன் இல்லாமல், அதை  
எடுத்துக்கொண்டு போய்விடுவார்கள்.

<sup>30</sup> அந்நாளில், கடல் இரைவதுபோல்  
அவர்களுக்கு விரோதமாக இரைவார்கள்;  
அப்பொழுது தேசத்தைப்பார்த்தால், இதோ,  
அந்தகாரமும் வியாகுலமும் உண்டு;  
அதின் மேகங்களினால் வெளிச்சம்  
இருண்டுபோகும்.

## அத்தியாயம் 6

ஏசாயாவின் வேலை

<sup>1</sup> உசியா ராஜா மரணமடைந்த வருடத்தில்,  
ஆண்டவர் உயரமும் உன்னதமுமான  
சிங்காசனத்தின்மேல் வீற்றிருக்கக்கண்டேன்;  
அவருடைய ஆடையின் தொங்கலால்  
தேவாலயம் நிறைந்திருந்தது.

2 சேராபீன்கள் அவருக்கு மேலாக நின்றார்கள்; அவர்களில் ஒவ்வொருவனுக்கும் ஆறு இறக்கைகளிருந்தன; அவனவன் இரண்டு இறக்கைகளால் தன் முகத்தை மூடி, இரண்டு இறக்கைகளால் தன் கால்களை மூடி, இரண்டு இறக்கைகளால் பறந்து;

3 ஒருவரையொருவர் நோக்கி: சேனைகளின் யெகோவா பரிசுத்தர், பரிசுத்தர், பரிசுத்தர், பூமிமுழுவதும் அவருடைய மகிமையால் நிறைந்திருக்கிறது என்று சத்தமிட்டுச் சொன்னார்கள்.

4 சொன்னவர்களின் சத்தத்தால் வாசல்களின் நிலைக்கால்கள் அசைந்து, ஆலயம் புகையினால் நிறைந்தது.

5 அப்பொழுது நான்: ஐயோ, அதமானேன், நான் அசுத்த உதடுகளுள்ள மனிதன், அசுத்த உதடுகளுள்ள மக்களின் நடுவில் குடியிருக்கிறவன்; சேனைகளின் யெகோவாவாகிய ராஜாவை என் கண்கள் கண்டதே என்றேன்.

6 அப்பொழுது சேராபீன்களில் ஒருவன் பலிபீடத்திலிருந்து, தன் கையிலே பிடித்த குறட்டால் ஒரு நெருப்புத் தழலை எடுத்து, என்னிடத்தில் பறந்துவந்து,

7 அதினால் என் வாயைத் தொட்டு: இதோ, இது உன் உதடுகளைத் தொட்டதினால் உன் அக்கிரமம் நீங்கி, உன் பாவம் நிவிர்த்தியானது என்றான்.

8 பின்பு: யாரை நான் அனுப்புவேன்,

யார் நமது காரியமாகப் போவான் என்று உரைக்கிற ஆண்டவருடைய சத்தத்தைக் கேட்டேன். அதற்கு நான்: இதோ, அடியேன் இருக்கிறேன்; என்னை அனுப்பும் என்றேன்.

<sup>9</sup> அப்பொழுது அவர்: நீ போய், இந்த மக்களை நோக்கி, நீங்கள் காதால் கேட்டும் உணராமலும், கண்களால் கண்டும் அறியாமலும் இருங்கள் என்று சொல்.

<sup>10</sup> இந்த மக்கள் தங்கள் கண்களினால் காணாமலும், தங்கள் காதுகளினால் கேளாமலும், தங்கள் இருதயத்தினால் உணர்ந்து குணப்படாமலும், நான் அவர்களை ஆரோக்கியமாக்காமலுமிருக்க, நீ அவர்கள் இருதயத்தைக் கொழுத்ததாக்கி, அவர்களுடைய காதுகளை மந்தப்படுத்தி, அவர்களுடைய கண்களை மூடிப்போடு என்றார்.

<sup>11</sup> அப்பொழுது நான்: ஆண்டவரே, எதுவரைக்கும் என்று கேட்டேன். அதற்கு அவர்: பட்டணங்கள் குடியில்லாமலும், வீடுகள் மனித நடமாட்டமில்லாமலும் பாழாகி, பூமி வெட்டவெளியாகி,

<sup>12</sup> யெகோவா மனிதர்களைத் தூரமாக விலக்குவதினால், தேசத்தின் மையப்பகுதி முற்றிலும் வெறுமையாக்கப்படும்வரைக்குமே என்று சொன்னார்.

<sup>13</sup> ஆகிலும் அதில் இன்னும் பத்தில் ஒரு பங்கிருக்கும், அதுவும் திரும்ப

நிர்மூலமாக்கப்படும்; கர்வாலிமரமும்  
 அரசமரமும் இலையற்றுப்போனபின்பு,  
 அவைகளில் அடிமரம் இருப்பதுபோல, அதின்  
 அடிமரம் பரிசுத்த வித்தாயிருக்கும் என்றார்.

## அத்தியாயம் 7

இம்மானுவேலின் அடையாளம்

<sup>1</sup> உசியாவின் மகனாகிய யோதாமின் மகன்  
 ஆகாஸ் என்னும் யூதாதேசத்து ராஜாவின்  
 நாட்களிலே, ரேத்சீன் என்னும் சீரியாவின்  
 ராஜாவும், ரெமலியாவின் மகனாகிய  
 பெக்கா என்னும் இஸ்ரவேலின் ராஜாவும்  
 எருசலேமின்மேல் போரிடவந்தார்கள்,  
 அவர்களால் அதைப் பிடிக்கமுடியாமல்  
 போனது.

<sup>2</sup> சீரியர்கள் எப்பிராயீமைச்  
 சார்ந்திருக்கிறார்களென்று தாவீதின்  
 குடும்பத்திற்கு அறிவிக்கப்பட்டபோது,  
 ராஜாவின் இருதயமும் அவன் மக்களின்  
 இருதயமும் காட்டிலுள்ள மரங்கள்  
 காற்றினால் அசைகிறது போல் அசைந்தது.

<sup>3</sup> அப்பொழுது யெகோவா ஏசாயாவை  
 நோக்கி: நீயும் உனது மகன் சேயார்  
 யாகூபுமாக வண்ணார் துறைவழியிலுள்ள  
 மேல்குளத்து மதகின் கடைசிவரை ஆகாசுக்கு  
 எதிர்கொண்டுபோய்,

<sup>4</sup> நீ அவனை நோக்கி: சீரியர்கள்  
 எப்பிராயீமோடும், ரெமலியாவின்

மகனோடும் உனக்கு விரோதமாக தீய ஆலோசனைசெய்து,

<sup>5</sup> நாம் யூதாவுக்கு விரோதமாகப்போய், அதை நெருக்கி, அதை நமக்குள்ளே பங்கிட்டுக்கொண்டு, அதற்குத் தபேயாலின் மகனை ராஜாவாக ஏற்படுத்துவோம் என்று சொன்னார்கள்;

<sup>6</sup> அதனால் நீ பயப்படாமல் அமர்ந்திருக்கப்பார்; இந்த இரண்டு புகைகிற கொள்ளிக்கட்டைகளாகிய சீரியரோடே வந்த ரேத்சீனும், ரெமலியாவின் மகனும்கொண்ட கடுங்கோபத்தினால் உன் இருதயம் துவளவேண்டாம்.

<sup>7</sup> யெகோவாவாகிய ஆண்டவர்: அந்த ஆலோசனை நிலைநிற்பதில்லை, அதின்படி சம்பவிப்பதுமில்லை;

<sup>8</sup> சீரியாவின் தலை தமஸ்கு, தமஸ்குவின் தலை ரேத்சீன்; இன்னும் அறுபத்தைந்து வருடங்களிலே எப்பிராயீம் ஒரு மக்கள் கூட்டமாக இராதபடிக்கு நொறுங்குண்டுபோகும்.

<sup>9</sup> எப்பிராயீமின் தலை சமாரியா, சமாரியாவின் தலை ரெமலியாவின் மகன்; நீங்கள் விசுவாசிக்காவிட்டால் நிலைபெறமாட்டீர்கள் என்று சொல் என்றார்.

<sup>10</sup> பின்னும் யெகோவா ஆகாசை நோக்கி:

<sup>11</sup> நீ உன் தேவனாகிய கர்த்தரிடத்தில் ஒரு அடையாளத்தை வேண்டிக்கொள்; அதை ஆழத்திலிருந்தாகிலும்,

வானத்திலிருந்தாகிலும் உண்டாகக்  
கேட்டுக்கொள் என்று சொன்னார்;

12 ஆகாசோ: நான் கேட்கமாட்டேன், நான்  
யெகோவாவைப் பரீட்சை செய்யமாட்டேன்  
என்றான்.

13 அப்பொழுது ஏசாயா: தாவீதின்  
வம்சத்தாரே, கேளுங்கள்; நீங்கள்  
மனிதர்களை விசனப்படுத்துகிறது  
போதாதென்று என் தேவனையும்  
விசனப்படுத்தப் பார்க்கிறீர்களோ?

14 ஆதலால் ஆண்டவர் தாமே உங்களுக்கு  
ஒரு அடையாளத்தைக் கொடுப்பார்; இதோ,  
ஒரு கன்னிப்பெண் கர்ப்பவதியாகி ஒரு  
மகனைப் பெற்றெடுப்பாள், அவருக்கு  
இம்மானுவேல் என்று பெயரிடுவாள்.

15 தீமையை வெறுக்கவும் நன்மையைத்  
தெரிந்துகொள்ளவும் அறியும் வயதுவரை  
அவர் வெண்ணெயையும் தேனையும்  
சாப்பிடுவார்.

16 அந்தப் பிள்ளை தீமையை வெறுக்கவும்,  
நன்மையைத் தெரிந்துகொள்ளவும்  
அறிகிறதற்குமுன்னே, நீ அருவருக்கிற  
தேசம் அதின் இரண்டு ராஜாக்களால்  
விட்டுவிடப்படும்.

17 எப்பிராயீம் யூதாவைவிட்டுப் பிரிந்த  
நாள்முதல் வராத நாட்களைக் யெகோவா  
உன்மேலும், உன் மக்களின்மேலும்,  
உன் தகப்பனுடைய வம்சத்தின்மேலும்,  
அசீரியாவின் ராஜாவினாலே வரச்செய்வார்.

18 அந்நாட்களிலே, யெகோவா எகிப்து நதிகளின் கடையாந்தரத்திலுள்ள ஈயையும், அசீரியா தேசத்திலிருக்கும் தேனீயையும் சைகைகாட்டி அழைப்பார்.

19 அவைகள் வந்து ஏகமாக வனாந்திரங்களின் பள்ளத்தாக்குகளிலும், கன்மலைகளின் வெடிப்புகளிலும், எல்லா முட்காடுகளிலும், மேய்ச்சலுள்ள எல்லா இடங்களிலும் தங்கும்.

20 அக்காலத்தில் ஆண்டவர் கூலிக்கு வாங்கின சவரகன் கத்தியினால், அதாவது, நதியின் அக்கரையிலுள்ள அசீரியா ராஜாவினால், தலைமயிரையும் கால்மயிரையும் சிரைப்பித்து, தாடியையும் சிரைத்துப்போடுவிப்பார்.

21 அக்காலத்தில் ஒருவன் ஒரு இளம்பசுவையும், இரண்டு ஆடுகளையும் வளர்த்தால்,

22 அவைகள் பூரணமாகப் பால்கறக்கிறதினால் வெண்ணெயைச் சாப்பிடுவான்; தேசத்தின் நடுவில் மீதியாயிருப்பவனெவனும் வெண்ணெயையும் தேனையுமே சாப்பிடுவான்.

23 அந்நாளிலே, ஆயிரம் வெள்ளிக்காசு மதிப்புள்ள ஆயிரம் திராட்சைச்செடியிருந்த நிலமெல்லாம் முட்செடியும் நெரிஞ்சிலுமாகும்.

24 தேசமெங்கும் முட்செடியும் நெரிஞ்சிலும் உண்டாயிருப்பதினால், அம்புகளையும் வில்லையும் பிடித்து அங்கே

போகவேண்டியதாயிருக்கும்.

25 மண்வெட்டியால் கொத்தப்படுகிற மலைகள் உண்டே; முட்செடிகளுக்கும் நெரிஞ்சில்களுக்கும் பயப்படுவதினால் அவைகளில் ஒன்றிற்கும் போகமுடியாமல் இருப்பதினால், அவைகள் மாடுகளை மேயவிடுவதற்கும், ஆடுகள் மிதிப்பதற்குமான இடமாயிருக்கும் என்றான்.

## அத்தியாயம் 8

தேவனுடைய கருவியாகிய அசீரியா

1 பின்னும் யெகோவா என்னை நோக்கி: நீ ஒரு பெரிய பத்திரத்தை எடுத்து மனிதன் எழுதுகிறவிதமாக அதிலே மகேர்-சாலால்-அஷ்-பாஸ்\* என்று எழுது என்றார்.

2 அப்பொழுது நான் உண்மையுள்ள சாட்சிக்காரர்களாகிய ஆசாரியனான உரியாவையும், யெபெரெகியாவின் மகனான சகரியாவையும் அதற்குச் சாட்சிகளாக வைத்துக்கொண்டேன்.

3 நான் தீர்க்கதரிசியானவளைச் சேர்ந்தபோது, அவள் கர்ப்பவதியாகி ஒரு மகனைப் பெற்றாள்; அப்பொழுது யெகோவா என்னை நோக்கி: மகேர்-சாலால்-அஷ்-பாஸ் என்னும் பெயரை அவனுக்குச் சூட்டு.

4 இந்தக் குழந்தை, அப்பா, அம்மா என்று கூப்பிட அறியுமுன்னே, தமஸ்குவின்

\* **அத்தியாயம் 8:1** இரையை வேகமாக கொள்ளையிடு

ஆஸ்தியும், சமாரியாவின் கொள்ளையும்,  
அசீரியாவின் ராஜாவுக்கு முன்பாகக்  
கொண்டுபோகப்படும் என்றார்.

<sup>5</sup> பின்னும் யெகோவா என்னை நோக்கி:

<sup>6</sup> இந்த மக்கள் மெதுவாக ஓடுகிற  
சீலோவாவின் தண்ணீர்களை  
அசட்டைசெய்து, ரேத்சீனையும்  
ரெமலியாவின் மகனையும் சார்ந்து  
சந்தோஷிக்கிறபடியினால்,

<sup>7</sup> இதோ, ஆண்டவர் வல்லமையுள்ள  
திரளான ஆற்றுநீரைப்போன்ற அசீரியாவின்  
ராஜாவையும், அவனுடைய சகல  
ஆடம்பரத்தையும் அவர்கள்மேல்  
புரளச்செய்வார்; அது அவர்களுடைய  
ஓடைகளெல்லாவற்றின்மேலும் போய்,  
அவர்களுடைய எல்லாக் கரைகள்மேலும்  
புரண்டு,

<sup>8</sup> யூதாவுக்குள் புகுந்து பிரவாகித்துக்  
கடந்து, கழுத்துவரை வரும் என்றார்.  
இம்மானுவேலே, அவன் இறக்கைகளின்  
விரிவு உமது தேசத்தின் விசாலத்தை மூடும்.

<sup>9</sup> மக்களே, நீங்கள் கூட்டங்கூடுங்கள்,  
முறியடிக்கப்படுவீர்கள்; தூரதேசத்தார்களாகிய  
நீங்கள் எல்லோரும் செவிகொடுங்கள்;  
இடைக்கட்டிக்கொள்ளுங்கள்,  
முறிந்தோடுவீர்கள்,

<sup>10</sup> ஆலோசனை செய்யுங்கள், அது  
பொய்யாகும்; வார்த்தையை சொல்லுங்கள்,  
அது நிற்காது; தேவன் எங்களுடன்

இருக்கிறார்.

தேவனுக்குப் பயப்படு

11 யெகோவாவுடைய கரம் என்மேல் அமர்ந்து, அவர் என்னுடன் பேசி, நான் இந்த மக்களின் வழியிலே நடக்காமலிருக்க எனக்குச் சொன்ன புத்திமதி என்னவென்றால்:

12 இந்த மக்கள் கட்டுப்பாடு என்று சொல்கிறதையெல்லாம் நீங்கள் கட்டுப்பாடு என்று சொல்லாமலும், அவர்கள் பயப்படுகிற பயத்தின்படி நீங்கள் பயப்படாமலும், கலங்காமலும்,

13 சேனைகளின் யெகோவாவையே பரிசுத்தர் என்று எண்ணுங்கள்; அவரே உங்கள் பயமும், அவரே உங்கள் அச்சமுமாயிருப்பாராக.

14 அவர் உங்களுக்குப் பரிசுத்த ஸ்தலமாயிருப்பார்; ஆகிலும் யூதா, இஸ்ரவேல், இரண்டு கோத்திரத்திற்கும் தடுக்கி விழச்செய்யும் கல்லும், இடறுதலின் கன்மலையும், எருசலேமின் குடிமக்களுக்குச் சுருக்கும் கண்ணியுமாயிருப்பார்.

15 அவர்களில் அநேகர் இடறிவிழுந்து நொறுங்கிச் சிக்குண்டு பிடிபடுவார்கள்.

16 சாட்சி புத்தகத்தைக் கட்டி, என் சீஷருக்குள்ளே வேதத்தை முத்திரையிடு†

† **அத்தியாயம் 8:16** சாட்சி புத்தகம் முன்னால் தோல் எழுதப்பட்ட பதிவுகள் ஆகும். அதை கட்டி முத்திரையிடு என்று சொல்லப்பட்டது.

என்றார்.

17 நானோ யாக்கோபின் குடும்பத்திற்குத் தமது முகத்தை மறைக்கிறயெகோவாவுக்காகக் காத்திருந்து, அவருக்கு எதிர்பார்த்திருப்பேன்.

18 இதோ, நானும் யெகோவா எனக்குக் கொடுத்த பிள்ளைகளும் சீயோன் மலையில் வாசமாயிருக்கிற சேனைகளின் கர்த்தராலே இஸ்ரவேலில் அடையாளங்களாகவும் அற்புதங்களாகவும் இருக்கிறோம்.

19 அவர்கள் உங்களை நோக்கி: ஜோதிடம் பார்க்கிறவர்களிடத்திலும், முணுமுணுவென்று ஓதுகிற குறி சொல்கிறவர்களிடத்திலும் விசாரியுங்கள் என்று சொல்லும்போது, மக்கள் தன் தேவனிடத்தில் விசாரிக்கவேண்டியதல்லவோ? உயிருள்ளவர்களுக்காகச் செத்தவர்களிடத்தில் விசாரிக்கலாமோ?

20 வேதத்தையும் சாட்சி புத்தகத்தையும் கவனிக்கவேண்டும்; இந்த வார்த்தையின்படியே சொல்லாவிட்டால், அவர்களுக்கு விடியற்காலத்து வெளிச்சமிருக்காது.

21 துன்பம் அடைந்தவர்களாகவும் பட்டினியாகவும் தேசத்தைக் கடந்துபோவார்கள்; அவர்கள் பட்டினியாயிருக்கும்போது, மூர்க்கவெறிகொண்டு, தங்கள் ராஜாவையும் தங்கள் தேவனையும் அவமதிப்பார்கள்.

22 அவர்கள் அண்ணாந்துபார்ப்பார்கள்,

பூமியையும் நோக்கிப்பார்ப்பார்கள்;  
ஆனாலும் இதோ, இக்கட்டும் அந்தகாரமும்  
இருக்கும்; இடுக்கத்தால் இருளடைந்து,  
அந்தகாரத்திலே தள்ளாடி அலைவார்கள்.

## அத்தியாயம் 9

நமக்காகப் பிறந்த குழந்தை

<sup>1</sup> ஆகிலும் அவர் செபுலோன்  
நாட்டையும், நப்தலி நாட்டையும்  
இடுக்கமாக துன்பப்படுத்தின  
ஆரம்ப காலத்திலிருந்துபோல அது  
இருண்டிருப்பதில்லை; ஏனென்றால்  
அவர் மத்திய தரைக் கடற்கரையருகிலும்,  
யோர்தான் நதியோரத்திலுமுள்ள  
அந்நியமக்களுடைய கலிலேயாவாகிய  
அத்தேசத்தைப் பிற்காலத்திலே  
மகிமைப்படுத்துவார்.

<sup>2</sup> இருளில் நடக்கிற மக்கள்  
பெரிய வெளிச்சத்தைக் கண்டார்கள்;  
மரண இருளின் தேசத்தில்  
குடியிருக்கிறவர்களின்மேல் வெளிச்சம்  
பிரகாசித்தது.

<sup>3</sup> அந்த மக்களைப் பெருகச்செய்து,  
அதற்கு மகிழ்ச்சியையும் பெருகச்செய்தீர்;  
அறுப்பில் மகிழ்கிறதுபோலவும்,  
கொள்ளையைப் பங்கிட்டுக்கொள்ளும்போது  
களிகூருகிறதுபோலவும், உமக்கு முன்பாக  
மகிழுகிறார்கள்.

4 மீதியானியரின் நாளில் நடந்ததுபோல, அவர்கள் சுமந்த நுகத்தடியையும், அவர்களுடைய தோளின்மேலிருந்த மரத்துண்டையும், அவர்கள் ஆளோட்டியின் கோலையும் முறித்துப்போட்டீர்.

5 தீவிரமாகப் போர்செய்கிற வீரர்களுடைய ஆயுதவர்க்கங்களும், இரத்தத்தில் புரண்டஆடைகள் நெருப்பிற்கு இரையாகச் சுட்டெரிக்கப்படும்.

6 நமக்காக ஒரு குழந்தை பிறந்தது; நமக்கு ஒரு மகன் கொடுக்கப்பட்டார்; கர்த்தத்துவம் அவர் தோளின்மேலிருக்கும்; அவர் பெயர் அதிசயமானவர், ஆலோசனைக்கர்த்தா, வல்லமையுள்ள தேவன், நித்திய பிதா, சமாதானப்பிரபு என்னப்படும்.

7 தாவீதின் சிங்காசனத்தையும் அவனுடைய அரசாட்சியையும் அவர் திடப்படுத்தி, அதை இதுமுதற்கொண்டு என்றென்றைக்கும் நியாயத்தினாலும் நீதியினாலும் நிலைப்படுத்துவதற்காக அவருடைய கர்த்தத்துவத்தின் பெருக்கத்திற்கும், அதின் சமாதானத்திற்கும் முடிவில்லை; சேனைகளின் யெகோவாவுடைய வைராக்கியம் இதைச் செய்யும்.

இஸ்ரவேலுக்கு விரோதமான யெகோவாவுடைய கோபம்

8 ஆண்டவர் யாக்கோபுக்கு ஒரு வார்த்தையை அனுப்பினார்; அது

இஸ்ரவேலின்மேல் இறங்கியது.

9 செங்கல்கட்டு இடிந்துபோனது,  
விழுந்த கற்களாலே திரும்பக் கட்டுவோம்;  
காட்டத்திமரங்கள் வெட்டிப்போடப்பட்டது,  
அவைகளுக்குப் பதிலாகக் கேதுருமரங்களை  
வைப்போம் என்று,

10 அகந்தையும், மனப்பெருமையுமாகச்  
சொல்கிற எப்பிராயீமரும், சமாரியாவின்  
குடிமக்களுமாகிய எல்லா மக்களிடத்திற்கும்  
அது தெரியவரும்.

11 ஆதலால் யெகோவா ரேத்சீனுடைய  
எதிரிகளை அவர்கள்மேல் உயர்த்தி,  
அவர்களுடைய மற்ற எதிரிகளை  
அவர்களுடன் கூட்டிக் கலப்பார்.

12 முற்புறத்தில் சீரியரும், பிற்புறத்தில்  
பெலிஸ்தரும் வந்து, இஸ்ரவேலைத்  
திறந்தவாயால் அழிப்பார்கள்;  
இவையெல்லாவற்றிலும் அவருடைய கோபம்  
தணியாமல், இன்னும் அவருடைய கை  
நீட்டினபடியே இருக்கிறது.

13 மக்கள் தங்களை அடிக்கிற  
தேவனிடத்தில் திரும்பாமலும், சேனைகளின்  
யெகோவாவை தேடாமலும் இருக்கிறார்கள்.

14 ஆகையால் யெகோவா இஸ்ரவேலிலே  
தலையையும், வாலையும், கிளையையும்,  
நாணலையும், ஒரே நாளிலே  
வெட்டிப்போடுவார்.

15 மூப்பனும் கனம்பொருந்தினவனுமே  
தலை, பொய்ப்போதகம்செய்கிற

தீர்க்கதரிசியே வால்.

16 இந்த மக்களை நடத்துகிறவர்கள் ஏமாற்றுக்காரர்களாகவும், அவர்களால் நடத்தப்படுகிறவர்கள் நாசமடைகிறவர்களுமாக இருக்கிறார்கள்.

17 ஆதலால், ஆண்டவர் அவர்கள் வாலிபர்மேல் பிரியமாயிருப்பதில்லை; அவர்களிலிருக்கிற திக்கற்ற பிள்ளைகள்மேலும் விதவைகள்மேலும் இரங்குவதுமில்லை; அவர்கள் அனைவரும் மாயக்காரரும் பொல்லாதவர்களுமாயிருக்கிறார்கள்; எல்லா வாயும் மோசமானதைப் பேசும்; இவையெல்லாவற்றிலும் அவருடைய கோபம் தணியாமல், இன்னும் அவருடைய கை நீட்டினபடியே இருக்கிறது.

18 மோசமானது அக்கினியைப்போல எரிகிறது; அது முட்செடியையும் நெரிஞ்சிலையும் பட்சிக்கும், அது நெருங்கிய காட்டைக் கொளுத்தும், புகை திரண்டு எழும்பும்.

19 சேனைகளின் யெகோவாவுடைய கோபத்தால் தேசம் அந்தகாரப்பட்டு, மக்கள் அக்கினிக்கு இரையாவார்கள்; ஒருவனும் தன் சகோதரனைத் தப்பவிடமாட்டான்.

20 வலதுபுறத்தில் பட்சித்தாலும் பசித்திருப்பார்கள்; இடதுபுறத்தில் சாப்பிட்டாலும் திருப்தியடையமாட்டார்கள்; அவனவன் தன்தன் பிள்ளைகளின் மாம்சத்தைத் தின்பான்.

21 மனாசே எப்பிராயீமையும்,  
 எப்பிராயீம் மனாசேயையும்  
 அழிப்பார்கள்; இவர்கள் அனைவரும்  
 யூதாவுக்கு விரோதமாயிருப்பார்கள்;  
 இவையெல்லாவற்றிலும் அவருடைய கோபம்  
 தணியாமல், இன்னும் அவருடைய கை  
 நீட்டினபடியே இருக்கிறது.

## அத்தியாயம் 10

1 ஏழைகளை வழக்கிலே தோற்கடிக்கவும்,  
 என் மக்களில் சிறுமையானவர்களின்  
 நியாயத்தைப் புரட்டவும், விதவைகளைச்  
 சூறையாடவும், திக்கற்ற பிள்ளைகளைக்  
 கொள்ளையிடவும்,

2 அநியாயமான தீர்ப்புகளைச்  
 செய்கிறவர்களுக்கும், கொடுமையான  
 கட்டளைகளை எழுதுகிறவர்களுக்கும் ஐயோ,

3 விசாரிப்பின் நாளிலும், தூரத்திலிருந்து  
 வரும் அழிவின் நாளிலும் நீங்கள் என்ன  
 செய்வீர்கள்? உதவி பெறும்படி யாரிடத்தில்  
 ஓடுவீர்கள்? உங்கள் மகிமையை எங்கே  
 வைத்துவிடுவீர்கள்?

4 கட்டுண்டவர்களின்கீழ் முடங்கினாலொழிய  
 கொலைசெய்யப்பட்டவர்களுக்குள்  
 விழுவார்கள்; இவையெல்லாவற்றிலும்  
 அவருடைய கோபம் தணியாமல், இன்னும்  
 அவருடைய கை நீட்டினபடியே இருக்கிறது.

அசீரியாவின் மேல் தேவனுடைய  
நியாயத்தீர்ப்பு

<sup>5</sup> என் கோபத்தின் கோலாகிய அசீரியனுக்கு ஐயோ, அவன் கையிலிருக்கிறது என் கோபத்தின் தண்டாயுதம்.

<sup>6</sup> அவபக்தியான மக்களுக்கு விரோதமாக நான் அவனை அனுப்பி, எனக்குக் கோபமூட்டின மக்களைக் கொள்ளையிடவும், சூறையாடவும், அதை வீதிகளின் சேற்றைப்போல் மிதித்துப்போடவும் அவனுக்குக் கட்டளைகொடுப்பேன்.

<sup>7</sup> அவனோ அப்படி நினைக்கிறதுமில்லை, அவன் இருதயம் அப்படிப்பட்டதை நினைக்கிறதுமில்லை; அநேகம் மக்களை அழிக்கவும், சங்கரிக்கவுமே தன் மனதிலே நினைவுகொள்ளுகிறான்.

<sup>8</sup> அவன்: என் பிரபுக்கள் அனைவரும் ராஜாக்களல்லவோ?

<sup>9</sup> கன்னோபட்டணம் கர்கேமிசைப் போலானதில்லையோ? ஆமாத் அர்பாத்தைப்போல் ஆனதில்லையோ? சமாரியா தமஸ்குவைப்போலானதில்லையோ?

<sup>10</sup> எருசலேமையும் சமாரியாவையும்விட விசேஷித்த சிலைகளுள்ள விக்किரக ராஜ்யங்களை என் கை கண்டுபிடித்திருக்க,

<sup>11</sup> நான் சமாரியாவுக்கும், அதின் சிலைகளுக்கும் செய்ததுபோல், எருசலேமுக்கும் அதின் சிலைகளுக்கும் செய்யாமலிருப்பேனோ என்று சொல்கிறான்.

12 ஆதலால்: ஆண்டவர் சீயோன் மலையிலும் எருசலேமிலும் தமது செயலையெல்லாம் முடித்திருக்கும்போது, அசீரிய ராஜாவினுடைய பெருமையான நெஞ்சின் வினையையும், அவன் கண்களின் மேட்டிமையான பார்வையையும் நான் விசாரிப்பேன் என்கிறார்.

13 அவன் என் கையின் பெலத்தினாலும், என் ஞானத்தினாலும் இதைச் செய்தேன்; நான் புத்திமான், நான் மக்களின் எல்லைகளை மாற்றி, அவர்கள் பண்டகசாலைகளைக் கொள்ளையிட்டு வல்லவனைப்போல்\* குடிமக்களைத் தாழ்த்தினேன்.

14 ஒரு குருவிக்கூட்டைக் கண்டுபிடிக்கிறதுபோல் என் கை மக்களின் ஆஸ்தியைக் கண்டுபிடித்தது; விட்டுவிடப்பட்ட முட்டைகளை வாரிக்கொள்வதுபோல் பூமியையெல்லாம் நான் வாரிக்கொண்டேன்; ஒருவரும் இறக்கையை அசைத்ததுமில்லை, வாயைத் திறந்ததுமில்லை, கீச்சென்று சத்தமிட்டதுமில்லை என்று சொல்கிறான்.

15 கோடரியானது தன்னால் வெட்டுகிறவனுக்கு விரோதமாக மேன்மைபாராட்டலாமோ? வாளானது தன்னைப் பயன்படுத்துகிறவனுக்கு விரோதமாகப் பெருமைபாராட்டலாமோ?

\* **அத்தியாயம் 10:13** காளை

பாராட்டினால், தடியானது தன்னைப்  
பிடித்தவனை மிரட்டினாற்போலவும்,  
கோலானது நான் மரக்கட்டையல்லவென்று  
எழும்பினதுபோலவும் இருக்குமே.

<sup>16</sup> ஆகையால் சேனைகளின் ஆண்டவராகிய  
யெகோவா, அவனைச் சேர்ந்த  
கொழுத்தவர்களுக்குள்ளே இளைப்பை  
அனுப்புவார்; சுட்டெரிக்கும் அக்கினியைப்  
போலவும் ஒரு அக்கினியை அவன்  
மகிமையின்கீழ் கொளுத்துவார்.

<sup>17</sup> இஸ்ரவேலின் ஒளியான தேவனானவர்  
அக்கினியும், அதின் பரிசுத்தர் அக்கினி  
ஜ்வாலையுமாகி, ஒரே நாளிலே அவனுடைய  
முட்செடிகளையும், நெரிஞ்சில்களையும்  
எரித்து அழித்து,

<sup>18</sup> அவனுடைய வனத்தின் மகிமையையும்,  
அவனுடைய பயிர்நிலத்தின் மகிமையையும்,  
உள்ளும்புறம்புமாக அழியச்செய்வார்;  
கொடிபிடிக்கிறவன் களைத்து  
விழுவதுபோலாகும்.

<sup>19</sup> காட்டில் அவனுக்கு மீதியான மரங்கள்  
கொஞ்சமாயிருக்கும், ஒரு சிறுபிள்ளை  
அவைகளை எண்ணி எழுதலாம்.

மீதமுள்ள இஸ்ரவேல்

<sup>20</sup> அக்காலத்திலே  
மீதியானவர்களும்,  
வம்சத்தில்  
பின்னொருபோதும்

இஸ்ரவேலின்  
யாக்கோபின்  
தப்பினவர்களும்,  
தங்களை

அடித்தவனைச்<sup>†</sup> சார்ந்துகொள்ளாமல்  
 இஸ்ரவேலின் பரிசுத்தராகிய  
 யெகோவாவையே உண்மையாகச்  
 சார்ந்துகொள்வார்கள்.

21 மீதியாயிருப்பவர்கள், யாக்கோபில்  
 மீதியாயிருப்பவர்களே, வல்லமையுள்ள  
 தேவனிடத்தில் திரும்புவார்கள்.

22 இஸ்ரவேலே, உனது மக்கள்  
 கடலின் மணலளவு இருந்தாலும்,  
 அவர்களில் மீதியாயிருப்பவர்கள் மாத்திரம்  
 திரும்புவார்கள்; தீர்மானிக்கப்பட்ட அழிவு  
 நிறைந்த நீதியோடே புரண்டு வரும்.

23 சேனைகளின் யெகோவாவாகிய  
 ஆண்டவர் தேசம் முழுவதற்கும்  
 தீர்மானிக்கப்பட்ட அழிவை வரச்செய்வார்.

24 ஆகையால் சீயோனில் குடியிருக்கிற  
 என் மக்களே, அசீரியனுக்குப் பயப்படாதே;  
 அவன் உன்னைக் கோலால் அடித்து,  
 எகிப்தியரைப்போல் தன் தண்டாயுதத்தை  
 உன்மேல் ஓங்குவான்.

25 ஆனாலும் இன்னும் கொஞ்சக்காலத்திற்குள்ளே  
 என் கடுங்கோபமும், அவர்களைச்  
 அழிக்கப்போகிறதினால் என் கோபமும்  
 தணிந்துபோகும் என்று சேனைகளின்  
 கர்த்தராகிய ஆண்டவர் சொல்கிறார்.

26 ஓரேப் கன்மலையின் அருகிலே  
 மீதியானியர்கள் வெட்டுண்டதுபோல்  
 சேனைகளின் யெகோவா அவன்மேல்

† அத்தியாயம் 10:20 அசீரிய ராஜா

ஒரு சவுக்கை எழும்பிவரச்செய்து, எகிப்திலே தமது கோலைக் கடலின்மேல் ஓங்கினதுபோல் அதை அவன்மேல் ஓங்குவார்.

<sup>27</sup> அந்நாளில் உன் தோளிலிருந்து அவன் சுமையும், உன் கழுத்திலிருந்து அவன் நுகமும் நீக்கப்படும்; அபிஷேகத்தினால் நுகம் முறிந்துபோகும்.

<sup>28</sup> அவன் ஆயாத்திற்கு வந்து, மிக்ரோனைக் கடந்து, மிக்மாசிலே தன் பொருட்களை வைத்திருக்கிறான்.

<sup>29</sup> கணவாயைத் தாண்டி, கேபாவிலே முகாமிடுகிறார்கள்; ராமா அதிர்கிறது; சவுலின் ஊராகிய கிபியா ஓடிப்போகிறது.

<sup>30</sup> காலீம் மகளே, உரத்த சத்தமாகக் கூப்பிடு; ஏழை ஆனதோத்தே, லாயீஷ் ஊர்வரை கேட்க சத்தமிட்டுக் கூப்பிடு.

<sup>31</sup> மத்மேனா தப்பி ஓடிப்போகும், கேபிமின் மக்கள் எருசலேம் அருகில் மறைத்துக்கொள்கிறார்கள்.

<sup>32</sup> இனி ஒருநாள் நோபிலே தங்கி, மகளாகிய சீயோனின் மலைக்கும், எருசலேமின் மேட்டிற்கும் விரோதமாகக் கை நீட்டி மிரட்டுவான்.

<sup>33</sup> இதோ, சேனைகளின் யெகோவாவாகிய ஆண்டவர் தோப்புகளைப் பயங்கரமாக வெட்டுவார்; உயர்ந்து வளர்ந்தவைகள் வெட்டுண்டு மேட்டிமையானவைகள் தாழ்த்தப்படும்.

34 அவர் காட்டின் மரங்களின் அடர்த்தியைக் கோடரியினாலே வெட்டிப்போடுவார்; மகத்துவமானவராலே லீபனோன் விழும்.

## அத்தியாயம் 11

ஈசாயிலிருந்து ஒரு கிளை

1 ஈசாயென்னும் அடிமரத்திலிருந்து ஒரு துளிர் தோன்றி, அவன் வேர்களிலிருந்து ஒரு கிளை எழும்பிச் செழிக்கும்.

2 ஞானத்தையும் உணர்வையும் அருளும் ஆவியும், ஆலோசனையையும் பெலனையும் அருளும் ஆவியும், அறிவையும் யெகோவாவுக்குப் பயப்படுகிற பயத்தையும் அருளும் ஆவியுமாகிய யெகோவாவுடைய ஆவியானவர் அவர்மேல் தங்கியிருப்பார்.

3 யெகோவாவுக்குப் பயப்படுதல் அவருக்கு உகந்த வாசனையாயிருக்கும்; அவர் தமது கண் கண்டபடி நியாயந்தீர்க்காமலும், தமது காது கேட்டபடி தீர்ப்புச்செய்யாமலும்,

4 நீதியின்படி ஏழைகளை நியாயம்விசாரித்து, யதார்த்தத்தின்படி பூமியிலுள்ள சிறுமையானவர்களுக்குத் தீர்ப்புச்செய்து, பூமியைத் தமது வார்த்தையாகிய கோலால் அடித்து, தமது வாயின் சுவாசத்தால் துன்மார்க்கரை அழிப்பார்.

5 நீதி அவருக்கு அரைக்கட்டும், சத்தியம் அவருக்கு இடைக்கச்சையுமாயிருக்கும்.

6 அப்பொழுது ஓனாய் ஆட்டுக்குட்டியோடே தங்கும், புலி வெள்ளாட்டுக்குட்டியோடு படுத்துக்கொள்ளும்; கன்றுக்குட்டியும், பாலசிங்கமும், காளையும், ஒன்றாக இருக்கும்; ஒரு சிறு பையன் அவைகளை நடத்துவான்.

7 பசுவும் கரடியும் கூடிமேயும், அவைகளின் குட்டிகள் ஒன்றாகப் படுத்துக்கொள்ளும்; சிங்கம் மாட்டைப்போல் வைக்கோல் தின்னும்.

8 பால் குடிக்கும் குழந்தை விரியன்பாம்புப் புற்றின்மேல் விளையாடும், பால் மறந்த பிள்ளை கட்டுவிரியன் புற்றிலே தன் கையை வைக்கும்.

9 என் பரிசுத்த மலையெங்கும் தீமை செய்வாருமில்லை; கெடுதல் செய்வாருமில்லை; சமுத்திரம் தண்ணீனால் நிறைந்திருக்கிறதுபோல, பூமி யெகோவாவை அறிகிற அறிவினால் நிறைந்திருக்கும்.

10 அக்காலத்திலே, மக்களுக்குக் கொடியாக நிற்கும் ஈசாயின் வேருக்காக மக்கள் கூட்டம் விசாரித்துக் கேட்பார்கள்; அவருடைய தங்கும் இடம் மகிமையாயிருக்கும்.

11 அக்காலத்திலே, ஆண்டவர் அசீரியாவிலும், எகிப்திலும், பத்ரோசிலும், எத்தியோப்பியாவிலும், பெர்சியாவிலும், சிநேயாரிலும், ஆமாத்திலும், தூரமான கடலிலுள்ள தீவுகளிலும், தம்முடைய மக்களில் மீதியானவர்களை மீட்டுக்கொள்ளத்

திரும்ப இரண்டாம்முறை தமது கரத்தை நீட்டி,

12 மக்களுக்கு ஒரு கொடியை ஏற்றி, இஸ்ரவேலில் துரத்துண்டவர்களைச் சேர்த்து, யூதாவில் சிதறடிக்கப்பட்டவர்களை பூமியின் நான்கு திசைகளிலுமிருந்து கூட்டுவார்.

13 எப்பிராயீமின் பொறாமை நீங்கும், யூதாவின் எதிரிகள் அழிக்கப்படுவார்கள்; எப்பிராயீம் யூதாவின்மேல் பொறாமையாக இருக்கமாட்டான், யூதா எப்பிராயீமைத் துன்பப்படுத்தமாட்டான்.

14 அவர்கள் இருவரும் ஒன்றாகக்கூடி மேற்கேயிருக்கிற பெலிஸ்தருடைய எல்லைகளின்மேல் பாய்ந்து, கிழக்குத்திசையாரைக் கொள்ளையிட்டு, ஏதோமின்மேலும் மோவாபின்மேலும் போரிடுவார்கள்; அம்மோன் மக்கள் அவர்களுக்குக் கீழ்ப்படிவார்கள்.

15 எகிப்தின் சமுத்திரமுனையைக் யெகோவா முற்றிலும் அழித்து, தம்முடைய காற்றின் வலிமையினால் நதியின்மேல் தமது கையை நீட்டி, ஏழு ஆறுகளாகப் பிரித்து, மக்கள் கால் நனையாமல் கடந்துபோகச் செய்வார்.

16 இஸ்ரவேலர் எகிப்து தேசத்திலிருந்து புறப்பட்டநாளில் அவர்களுக்கு இருந்ததுபோல, அசீரியாவிலே அவருடைய மக்களில் மீதியானவர்களுக்கு ஒரு பெரும்பாதையிருக்கும்.

## அத்தியாயம் 12

துதியின் பாடல்கள்

<sup>1</sup> அக்காலத்திலே நீ சொல்வது:

“யெகோவாவே, நான் உம்மைத் துதிப்பேன்;  
நீர் என்மேல் கோபமாயிருந்தீர்; ஆனாலும்  
உம்முடைய கோபம் நீங்கியது;

நீர் என்னைத் தேற்றுகிறீர்.

<sup>2</sup> இதோ, தேவனே என் இரட்சிப்பு;

நான் பயப்படாமல் நம்பிக்கையாயிருப்பேன்;  
கர்த்தராகிய யெகோவா என் பெலனும், என்  
கீதமுமானவர்;

அவரே எனக்கு இரட்சிப்புமானவர்.

<sup>3</sup> நீங்கள் இரட்சிப்பின் ஊற்றுகளிலிருந்து  
மகிழ்ச்சியுடன் தண்ணீர் மொண்டுகொள்வீர்கள்.

<sup>4</sup> அக்காலத்திலே நீங்கள் சொல்வது:

யெகோவாவை துதியுங்கள்;

அவர் நாமத்தைத் தொழுதுகொள்ளுங்கள்;

அவருடைய செய்கைகளை மக்களுக்குள்ளே  
அறிவியுங்கள்;

அவருடைய நாமம் உயர்ந்ததென்று  
பிரஸ்தாபம் செய்யுங்கள்.

<sup>5</sup> யெகோவாவைக் கீர்த்தனம்செய்யுங்கள்,

அவர் மகத்துவமான செயல்களைச் செய்தார்;  
இது பூமியெங்கும் அறியப்படக்கடவது  
என்பீர்கள்.

<sup>6</sup> சீயோனில் குடியிருக்கிறவளே,

நீ சத்தமிட்டுக் கெம்பீரி;

இஸ்ரவேலின் பரிசுத்தர் உன் நடுவில்  
பெரியவராயிருக்கிறார்.”

## அத்தியாயம் 13

பாபிலோனுக்கு விரோதமான  
தீர்க்கதரிசனம்

1 ஆமோத்சின் மகனாகிய ஏசாயா  
பாபிலோனைக்குறித்து தேவனிடத்திலிருந்து  
பெற்றுக்கொண்ட செய்தி.

2 உயர்ந்த மலையின்மேல்  
கொடியேற்றுங்கள்; உரத்த சத்தமிட்டு  
மக்களை வரவழையுங்கள்; அவர்கள்  
பிரபுக்களின் வாசல்களுக்குள்  
நுழைவதற்குச் சைகை காட்டுங்கள்.

3 நான் பரிசுத்தமாக்கினவர்களுக்குக்  
கட்டளை கொடுத்தேன்; என் கோபத்தை  
நிறைவேற்ற என் பராக்கிரமசாலிகளை  
அழைத்தும் இருக்கிறேன்; அவர்கள் என்  
மகத்துவத்தினாலே களிகூருகிறவர்கள்  
என்கிறார்.

4 திரளான மக்களின் சத்தத்தைப்போன்ற  
கூட்டத்தின் இரைச்சலும், கூட்டப்பட்ட  
மக்களுடைய தேசங்களின் அமளியான  
இரைச்சலும் மலைகளில் கேட்கப்படுகிறது;  
சேனைகளின் யெகோவா போர்ப் படையை  
எண்ணிக்கை பார்க்கிறார்.

5 யெகோவா வருகிறார்; அவருடைய  
கோபத்தின் ஆயுதங்களும், தேசத்தையெல்லாம்

அழிக்க, வானங்கவிழ்ந்த கடையாந்தர  
தேசத்திலிருந்து வருகிறது.

<sup>6</sup> அலறுங்கள், யெகோவாவின்  
நியாயத்தீர்ப்பின்நாள் சமீபமாயிருக்கிறது;  
அது சர்வவல்லவரிடத்திலிருந்து மகா  
அழிவாக வரும்.

<sup>7</sup> ஆதலால் எல்லாக் கைகளும்  
தளர்ந்து, எல்லா மனிதரின் இருதயமும்  
கரைந்துபோகும்.

<sup>8</sup> அவர்கள் பயமடைவார்கள்;  
வேதனைகளும் வாதைகளும்  
அவர்களைப்பிடிக்கும்; பிள்ளை  
பெறுகிறவளைப்போல வேதனைப்படுவார்கள்;  
ஒருவரையொருவர் திகைத்துப்பார்ப்பார்கள்;  
அவர்கள் முகங்கள் நெருப்பான  
முகங்களாயிருக்கும்.

<sup>9</sup> இதோ, தேசத்தைப் பாழாக்கி, அதின்  
பாவினை அதிலிருந்து அழிப்பதற்காகக்  
யெகோவாவுடைய நாள் கடுமையும்,  
மூர்க்கமும், மிகுந்த கோபமுமாக வருகிறது.

<sup>10</sup> வானத்தின் நட்சத்திரங்களும்  
விண்மீன்களும் ஒளி கொடாமலிருக்கும்;  
சூரியன் உதிக்கும்போது இருண்டுபோகும்;  
சந்திரன் ஒளி கொடாமலிருக்கும்.

<sup>11</sup> பாவத்தின் காரணமாக  
உலகத்தையும், அக்கிரமத்தின் காரணமாக  
துன்மார்க்கரையும் நான் தண்டித்து,  
அகங்காரரின் பெருமையை ஒழியச் செய்து,  
கொடியரின் கொடுமையைத் தாழ்த்துவேன்.

12 மக்களைப் பசும்பொன்னிலும்,  
மனிதனை ஓப்பீரின் தங்கத்திலும்  
அபூர்வமாக்குவேன்.

13 இதனால் சேனைகளின்  
யெகோவாவுடைய கோபத்தினால்  
அவருடைய கடுங்கோபத்தின் நாளிலே  
பூமி தன்னிடத்தைவிட்டு நீங்குமளவுக்கு  
வானத்தை அதிரச்செய்வேன்.

14 தூரத்தப்பட்ட வெளிமானைப்போலும்,  
யாரும் சேர்க்காத ஆட்டைப்போலும்  
இருப்பார்கள்; அவரவர் தங்கள்  
மக்களிடத்திற்குப்போக முகத்தைத்திருப்பி,  
அவரவர் தங்கள் தேசத்திற்கு  
ஓடிப்போவார்கள்.

15 பிடிபட்ட எவனும் குத்தப்பட்டு,  
அவர்களைச் சேர்ந்திருந்த எவனும்  
பட்டயத்தால் விழுவான்.

16 அவர்கள் குழந்தைகள் அவர்கள்  
கண்களுக்கு முன்பாக மோதியடிக்கப்படும்;  
அவர்கள் வீடுகள் கொள்ளையிடப்படும்;  
அவர்கள் மனைவிகள் அவமானப்படுவார்கள்.

17 இதோ, நான் அவர்களுக்கு விரோதமாக  
மேதியரை எழுப்புவேன்; அவர்கள்  
வெள்ளியை மதிக்காமலும், பொன்னின்மேல்  
பிரியப்படாமலும்,

18 வில்லுகளால் இளைஞர்களை  
கொன்றுவிடுவார்கள்; கர்ப்பக்கனியின்மேல்  
அவர்கள் மனமிரங்குவதில்லை; அவர்கள்  
கண் பிள்ளைகளைத் தப்பவிடுவதுமில்லை.

19 நாடுகளுக்குள் அலங்காரமும், கல்தேயருடைய பிரதான மகிமையுமாகிய பாபிலோனானது தேவனால் சோதோமும் கொமோராவும் கவிழ்க்கப்பட்டதுபோல கவிழ்க்கப்படும்.

20 இனி ஒருபோதும், அதில் ஒருவரும் குடியேறுவதுமில்லை, தலைமுறைதோறும் அதில் ஒருவரும் தங்கியிருப்பதுமில்லை; அங்கே அரபியன் கூடாரம் போடுவதுமில்லை; அங்கே மேய்ப்பர்கள் மந்தையை கூட்டுவதுமில்லை.

21 காட்டுமிருகங்கள் அங்கே படுத்துக்கொள்ளும்; ஊளையிடும் பிராணிகள் அவர்கள் வீடுகளை நிரப்பும், ஆந்தைகள் அங்கே குடிகொள்ளும்; காட்டாடு அங்கே துள்ளும்.

22 அவர்கள் பாழான மாளிகைகளில் நரிகள் ஊளையிடும்; வலுசர்ப்பங்கள் அவர்கள் சேதப்படுத்தின அரண்மனைகளில் ஒன்றாகக் கூடும்; அதின் காலம் சீக்கிரம் வரும், அதின் நாட்கள் நீடிக்காது என்கிறார்.

## அத்தியாயம் 14

1 யெகோவா யாக்கோபுக்கு இரங்கி, பின்னும் இஸ்ரவேலரைத் தெரிந்துகொண்டு, அவர்களை அவர்கள் தேசத்திலே குடியிருக்கச் செய்வார்; அந்நியரும்

அவர்களுடன் சேர்ந்து, யாக்கோபின் வம்சத்துடன் இணைந்து கொள்வார்கள்.

<sup>2</sup> மக்கள் அவர்களை அழைத்துக்கொண்டுபோய் அவர்கள் இடத்தில் விடுவார்கள்; இஸ்ரவேல் வம்சத்தார் யெகோவாவுடைய தேசத்திலே அவர்களை வேலைக்காரராகவும் வேலைக்காரிகளாகவும் வைத்துக்கொண்டு, தங்களைச் சிறையாக்கினவர்களைச் சிறையாக்கி, தங்களை ஒடுக்கினவர்களை ஆளுவார்கள்.

<sup>3</sup> யெகோவா உன் துக்கத்தையும், உன் தவிப்பையும், நீ அடிமையாக்கப்பட்டிருந்த கடினமான அடிமைத்தனத்தையும் நீக்கி, உன்னை இளைப்பாறச் செய்யும் அக்காலத்திலே,

<sup>4</sup> நீ பாபிலோன் ராஜாவின்மேல் சொல்லும் வாக்கியமாவது: ஒடுக்கினவன் ஒழிந்துபோனானே! தங்க நகரம் ஒழிந்துபோனதே!

<sup>5</sup> யெகோவா தீயவரின் ஆயுதத்தையும், அரசாண்டவர்களின் செங்கோலையும் முறித்துப்போட்டார்.

<sup>6</sup> மிகுந்த கோபங்கொண்டு ஓய்வில்லாமல் மக்களை அடித்து, கோபமாக மக்களை அரசாண்டவன், தடுக்க யாருமில்லாமல் துன்பப்படுத்தப்படுகிறான்.

<sup>7</sup> பூமிமுழுவதும் இளைப்பாறி அமைந்திருக்கிறது; கெம்பீரமாக முழங்குகிறார்கள்.

8 தேவதாரு மரங்களும், லீபனோனின் கேதுருக்களும், உனக்காக சந்தோஷப்பட்டு, நீ விழுந்து கிடந்தது முதற்கொண்டு எங்களை வெட்டவருவார் ஒருவரும் இல்லை என்று சொல்கிறது.

9 கீழே இருக்கிற பாதாளம் உன்னைப்பார்த்து அதிர்ந்து, உன் வருகைக்கு எதிர்கொண்டு, பூமியில் அதிபதிகளாயிருந்து செத்த இராட்சதர் யாவரையும் உனக்காக எழுப்பி, மக்களுடைய எல்லா ராஜாக்களையும் அவர்களுடைய சிங்காசனங்களிலிருந்து எழுந்திருக்கச்செய்கிறது.

10 அவர்களெல்லோரும் உன்னை நோக்கி: நீயும் எங்களைப்போல பலவீனமானாயோ? எங்களுக்குச் சமமானாயோ? என்று சொல்வார்கள்.

11 உன் ஆடம்பரமும், உன் வாத்தியங்களின் முழக்கமும் பாதாளத்தில் தள்ளுண்டுபோனது; புழுக்களே உன் படுக்கை, பூச்சிகளே உன் போர்வை.

12 அதிகாலையின் மகனாகிய விடிவெள்ளியே, நீ வானத்திலிருந்து விழுந்தாயே! தேசங்களை கீழ்ப்படுத்தினவனே, நீ தரையிலே விழ வெட்டப்பட்டாயே!

13 நான் வானத்திற்கு ஏறுவேன், தேவனுடைய நட்சத்திரங்களுக்கு மேலாக என் சிங்காசனத்தை உயர்த்துவேன்;

வடபுறங்களிலுள்ள ஆராதனைக் கூட்டத்தின் மலையிலே வீற்றிருப்பேன் என்றும்,

14 நான் மேகங்களுக்கு மேலாக வானங்களில் ஏறுவேன்; உன்னதமான தேவனுக்கு ஒப்பாவேன் என்றும் நீ உன் இருதயத்தில் சொன்னாயே.

15 ஆனாலும் நீ ஆழமான பாதாளத்திலே தள்ளுண்டுபோனாய்.

16 உன்னைக் காண்கிறவர்கள் உன்னை உற்றுப்பார்த்து, உன்னைக்குறித்துச் சிந்தித்து; இவன்தானா பூமியைத் தத்தளிக்கவும், தேசங்களை அதிரவும் செய்து,

17 உலகத்தை வனாந்திரமாக்கி, அதின் நகரங்களை அழித்து, சிறைப்பட்டவர்களைத் தங்கள் வீடுகளுக்குப் போகவிடாமலிருந்தவன் என்பார்கள்.

18 தேசங்களுடைய சகல ராஜாக்களும், அவரவர் தங்கள் அறையிலே மகிமையோடே கிடத்தப்பட்டிருக்கிறார்கள்.

19 நீயோ அழுகிப்போன கிளையைப்போலவும், பட்டயக்குத்தால் கொலையுண்டவர்களின் ஆடையைப்போலவும், ஒரு குழியின் கற்களுக்குள்ளே கிடக்கிறவர்களைப்போலவும், காலால் மிதிக்கப்பட்ட பிணத்தைப்போலவும், உன் கல்லறைக்கு வெளியே எறிந்துவிடப்பட்டாய்.

20 நீ அவர்களுடன் அடக்கம் செய்யப்படுவதில்லை; நீ உன் தேசத்தைக் கெடுத்து உன் மக்களைக் கொன்றுபோட்டாய்;

தீமைசெய்கிறவர்களுடைய சந்ததி  
ஒருபோதும் கனமடைவதில்லை.

21 அவன் சந்ததியார் எழும்பித் தேசத்தைச்  
சொந்தமாக்கிக்கொண்டு, உலகத்தைப்  
பட்டணங்களால் நிரப்பாமலிருக்க, அவர்கள்  
முன்னோர்களுடைய அக்கிரமத்திற்காக  
அவர்களைக் கொலைசெய்ய ஆயத்தம்  
செய்யுங்கள்.

22 நான் அவர்களுக்கு விரோதமாக  
எழும்புவேன் என்று சேனைகளின் யெகோவா  
சொல்கிறார்; பாபிலோனுடைய பெயரையும்,  
அதில் மீதியாக இருக்கிறதையும்,  
சந்ததியையும் பின்சந்ததியையும்  
அழிப்பேனென்று யெகோவா சொல்கிறார்.

23 அதை முள்ளம்பன்றிகளுக்குச்  
சொந்தமும், தண்ணீர் நிற்கும்  
பள்ளங்களுமாக்கி, அதை அழிவு என்னும்  
துடைப்பத்தினால் பெருக்கிவிடுவேன் என்று  
சேனைகளின் யெகோவா சொல்கிறார்.

அசீரியாவிற்கு விரோதமான  
தீர்க்கதரிசனம்

24 நான் நினைத்திருக்கிறபடியே நடக்கும்;  
நான் நிர்ணயித்தபடியே நிலைநிற்கும் என்று  
சேனைகளின் யெகோவா ஆணையிட்டுச்  
சொன்னார்.

25 அசீரியனை என் தேசத்திலே  
முறித்து, என் மலைகளின்மேல் அவனை  
மிதித்துப்போடுவேன்; அப்பொழுது

அவனுடைய நுகம் அவர்கள்மேலிருந்து விலகி, அவனுடைய சுமை அவர்கள் தோளிலிருந்து நீங்கும்.

26

தேசமனைத்தின்மேலும் நிர்ணயிக்கப்பட்ட யோசனை இதுவே; சகல தேசங்கள்மேலும் நீட்டப்பட்டிருக்கிற கையும் இதுவே என்றார்.

27

சேனைகளின் யெகோவா இப்படி நிர்ணயித்திருக்கிறார், யார் அதை வியர்த்தமாக்குவான்? அவருடைய கை நீட்டப்பட்டிருக்கிறது, யார் அதைத் திருப்புவான்?

பெலிஸ்தியாவுக்கு விரோதமான தீர்க்கதரிசனம்

28

ஆகாஸ் ராஜா மரணமடைந்த வருடத்திலே உண்டான பாரம் என்னவென்றால்:

29

முழு பெலிஸ்தியாவே, உன்னை அடித்த கோல் முறிந்ததென்று சந்தோஷப்படாதே; பாம்பின் வேரிலிருந்து கட்டுவிரியன் தோன்றும்; அதின் கனி பறக்கிற அக்கினி சர்ப்பமாயிருக்கும்.

30

மிகவும் தரித்திரரின் தலைப் பிள்ளைகள் திருப்தியாகச் சாப்பிட்டு, எளியவர்கள் சுகமாகப் படுத்திருப்பார்கள்; உன் வேரைப் பஞ்சத்தினாலே சாகும்படிசெய்வேன், உன்னில் மீதியானவர்களை அவன் கொன்று போடுவான்.

31 வாசலே அலறு; நகரமே கதறு; பெலிஸ்தியாவே, நீ முழுவதும் கரைந்து போகிறாய்; ஏனென்றால், வடக்கே இருந்து புகைக்காடாய் வருகிறான்; அவன் கூட்டங்களில் தனித்தவனில்லை.

32 இப்போதும் இந்ததேசத்தின் பிரதிநிதிகளுக்கு என்ன பதில் சொல்லப்படும்? யெகோவா சீயோனை அஸ்திபாரப்படுத்தினார்; அவருடைய மக்களில் சிறுமையானவர்கள் அதிலே திடன்கொண்டு தங்குவார்கள் என்பதே.

## அத்தியாயம் 15

மோவாபுக்கு விரோதமான தீர்க்கதரிசனம்

1 மோவாபைக்குறித்த செய்தி. இரவிலே மோவாபிலுள்ள ஆர் என்னும் பட்டணம் பாழாக்கப்பட்டது, அது அழிக்கப்பட்டது; இரவிலே மோவாபிலுள்ள கீர் என்னும் பட்டணம் பாழாக்கப்பட்டது, அது அழிக்கப்பட்டது.

2 அழுவதற்காக மேடைகளாகிய பாயித்திற்கும் தீபோனுக்கும் போகிறார்கள்; நேபோவின் காரணமாகவும் மெதெபாவின் காரணமாகவும் மோவாப் அலறுகிறது; அவர்களுடைய தலைகளெல்லாம் மொட்டையடித்திருக்கும்; தாடிகளெல்லாம் கத்தரித்திருக்கும்.

3 அதின் வீதிகளில் சணல் ஆடையைக் கட்டிக்கொண்டு, எல்லோரும் அதின் வீடுகள்மேலும், அதின் தெருக்களிலும் அலறி, அழுதுகொண்டிருக்கிறார்கள்.

4 எஸ்போன் ஊராரும் எலெயாலெ ஊராரும் சத்தமிடுகிறார்கள்; அவர்கள் சத்தம் யாகாஸ்வரை கேட்கப்படுகிறது; ஆகையால் மோவாபின் ஆயுதம் அணிந்தவர்கள் கதறுகிறார்கள்; அவனவனுடைய ஆத்துமா அவனவனில் பயப்படுகிறது.

5 என் இருதயம் மோவாபுக்காக ஓலமிடுகிறது; அதிலிருந்து ஓடிவருகிறவர்கள் மூன்று வயது கிடாரியைப்போல அலைகிறார்கள்; லூகித்திற்கு ஏறிப்போகிற வழியிலே அழுதுகொண்டு ஏறுகிறார்கள்; ஒரொனாயிமின் வழியிலே நொறுங்குதலின் சத்தமிடுகிறார்கள்.

6 நிம்ரீமின் நீர்ப்பாய்ச்சலான இடங்கள் பாழாய்ப்போகும்; புல் உலர்ந்து, முளை அழிந்து, பச்சையில்லாமல் போகிறது.

7 ஆதலால் மிகுதியாகச் சேர்த்ததையும், அவர்கள் சம்பாதித்து வைத்ததையும், அலரிகளின் ஆற்றுக்கப்பால் எடுத்துக்கொண்டுபோவார்கள்.

8 கூக்குரல் மோவாபின் எல்லையெங்கும் சுற்றும்; எக்லாயிம்வரை அதின் அலறுதலும், பெரேலீம்வரை அதின் புலம்புதலும் கேட்கும்.

9 தீமோனின் தண்ணீர்கள் இரத்தத்தால்

நிறைந்திருக்கும்; தீமோனின்மேல்  
 அதிகக் கேடுகளைக் கட்டளையிடுவேன்;  
 மோவாபிலே தப்பினவர்கள்மேலும்,  
 தேசத்தில் மீதியானவர்கள்மேலும் சிங்கத்தை  
 வரச்செய்வேன்.

## அத்தியாயம் 16

1 தேசாதிபதிக்குச் செலுத்தும்  
 ஆட்டுக்குட்டிகளை நீங்கள் சேலாபட்டணம்  
 முதல் வனாந்திரம்வரை சேர்த்து மகளாகிய  
 சீயோனின் மலைக்கு அனுப்புங்கள்.

2 இல்லாவிட்டால் கூட்டைவிட்டுத்  
 துரத்தப்பட்டு அலைகிற குருவியைப்போல  
 மகள்களாகிய மோவாப் அர்னோன் நதியின்  
 துறைகளிடத்திலிருப்பார்கள்.

3 நீ ஆலோசனைசெய்து, நியாயம்  
 செய்து, மத்தியானத்திலே உன் நிழலை  
 இரவைப்போலாக்கி, துரத்தப்பட்டவர்களை  
 மறைத்துக்கொள், ஓடிவருகிறவர்களைக்  
 காட்டிக்கொடுக்காதே.

4 மோவாபே, துரத்திவிடப்பட்ட என்  
 மக்கள் உன்னிடத்தில் தங்கட்டும்;  
 அழிக்கிறவனுக்குத் தப்ப அவர்களுக்கு  
 அடைக்கலமாயிரு; ஒடுக்குகிறவன்  
 இல்லாதேபோவான்; அழிவு ஒழிந்துபோம்;  
 மிதிக்கிறவர்கள் தேசத்தில் இல்லாதபடி  
 அழிந்துபோவார்கள்.

5 கிருபையினாலே சிங்காசனம்  
 நிலைப்படும்; நியாயம் விசாரித்துத்

துரிதமாக நீதிசெய்கிற ஒருவர் அதின்மேல் தாவீதின் கூடாரத்திலே நியாயாதிபதியாக உண்மையோடே வீற்றிருப்பார்.

6 மோவாபின் பெருமையையும், அவன் மேட்டிமையையும், அவன் அகங்காரத்தையும், அவன் கோபத்தையும் குறித்துக் கேட்டோம்; அவன் மிகவும் பெருமைக்காரன்; ஆனாலும் அவன் வீம்பு செல்லாது.

7 ஆகையால், மோவாபியர்கள் ஒருவருக்காக ஒருவர் அலறுவார்கள், எல்லோரும் ஒருமித்து அலறுவார்கள்; கிராரேசேத் ஊரின் அஸ்திபாரங்கள் மக்களுக்காக \*பெருமூச்சு விடுவார்கள்.

8 எஸ்போன் ஊர் வயல்கள் வாடிப்போனது; சீப்மா ஊர் திராட்சைச்செடியின் நல்ல கொடிகளைத் தேசங்களின் அதிபதிகள் நறுக்கிப்போட்டார்கள்; அவைகள் யாசேர்வரை சென்று வனாந்திரத்தில் படர்ந்திருந்தது; அவைகளின் கொடிகள் நீண்டு கடலுக்கு அடுத்த கரைவரையில் இருந்தது.

9 ஆகையால் யாசேருக்காக அழுததுபோல, சீப்மா ஊர் திராட்சைச்செடிக்காகவும் மிகவும் அழுவேன்; எஸ்போனே, எலெயாலெயே, உனக்கு என் கண்ணீரைப் பாய்ச்சுவேன்; உன் வசந்தகாலத்துப் பழங்களுக்காகவும், உன் திராட்சைப்பழ

\* **அத்தியாயம் 16:7** உலர்ந்த திரட்சைக்காக

அறுப்புக்காகவும் ஆரவாரிக்கிற சந்தோஷ சத்தம் விழுந்துபோனது.

10 பயிர்வெளியிலிருந்து சந்தோஷமும் களிப்பும் இல்லாமல் போனது; திராட்சைத்தோட்டங்களில் பாடலுமில்லை ஆர்ப்பரிப்புமில்லை; ஆலையில் இரசத்தை மிதிக்கிறவனுமில்லை; சந்தோஷ ஆரவாரத்தை ஓயச்செய்தேன்.

11 ஆகையால் மோவாபுக்காக என் குடல்களும், கிராரேசினுக்காக என் உள்ளமும் சுரமண்டலத்தைப்போல தொனிக்கிறது.

12 மோவாபு மேடைகளின்மேல் சலித்துப்போனான் என்று காணப்படும்போது, பிரார்த்தனைசெய்யத் தன் பரிசுத்த இடத்திலே நுழைவான்; ஆனாலும் பயனடையமாட்டான்.

13 மோவாபைக்குறித்து அக்காலத்திலே யெகோவா சொன்ன வார்த்தை இதுவே.

14 ஒரு கூலிக்காரனுடைய வருடங்களுக்கு இணையான மூன்று வருடங்களுக்குள்ளே மோவாபின் மகிமையும் அதின் அதிக மக்கள் கூட்டமும் சீரழிந்துபோகும்; அதில் மீதியாயிருப்பது மிகவும் சிறிதும் அற்பமுமாயிருக்கும் என்று யெகோவா இப்பொழுது சொல்கிறார்.

## அத்தியாயம் 17

தமஸ்குவிற்கு விரோதமான தேவவாக்கு

1 தமஸ்குவைக் குறித்த அறிவிப்பு. இதோ, தமஸ்குவானது நகரமாயிராமல் தள்ளப்பட்டு, பாழான மண்மேடாகும்.

2 ஆரோவேரின் பட்டணங்கள் பாழாய் விடப்பட்டு, மந்தை வெளியாயிருக்கும்; மிரட்டுவாரில்லாமல் அவைகள் அங்கே படுத்துக்கொள்ளும்.

3 பாதுகாப்பு எப்பிராயீமையும், அரசாட்சி தமஸ்குவையும் விட்டொழியும்; இஸ்ரவேல் மக்களுடைய மகிமைக்கு சம்பவித்ததுபோல சீரியாவில் மீதியாயிருப்பவர்களுக்கும் சம்பவிக்கும் என்று சேனைகளின் யெகோவா சொல்கிறார்.

4 அக்காலத்திலே யாக்கோபின் மகிமை குறைந்துபோகும், அவனுடைய கொழுத்த உடல் மெலிந்துபோகும்.

5 ஒருவன் ஓங்கின பயிரை அறுவடைசெய்து, தன் கையினால் கதிர்களை அறுத்து, ரெப்பாயீம் பள்ளத்தாக்கிலே கதிர்களைச் சேர்க்கிறதுபோலிருக்கும்.

6 ஆனாலும் ஒலிவமரத்தை உலுக்கும்போது நுனிக்கொம்பிலே இரண்டு மூன்று காய்களும், காய்க்கிற அதின் கிளைகளிலே நான்கோ அல்லது ஐந்தோ காய்களும் மீதியாயிருப்பதுபோல, அதிலே பின்பறிப்புக்குக் கொஞ்சம் மீதியாயிருக்குமென்று இஸ்ரவேலின் தேவனாகிய யெகோவா சொல்கிறார்.

7 அக்காலத்திலே மனிதன் தன்

கைகளின் செயல்களாகிய பீடங்களை பார்க்காமலும், தன் விரல்கள் உண்டாக்கின தோப்புவிக்கிரகங்களையும், சிலைகளையும் பார்க்காமலும்,

8 தன்னை உண்டாக்கினவரையே பாரப்பான், அவன் கண்கள் இஸ்ரவேலின் பரிசுத்தரையே பார்த்துக் கொண்டிருக்கும்.

9 அக்காலத்திலே அவர்களுடைய பாதுகாப்பான பட்டணங்கள் இஸ்ரவேல் மக்களுக்கு மீதியாக வைக்கப்பட்ட தழையைப்போலவும், நுனிக்கொம்பைப்போலவுமாகி, பாழாய்க்கிடக்கும்.

10 உன் பெலமாகிய கன்மலையை நீ நினைக்காமல், உன் இரட்சிப்பாகிய தேவனை மறந்தாய்; ஆகவே நீ நேர்த்தியான நாற்றுகளை நட்டாலும், அந்நிய தேசத்துக் கன்றுகளை வைத்தாலும்,

11 பகற்காலத்திலே உன் நாற்றை வளரவும், விடியற்காலத்திலே உன் விதையை முளைக்கவும் செய்தாலும், பலனைச் சேர்க்கும் நாளிலே துக்கமும் கடுமீவேதனையுமே உங்கள் அறுப்பாயிருக்கும்.

12 ஐயோ, கடல்கள் கொந்தளிக்கிறதுபோல கொந்தளிக்கிற அநேக மக்களின் கூட்டம், பலத்த தண்ணீர்கள் இரைகிறதுபோல இரைகிற மக்கள் கூட்டங்களின் சத்தமும் உண்டாயிருக்கிறது.

13 மக்கள் கூட்டங்கள் திரளான  
தண்ணீர்கள் இரைகிறதுபோல  
இரைந்தாலும், அவர்களை அவர் அதட்டுவார்;  
அவர்கள் தூரமாக ஓடிப்போவார்கள்;  
மலைகளிலே காற்றினால் பறந்துபோகிற  
பதரைப்போலவும், சுழல்காற்றிலே அகப்பட்ட  
துரும்பைப்போலவும் துரத்தப்படுவார்கள்.

14 இதோ, மாலை நேரத்திலே  
கலக்கமுண்டாகும், விடியற்காலத்திற்குமுன்  
அவர்கள் ஒழிந்துபோவார்கள்; இதுவே  
நம்மைக் கொள்ளையிடுகிறவர்களின்  
பங்கும், நம்மைச் சூறையாடுகிறவர்களின்  
வீதமுமாயிருக்கும்.

## அத்தியாயம் 18

கூஷ் தேசத்திற்கு விரோதமான  
தீர்க்கதரிசனம்

1 எத்தியோப்பியாவின் நதிகளுக்கு  
அக்கரையிலே நிழலிடும் இறக்கைகளுடையதும்,

2 கடல்வழியாகத் தண்ணீர்களின்மேல்  
நாணல் படகுகளிலே பிரதிநிதிகளை  
அனுப்புகிறதுமான தேசத்திற்கு  
ஐயோ, வேகமான தூதர்களே,  
அதிக தூரமாகப் பரவியிருக்கிறதும்,  
சிரைக்கப்பட்டதும், துவக்கமுதல்  
இதுவரைக்கும் உயர்ந்து இருந்ததும்,  
அளவிடப்பட்டதும், மிதிக்கப்பட்டதும், நதிகள்

பாழாக்குகிறதுமான மக்களிடத்திற்குப் போங்கள்.

<sup>3</sup> பூமியில் குடியிருக்கிறவர்களும், தேசத்து மக்களுமாகிய நீங்களெல்லோரும், மலைகளின்மேல் கொடியேற்றப்படும்போது பாருங்கள், எக்காளம் ஊதப்படும்போது கேளுங்கள்.

<sup>4</sup> நான் அமர்ந்திருந்து பயிரின்மேல் விழும் சூடான வெயிலைப்போலவும், அறுப்புக்காலத்து வெப்பத்தில் உண்டாகும் பனிமேகத்தைப்போலவும், என் இருப்பிடத்திலிருந்து கண்ணோக்குவேன் என்று யெகோவா என்னுடனே சொன்னார்.

<sup>5</sup> திராட்சைச்செடிகள் அறுப்புக்கு முன்னே பூப்பூத்து முற்றி காய்க்கிற காய்கள் பிஞ்சாக இருக்கும்போதே, அவர் அரிவாள்களினாலே காய்ப்புக்களை அறுத்துக் கொடிகளை வெட்டி அகற்றிப்போடுவார்.

<sup>6</sup> அவைகள் ஏகமாக மலைகளின் பறவைகளுக்கும், பூமியின் மிருகங்களுக்கும் விடப்படும்; பறவைகள் அதின்மேல் கோடைக்காலத்திலும், காட்டுமிருகங்களெல்லாம் அதின்மேல் மழைக்காலத்திலும் தங்கும்.

<sup>7</sup> அக்காலத்திலே அதிக தூரமாகப் பரவியிருக்கிறதும், சிரைக்கப்பட்டதும், துவக்கமுதல் இதுவரைக்கும் கெடியாயிருந்ததும், அளவிடப்பட்டதும், மிதிக்கப்பட்டதும், நதிகள் பாழாக்குகிறதுமான

தேசமானது, சேனைகளின் யெகோவாவின் நாமம் தங்கும் இடமாகிய சீயோன் மலையில் சேனைகளின் யெகோவாவுக்குக் காணிக்கையாகக் கொண்டுவரப்படும்.

## அத்தியாயம் 19

எகிப்தைக் குறித்த தீர்க்கதரிசனம்

1 எகிப்தைக் குறித்த செய்தி. இதோ, யெகோவா வேகமான மேகத்தின்மேல் ஏறி எகிப்திற்கு வருவார்; அப்பொழுது எகிப்தின் சிலைகள் அவருக்கு முன்பாகக் குலுங்கும், எகிப்தின் இருதயம் தனக்குள்ளே கரைந்து போகும்.

2 சகோதரனுடன் சகோதரனும், சிநேகிதனுடன் சிநேகிதனும், பட்டணத்துடன் பட்டணமும், தேசத்துடன் தேசமும் போர்செய்வதற்காக, எகிப்தியரை எகிப்தியருடன் போரிட வைப்பேன்.

3 அதினால் எகிப்தியருடைய ஆவி அவர்களுக்குள் சோர்ந்துபோகும்; அவர்கள் ஆலோசனையை அழிந்துபோகச்செய்வேன்; அப்பொழுது சிலைகளையும், மந்திரவாதிகளையும், இறந்தவர்களிடம் பேசுகிறவர்களையும், குறிசொல்கிறவர்களையும் தேடுவார்கள்.

4 நான் எகிப்தியரைக் கடினமான அதிபதியின் கையில் ஒப்புவிப்பேன்; கொடூரமான ராஜா அவர்களை ஆளுவான்

என்று சேனைகளின் யெகோவாவாகிய ஆண்டவர் சொல்கிறார்.

<sup>5</sup> அப்பொழுது கடலின் தண்ணீர்கள் குறைந்து, நதியும் வற்றி வறண்டுபோகும்.

<sup>6</sup> ஆறுகளைத் திருப்பிவிடுவார்கள்; பாதுகாப்பான அகழிகள் வெறுமையாகி வறண்டுபோகும்; கோரையும் நாணலும் வாடும்.

<sup>7</sup> நதியோரத்திலும் நதிமுகத்திலும் இருக்கிற இலையுள்ள செடிகளும், நதியருகில் விதைக்கப்பட்ட யாவும் உலர்ந்துபோகும்; அது பறக்கடிக்கப்பட்டு இல்லாமல்போகும்.

<sup>8</sup> மீன்பிடிக்கிறவர்கள் பெருமூச்சுவிடுவார்கள், நதியிலே தூண்டில்போடுகிற அனைவரும் துக்கப்படுவார்கள்; தண்ணீர்களின்மேல் வலைகளை வீசுகிறவர்கள் சலித்துப்போவார்கள்.

<sup>9</sup> மெல்லிய சணலைப் பக்குவப்படுத்துகிறவர்களும், மெல்லிய ஆடைகளை நெய்கிறவர்களும் வெட்கப்படுவார்கள்.

<sup>10</sup> மீன் வளர்க்கிற குளங்களுக்கு கூலிக்கு அணை கட்டுகிற அனைவருடைய அணைக்கட்டுகளும் உடைந்துபோகும்.

<sup>11</sup> சோவான் பட்டணத்தின் பிரபுக்களாக இருப்பவர்கள் மூடர்கள்; பார்வோனுடைய ஞானமுள்ள ஆலோசனைக்காரரின் ஆலோசனை மதியீனமானது: நான் ஞானிகளின் மகன், நான் முந்தின

ராஜாக்களின் மகன் என்று பார்வோனிடம் எப்படிச் சொல்கிறீர்கள்?

12 அவர்கள் எங்கே? உன் ஞானிகள் எங்கே? சேனைகளின் யெகோவா எகிப்தைக்குறித்துச் செய்த யோசனையை அவர்கள் உனக்குத் தெரிவிக்கட்டும்; அல்லது தாங்களே அறிந்துகொள்ளட்டும்.

13 சோவான் பிரபுக்கள் மூடரானார்கள்; நோப்பு பட்டணத்தின் பிரபுக்கள் மோசம்போனார்கள்; எகிப்தையும் அதின் கோத்திரத்தலைவரையும் வழிதப்பச்செய்கிறார்கள்.

14 யெகோவா அதின் நடுவில் தாறுமாறுகளின் ஆவியை வரச்செய்தார்; குடிவெறியன் வாந்தியெடுத்து, தள்ளாடித் திரிகிறதுபோல, அவர்கள் எகிப்தை அதின் எல்லாச்செய்கையிலும் தள்ளாடித் திரியச்செய்கிறார்கள்.

15 எகிப்தில் தலையாகிலும், வாலாகிலும், கிளையாகிலும், நாணலாகிலும் செய்யும் வேலை ஒன்றுமிராது.

16 அக்காலத்திலே எகிப்தியர்கள் பெண்களைப்போலிருந்து, சேனைகளின் யெகோவா தங்கள்மேல் அசைக்கும் கை அசைவினாலே பயந்து நடுங்குவார்கள்.

17 சேனைகளின் யெகோவா அவர்களுக்கு விரோதமாக தீர்மானித்துக்கொண்ட ஆலோசனையினால் யூதாவின் தேசம் எகிப்தியருக்குப் பயங்கரமாயிருக்கும்;

தனக்குள் அதை நினைக்கிறவனெவனும்  
அதிர்ச்சியடைவான்.

18 அக்காலத்திலே எகிப்துதேசத்திலிருக்கும்  
ஐந்து பட்டணங்கள் கானான் மொழியைப்  
பேசி, சேனைகளின் யெகோவாவை  
முன்னிட்டு ஆணையிடும்; அவைகளில்  
ஒன்று அழிக்கப்பட்ட பட்டணம் என்னப்படும்.

19 அக்காலத்திலே எகிப்து தேசத்தின்  
நடுவிலே யெகோவாவுக்கு ஒரு பலிபீடமும்,  
அதின் எல்லையருகே யெகோவாவுக்கு ஒரு  
தூணும் உண்டாயிருக்கும்.

20 அது எகிப்துதேசத்திலே  
சேனைகளின் யெகோவாவுக்கு  
அடையாளமும் சாட்சியுமாயிருக்கும்;  
ஒடுக்குகிறவர்களினால் அவர்கள்  
யெகோவாவை நோக்கிக் கூப்பிடுவார்கள்;  
அப்பொழுது அவர்களுக்கு ஒரு  
இரட்சகனையும், ஒரு பெலவானையும்  
அனுப்பி அவர்களை விடுவிப்பார்.

21 அப்பொழுது யெகோவா எகிப்தியருக்கு  
அறியப்படுவார்; எகிப்தியர்கள்  
யெகோவாவை அக்காலத்திலே  
அறிந்து, அவருக்குப் பலிகளோடும்,  
காணிக்கைகளோடும் ஆராதனைசெய்து,  
யெகோவாவுக்குப் பொருத்தனைகளைச்  
செய்து அவைகளைச் செலுத்துவார்கள்.

22 யெகோவா எகிப்தியரை வாதையினால்  
அடிப்பார்; அடித்து குணமாக்குவார்; அவர்கள்  
கரத்தரிடத்தில் மனந்திரும்புவார்கள்;

அப்பொழுது அவர்கள் விண்ணப்பத்தைக் கேட்டு, அவர்களைக் குணமாக்குவார்.

23 அக்காலத்திலே எகிப்திலிருந்து அசீரியாவுக்குப் போகிற பெரும்பாதை உண்டாயிருக்கும்; அசீரியர்கள் எகிப்திற்கும், எகிப்தியர்கள் அசீரியாவுக்கும் வந்து, எகிப்தியர்கள் அசீரியருடன் ஆராதனை செய்வார்கள்.

24 அக்காலத்திலே இஸ்ரவேல் எகிப்தோடும் அசீரியாவோடும் மூன்றாவதாக பூமியின் நடுவில் ஆசீர்வாதமாயிருக்கும்.

25 அவர்களைக்குறித்துச் சேனைகளின் யெகோவா: எகிப்தியராகிய என் மக்களும், அசீரியராகிய என் கரத்தின் செயலும், இஸ்ரவேலராகிய என் சொத்தும் ஆசீர்வதிக்கப்பட்டது என்று சொல்லி, அவர்களை ஆசீர்வதிப்பார்.

## அத்தியாயம் 20

கூஷ் மற்றும் எகிப்தைக் குறித்த தீர்க்கதரிசனம்

1 சேனாதிபதி தர்த்தான், அசீரியா ராஜாவாகிய சர்கோனாலே அனுப்பப்பட்டு, அஸ்தோத்திற்கு வந்து, அஸ்தோத்தின்மேல் போர்செய்து, அதைப் பிடித்த வருடத்திலே,

2 யெகோவா ஆமோத்சின் மகனாகிய ஏசாயாவை நோக்கி: நீ போய் உன் இடுப்பிலிருக்கிற சணலாடையை அவிழ்த்து,

உன் கால்களிலிருக்கிற காலணிகளைக் கழற்று என்றார்; அவன் அப்படியே செய்து, ஆடையில்லாமலும் வெறுங்காலுமாக நடந்தான்.

<sup>3</sup> அப்பொழுது யெகோவா: எகிப்தின்மேலும் எத்தியோப்பியாவின்மேலும் வரும் மூன்று வருடத்துக் காரியங்களுக்கு அடையாளமும் குறிப்புமாக என் ஊழியக்காரனாகிய ஏசாயா ஆடையில்லாமலும் வெறுங்காலுமாக நடக்கிறதுபோல,

<sup>4</sup> அசீரியா ராஜா, தான் சிறைபிடிக்கப்போகிற எகிப்தியரும், தான் குடிவிலக்கப்போகிற எத்தியோப்பியருமாகிய வாலிபர்களையும் முதியோரையும், ஆடையில்லாமலும் வெறுங்காலுமாக எகிப்தியருக்கு வெட்கமுண்டாக, இருப்பிடம் மூடப்படாதவர்களாய்க் கொண்டுபோவான்.

<sup>5</sup> அப்பொழுது இந்தக் கடற்கரைக்குடிகள் தாங்கள் நம்பியிருந்த எத்தியோப்பியாவைக்குறித்தும், தாங்கள் பெருமைபாராட்டின எகிப்தைக்குறித்தும் கலங்கி வெட்கி:

<sup>6</sup> இதோ, அசீரியா ராஜாவின் முகத்திற்குத் தப்புவதற்காக நாங்கள் நம்பி, உதவிக்கென்று ஓடிவந்து அண்டினவன் இப்படியானானே; நாங்கள் எப்படி விடுவிக்கப்படுவோம் என்று அக்காலத்திலே சொல்வார்கள் என்றார்.

## அத்தியாயம் 21

பாபிலோனுக்கு  
தீர்க்கதரிசனம்

விரோதமான

<sup>1</sup> கடல் வனாந்திரத்தைக்குறித்த செய்தி. சுழல் காற்று தென்திசையிலிருந்து எழும்பிக் கடந்து வருகிறதுபோல, பயங்கரமான தேசமாகிய வனாந்திரத்திலிருந்து அது வருகிறது.

<sup>2</sup> பயங்கரமான காட்சி எனக்குத் தெரிவிக்கப்பட்டது; துரோகி துரோகம்செய்து, பாழாக்குகிறவன் பாழாக்கிக்கொண்டே இருக்கிறான்; ஏலாமே எழும்பு; மேதியாவே முற்றுகைபோடு; அதினாலே உண்டான தவிப்பையெல்லாம் ஒழியச்செய்தேன்.

<sup>3</sup> ஆகையால், என் இடுப்பு மகாவேதனையால் நிறைந்திருக்கிறது; பிள்ளைபெறுகிறவளின் வேதனைகளுக்கு ஒத்த வேதனைகள் என்னைப் பிடித்தது; கேட்டதினால் உளைச்சல்கொண்டு, கண்டதினால் கலங்கினேன்.

<sup>4</sup> என் இருதயம் திகைத்தது; பயம் என்னை அதிர்ச்சியடையச் செய்தது; எனக்கு இன்பம் தந்த இரவு பயங்கரமானது.

<sup>5</sup> பந்தியை ஆயத்தப்படுத்துங்கள், காவலாளியை அமர்த்துங்கள், சாப்பிடுங்கள், குடியுங்கள், பிரபுக்களே, எழுந்து கேடயங்களுக்கு எண்ணெய் பூசுங்கள்.

6 ஆண்டவர் என்னை நோக்கி: நீ போய், காண்பதைத் தெரிவிப்பதற்காக காவலாளியை வை என்றார்.

7 அவன் ஒரு இரதத்தையும், ஜோடி ஜோடியாகக் குதிரைவீரனையும், ஜோடி ஜோடியாகக் கழுதைகளின்மேலும் ஒட்டகங்களின்மேலும் ஏறிவருகிறவர்களையும் கண்டு, மிகுந்த கவனமாகக் கவனித்துக்கொண்டே இருந்து:

8 ஆண்டவரே, நான் பகல்முழுவதும் என் காவலிலே நின்று, இரவுமுழுவதும் நான் என் காவலிடத்திலே தங்கியிருக்கிறேன் என்று சிங்கத்தைப்போல் சத்தமிட்டுக் கூப்பிடுகிறான்.

9 இதோ, ஒரு ஜோடி குதிரை பூட்டப்பட்ட இரதத்தின்மேல் ஏறியிருக்கிற ஒரு மனிதன் வருகிறான்; பாபிலோன் விழுந்தது, விழுந்தது; அதின் தெய்வங்களுடைய சிலைகளையெல்லாம் தரையோடே மோதி உடைத்தார் என்று மறுமொழி சொல்கிறான்.

10 என் போரடிப்பின் தானியமே, என் களத்தின் கோதுமையே, இஸ்ரவேலின் தேவனாகிய சேனைகளின் கர்த்தரால் நான் கேள்விப்பட்டதை உங்களுக்கு அறிவித்தேன்.

ஏதோமுக்கு விரோதமான தீர்க்கதரிசனம்

11 தூமாவுக்கு\* செய்தி. சேயீரிலிருந்து என்னை நோக்கி: காவலாளியே, இரவு

\* **அத்தியாயம் 21:11** ஏதோம், சேயிர் ஏதோம், பார்க்க ஆதி. 3:3,

எவ்வளவு சென்றது? என்று கூப்பிட்டுக்கேட்க;  
 12 அதற்கு காவலாளி: விடியற்காலம் வருகிறது, இராக்காலமும் வருகிறது; நீங்கள் கேட்க மனதிருந்தால் திரும்பிவந்து கேளுங்கள் என்று சொல்கிறான்.

அரேபியாவிற்கு விரோதமான தீர்க்கதரிசனம்

13 அரேபியாவுக்குச் செய்தி. திதானியராகிய பயணக்கூட்டங்களே, நீங்கள் அரேபியாவின் காடுகளில் இரவுதங்குவீர்கள்.

14 தேமா தேசத்தின் குடிமக்களே, நீங்கள் தாகமாயிருக்கிறவர்களுக்குத் தண்ணீர் கொண்டுபோய், தப்பி ஓடுகிறவர்களுக்கு ஆகாரங்கொடுக்க எதிர்கொண்டுபோங்கள்.

15 அவர்கள், பட்டயங்களுக்கும், உருவின பட்டயத்திற்கும், நானேற்றின வில்லுக்கும், போரின் கொடுமைக்கும் தப்பி ஓடுகிறார்கள்.

16 ஆண்டவர் என்னை நோக்கி: ஒரு கூலிக்காரனுடைய வருடங்களுக்கு இணையான ஒரே வருடத்திலே கேதாருடைய<sup>†</sup> மகிமையெல்லாம் விட்டுப்போகும்.

17 கேதார் மக்களாகிய பராக்கிரம வில்வீரரின் எண்ணிக்கையில் மீதியானவர்கள் கொஞ்சப் பேராயிருப்பார்கள் என்றார்; இஸ்ரவேலின் தேவனாகிய யெகோவா இதை உரைத்தார்.

† அத்தியாயம் 21:16 அரேபியா இருந்த வனாந்திர தேசத்தில்

## அத்தியாயம் 22

எருசலேமைக்குறித்த தீர்க்கதரிசனம்

1 தரிசனப் பள்ளத்தாக்கைக்\* குறித்த செய்தி. உன்னில் உள்ளவர்கள் எல்லோரும் வீடுகளின்மேல் ஏறுவதற்கு உனக்கு இப்பொழுது வந்தது என்ன?

2 ஆட்கள் நடமாட்டம் நிறைந்து ஆரவாரம்செய்து, களிகூர்ந்திருந்த நகரமே, உன்னிடத்தில் கொலை செய்யப்பட்டவர்கள் பட்டயத்தால் கொலை செய்யப்படவில்லை, போரில் இறந்ததும் இல்லை.

3 உன் அதிபதிகள் எல்லோரும் ஏகமாக ஓடி அலைந்தும், வில்வீரர்களால் கட்டப்படுகிறார்கள்; உன்னில் அகப்பட்ட அனைவரும் தூரத்திற்கு ஓடியும் ஏகமாகக் கட்டப்படுகிறார்கள்.

4 ஆகையால், என்னை நோக்கிப் பார்க்காதீர்கள்; மகளாகிய என் மக்கள் பாழாய்ப்போனதின் காரணமாக மனங்கசந்து அழுவேன்; எனக்கு ஆறுதல் சொல்ல வராதீர்கள் என்கிறேன்.

5 சேனைகளின் யெகோவாவாகிய ஆண்டவராலே இது தரிசனப் பள்ளத்தாக்கிலே அமளியும், மிதிக்கப்படுதலும், கலக்கமுமுள்ள நாளாயிருக்கிறது; இது அலங்கத்தைத்

\* அத்தியாயம் 22:1 எருசலேம்

தகர்த்து, மலைக்கு நேரே ஆர்ப்பரிக்கும்  
நாளாயிருக்கிறது.

<sup>6</sup> ஏலாமியன் அம்புகளை வைக்கும் பையை  
எடுத்து, இரதங்களுடனும் காலாட்களுடனும்  
குதிரைவீரர்களுடனும் வருகிறான்; கீர்  
கேடகத்தை வெளிப்படுத்தும்.

<sup>7</sup> மிகச் சிறப்பான உன் பள்ளத்தாக்குகள்  
இரதங்களால் நிரப்பப்படும்; குதிரைவீரர்கள்  
வாசல்கள் வரை வந்து அணிவகுத்து  
நிற்பார்கள்.

<sup>8</sup> அவன் யூதாவின் மறைவை  
நீக்கிப்போடுவான்; அந்நாளிலே  
வனமாளிகையாகிய ஆயுதசாலையை  
நோக்குவாய்.

<sup>9</sup> நீங்கள் தாவீது நகரத்தின் விரிசல்கள்  
அநேகமாயிருப்பதைக் கண்டு, கீழ்க்குளத்துத்  
தண்ணீர்களைக் கட்டிவைத்து,

<sup>10</sup> எருசலேமின் வீடுகளை எண்ணி, மதிலை  
பலப்படுத்தும்படி வீடுகளை<sup>†</sup> இடித்து,

<sup>11</sup> இரண்டு மதில்களுக்கு நடுவே பழைய  
குளத்துத் தண்ணீர்களுக்கு ஒரு குளத்தை  
உண்டாக்குவீர்கள்; ஆனாலும் அதைச்  
செய்தவரை நீங்கள் நோக்காமலும்,  
அதை ஏற்படுத்தித் தூரத்திலிருந்து  
வரச்செய்தவரைக் கவனிக்காமலும்

<sup>†</sup> **அத்தியாயம் 22:10** வெளி மதில்களுக்கும்  
உள் மதில்களுக்கும் நடுவில் உள்ள பலவீனமான  
வீடுகளை இடித்து அதில் கிடைக்கும் கற்களைக்  
கொண்டு வெளிப்புறமான மதில் சுவர்களை கட்டும்படி  
சொல்லப்பட்டது.

போகிறீர்கள்.

12 சேனைகளின் யெகோவாவாகிய ஆண்டவர் அக்காலத்திலே அழவும், புலம்பவும், மொட்டையிடவும், சணல்உடையை அணியவும் கட்டளையிட்டார்.

13 நீங்களோ, சந்தோஷித்து மகிழ்ந்து, ஆடுமாடுகளை அடித்து, இறைச்சியைச் சாப்பிட்டு, திராட்சைரசத்தைக் குடித்து: சாப்பிடுவோம் குடிப்போம், நாளைக்குச் சாவோம் என்று சொல்வீர்கள்.

14 மெய்யாகவே நீங்கள் சாகும்வரை இந்த அக்கிரமம் உங்களுக்கு நிவிர்த்தியாவதில்லை என்று சேனைகளின் கர்த்தராகிய ஆண்டவர் சொல்கிறாரென்பது என் காது கேட்கும்படி சேனைகளின் யெகோவாவால் தெரிவிக்கப்பட்டது.

15 சேனைகளின் யெகோவாவாகிய ஆண்டவர் உரைத்ததாவது: நீ அரண்மனை விசாரிப்புக்காரனும் பொக்கிஷக்காரனுமாகிய செப்னா என்பவனிடத்திற்குப்போய்ச் சொல்லவேண்டியது என்னவென்றால்,

16 உயர்ந்த இடத்திலே தன் கல்லறையை வெட்டி, கன்மலையிலே தனக்கு வாசஸ்தலத்தைத் தோண்டுகிறவனைப்போல, நீ உனக்கு இங்கே கல்லறையை வெட்டும்படிக்கு உனக்கு இங்கே என்ன இருக்கிறது? உனக்கு இங்கே யார் இருக்கிறார்கள்?

17 இதோ, பெலவான் ஒருவனைத் துரத்துவதுபோலக் யெகோவா உன்னைத் துரத்திவிட்டு, நிச்சயமாக உன்னை மூடிப்போடுவார்.

18 அவர் உன்னை உருண்டையைப்போல அகலமும் விசாலமுமான தேசத்திலே சுழற்றி எறிந்துவிடுவார்; அங்கே நீ சாவாய்; அங்கே உன் மகிமையின் இரதங்கள் உன் ஆண்டவனுடைய வீட்டிற்கு இகழ்ச்சியாக இருக்கும்.

19 உன்னை உன் நிலையைவிட்டுத் துரத்திவிடுவேன்; உன் இடத்திலிருந்து நீ பிடுங்கிப்போடப்படுவாய்.

20 அந்நாளிலே இலக்கியாவின் மகனாகிய எலியாக்கீம் என்னும் என் ஊழியக்காரனை நான் அழைத்து:

21 உன் உடையை அவனுக்கு அணிவித்து, உன் கச்சையால் அவனை இடைக்கட்டி, உன் அதிகாரத்தை அவன் கையிலே கொடுப்பேன்; அவன் எருசலேமின் குடிமக்களுக்கும், யூதாவின் வம்சத்திற்கும் தகப்பனாயிருப்பான்.

22 தாவீதுடைய வீட்டின் திறவுகோலை அவன் தோளின்மேல் வைப்பேன்; ஒருவரும் பூட்டக்கூடாதபடிக்கு அவன் திறப்பான், ஒருவரும் திறக்கக்கூடாதபடிக்கு அவன் பூட்டுவான்.

23 அவனை உறுதியான இடத்திலே ஆணியாக அடிப்பேன்; அவன் தன் தகப்பன்

வீட்டிற்கு மகிமையான சிங்காசனமாக இருப்பான்.

<sup>24</sup> அதின்மேல் அவன் தகப்பன் வம்சத்தாராகிய பிள்ளைகள், பேரப்பிள்ளைகளுடைய மகிமை அனைத்தையும், சிறிதும் பெரிதுமான சகல பானபாத்திரங்களையும் தூக்கி வைப்பார்கள்.

<sup>25</sup> உறுதியான இடத்தில் அடிக்கப்பட்டிருந்த ஆணி அந்நாளிலே பிடுங்கப்பட்டு, முறிந்துவிழும்; அப்பொழுது அதின்மேல் தொங்கின பாரம் அறுந்து விழும் என்று சேனைகளின் யெகோவா உரைக்கிறார்; யெகோவாவே இதை உரைக்கிறார் என்று சொல் என்றார்.

## அத்தியாயம் 23

தீருவைக்குறித்த தீர்க்கதரிசனம்

<sup>1</sup> தீருவைக்குறித்த செய்தி. தர்ஷீஸ் கப்பல்களே, அலறுங்கள்; அது வீடு இல்லாதபடிக்கும், அதில் வருவார் இல்லாதபடிக்கும் பாழாக்கப்பட்டது; இந்தச் செய்தி கித்தீம் தேசத்திலிருந்து அவர்களுக்குத் தெரிவிக்கப்படுகிறது.

<sup>2</sup> தீவுக்குடிகளே, மவுனமாயிருங்கள்; சீதோனின் வியாபாரிகள் கடலிலே பயணம்செய்து உன்னை நிரப்பினார்கள்.

3 சீகோர் நதியின் மிகுந்த நீர்ப்பாய்ச்சல்களால் விளையும் பயிர்வகைகளும், ஆற்றங்கரையின் அறுப்பும் அதின் வருமானமாயிருந்தது; அது தேசங்களின் சந்தையாயிருந்தது.

4 சீதோனே, வெட்கப்படு; நான் இனிக் கர்ப்பவேதனைப்படுகிறதும் இல்லை; பெற்றெடுப்பதும் இல்லை; இளைஞர்களை வளர்க்கிறதும் இல்லை; கன்னிப்பெண்களை ஆதரிக்கிறதும் இல்லை என்று சமுத்திரக் கோட்டையான கடல்துறை சொல்கிறது.

5 எகிப்தின் செய்தி கேட்கப்பட்டதினால் நோய் உண்டானதுபோல, தீருவின் செய்தி கேட்கப்படுவதினாலும் நோய் உண்டாகும்.

6 கடற்கரைக் குடிமக்களே, நீங்கள் தர்ஷீஸ்வரை புறப்பட்டுப்போய் அலறுங்கள்.

7 ஆரம்பநாட்கள்முதல் நிலைபெற்று களிகூர்ந்திருந்த உங்கள் பட்டணம் இதுதானா? தூரதேசம்போய் வசிக்கிறதற்கு அவள் கால்களே அவளைத் தூரமாகக் கொண்டுபோகும்.

8 கிரீடம் அணிவிக்கும் தீருவுக்கு விரோதமாக இதை யோசித்துத் தீர்மானித்தவர் யார்? அதின் வியாபாரிகள் பிரபுக்களும், அதின் வியாபாரிகள் பூமியின் கனவான்களுமாமே.

9 சர்வ சிங்காரத்தின் மேன்மையைக் குலைக்கவும், பூமியின் கனவான்கள் அனைவரையும் கனவீனப்படுத்தவும்,

சேனைகளின் யெகோவாவே இதை  
யோசித்துத் தீர்மானித்தார்.

10 தர்ஷீஸின் மகளே, நதியைப்போல  
நீ உன் தேசத்தில் பாய்ந்துபோ, உனக்கு  
அணையில்லை.

11 யெகோவா தமது கையைச்  
சமுத்திரத்தின்மேல் நீட்டி, இராஜ்யங்களைக்  
குலுங்கச்செய்தார்; கானானின்\* அரண்களை  
அழிக்க அவர் அதற்கு விரோதமாகக்  
கட்டளைகொடுத்து:

12 ஒடுக்கப்பட்ட கன்னியாகிய  
மகளாகிய சீதோனே, இனிக்  
களிசூர்ந்துகொண்டிக்கமாட்டாய்; எழுந்து  
கித்தீமுக்குப் புறப்பட்டுப்போ, அங்கும்  
உனக்கு இளைப்பாறுதல் இல்லையென்றார்.

13 கல்தேயருடைய† தேசத்தைப் பார்;  
அந்த மக்கள் முன்னிருந்ததில்லை;  
அசீரியன் வனாந்திரத்தாருக்காக அதை  
அஸ்திபாரப்படுத்தினான்; அவர்கள்  
அதின் கோபுரங்களை உண்டாக்கி, அதின்  
அரண்மனைகளைக் கட்டினார்கள்; அவர்  
அதை அழிவுக்கென்று நியமித்தார்.

14 தர்ஷீஸ் கப்பல்களே, அலறுங்கள்;  
உங்கள் அரண் பாழாக்கப்பட்டது.

15 அக்காலத்திலே தீரு, ஒரு ராஜாவுடைய  
நாட்களின்படி, எழுபது வருடங்கள்  
மறக்கப்பட்டிருக்கும்; எழுபது வருடங்களின்

\* அத்தியாயம் 23:11 பொஹினிசியா † அத்தியாயம்  
23:13 பாபிலோன்

முடிவிலே தீருவுக்குச் சம்பவிப்பது வேசியின் பாடலுக்குச் சமானமாயிருக்கும்.

16 மறக்கப்பட்ட வேசியே, நீ வீணையை எடுத்து நகரத்தைச் சுற்றித்திரி; நீ நினைக்கப்படும்படி அதை இனிதாக வாசித்துப் பல பாட்டுகளைப் பாடு.

17 எழுபது வருடங்களின் முடிவிலே யெகோவா வந்து தீருவைச் சந்திப்பார்; அப்பொழுது அது தன் லாபத்திற்கு திரும்பிவந்து, பூமியிலுள்ள அநேக தேசங்களுடனும் வேசித்தனம்செய்யும்.

18 அதின் வியாபாரமும், அதின் லாபமும் யெகோவாவுக்குப் பரிசுத்தமாக்கப்படும்; அது பொக்கிஷமாகச் சேர்க்கப்படுவதும் இல்லை; பூட்டி வைக்கப்படுவதும் இல்லை; யெகோவாவுடைய சமூகத்தில் வாசமாயிருக்கிறவர்கள் திருப்தியாகச் சாப்பிடவும் நல்ல உடைகளை அணியவும் அதின் வியாபாரம் அவர்களைச் சேரும்.

## அத்தியாயம் 24

பூமியின்மேல் அழிவு

1 இதோ, யெகோவா தேசத்தை வெறுமையும் பாழுமாக்கி, அதைக் கவிழ்த்து, அதின் குடிமக்களைச் சிதறடிப்பார்.

2 அப்பொழுது, மக்களுக்கு எப்படியோ அப்படியே ஆசாரியனுக்கும் வேலைக்காரனுக்கு எப்படியோ அப்படியே

எஜமானுக்கும், வேலைக்காரிக்கு எப்படியோ அப்படியே எஜமானிக்கும், கொண்டவனுக்கு எப்படியோ அப்படியே விற்றவனுக்கும், கடன் கொடுத்தவனுக்கு எப்படியோ அப்படியே கடன்வாங்கினவனுக்கும், வட்டிவாங்கினவனுக்கு எப்படியோ அப்படியே வட்டிகொடுத்தவனுக்கும் எல்லோருக்கும் சரியாக நடக்கும்.

<sup>3</sup> தேசம் முழுவதும் கொள்ளையாகி, முற்றிலும் வெறுமையாகும்; இது யெகோவா சொன்ன வார்த்தை.

<sup>4</sup> தேசம் புலம்பி வாடும்; பூமி சத்துவமற்று உலர்ந்துபோகும்; தேசத்து மக்களிலே உயர்ந்தவர்கள் தவிப்பார்கள்.

<sup>5</sup> தேசம் தன் குடிமக்களின் மூலமாக தீட்டுப்பட்டது; அவர்கள் நியாயப்பிரமாணங்களை மீறி, கட்டளையை மாறுபாடாக்கி, நித்திய உடன்படிக்கையை முறித்தார்கள்.

<sup>6</sup> இதினிமித்தம் சாபம் தேசத்தை அழித்தது, அதின் குடிமக்கள் தண்டிக்கப்பட்டார்கள்; தேசத்தார் சுட்டெரிக்கப்பட்டார்கள், சிலர்மாத்திரம் மீந்திருக்கிறார்கள்.

<sup>7</sup> திராட்சைரசம் துக்கங்கொண்டாடும், திராட்சைச்செடி வதங்கும்; மனமகிழ்ச்சியாயிருந்தவர்கள் எல்லோரும் பெருமூச்சுவிடுவார்கள்.

<sup>8</sup> மேளங்களின் சந்தோஷம் ஓயும், களிகூருகிறவர்களின் நடமாட்டம் ஒழியும், வீணையின் களிப்பு நின்றுபோகும்.

9 பாடலோடே திராட்சைரசம் குடிக்கமாட்டார்கள்; மதுபானம் அதைக் குடிக்கிறவர்களுக்குக் கசக்கும்.

10 வெறுமையாய்ப்போன நகரம் தகர்ந்து, ஒருவரும் உள்ளே நுழையமுடியாதபடி, வீடுகளெல்லாம் அடைபட்டுக்கிடக்கும்.

11 திராட்சைரசத்துக்காக வீதிகளிலே கூக்குரல் உண்டு; அனைத்து சந்தோஷமும் குறைந்து, தேசத்தின் மகிழ்ச்சி இல்லாமல் போகும்.

12 நகரத்தில் மீதியாயிருப்பது அழிவே; வாசல்கள் இடிக்கப்பட்டுப் பாழாய்க் கிடக்கும்.

13 ஒலிவமரத்தை உலுக்கும்போதும், திராட்சைப்பழங்களை அறுத்துத் முடியும்போதும், பின்பறிப்புக்குக் கொஞ்சம் மீந்திருப்பதுபோல, தேசத்திற்குள்ளும் இந்த மக்களின் நடுவிலும் கொஞ்சம் மீந்திருக்கும்.

14 அவர்கள் சத்தமிட்டுக் கெம்பீரிப்பார்கள்; யெகோவாவுடைய மகத்துவத்திற்காக சமுத்திரத்திலிருந்து ஆர்ப்பரிப்பார்கள்.

15 ஆகையால் யெகோவாவை, சூரியன் உதிக்கும் திசையிலும், இஸ்ரவேலின் தேவனாகிய யெகோவாவின் நாமத்தைச் சமுத்திரத் தீவுகளிலும் மகிமைப்படுத்துங்கள்.

16 நீதிபரனுக்கு மகிமை என்று பாடும் கீதங்களை பூமியின் கடைசிமுனையிலிருந்து கேட்கிறோம்; நானோ, இளைத்துப்போனேன், இளைத்துப்போனேன்; எனக்கு

ஐயோ, துரோகிகள் துரோகம் செய்கிறார்கள்; துரோகிகள் மிகுதியாகத் துரோகம்செய்கிறார்கள் என்கிறேன்.

17 தேசத்து மக்களே, பயமும், படுகுழியும், கண்ணியும் உங்களுக்கு நேரிடும்.

18 அப்பொழுது பயத்தின் சத்தத்திற்கு விலகி ஓடுகிறவன் படுகுழியில் விழுவான்; படுகுழியிலிருந்து ஏறுகிறவன் கண்ணியில் அகப்படுவான்; உயர இருக்கும் மதகுகள் திறக்கப்பட்டு, பூமியின் அஸ்திபாரங்கள் குலுங்கும்.

19 தேசம் நொறுங்கவே நொறுங்கும், தேசம் முறியவே முறியும், தேசம் அசையவே அசையும்.

20 வெறித்தவனைப்போல தேசம் தள்ளாடி, ஒரு குடிசையைப்போலப் பெயர்த்துப்போடப்படும்; அதின் பாதகம் அதின்மேல் பாரமாயிருப்பதினால், அது விழுந்துபோகும், இனி எழுந்திருக்காது.

21 அக்காலத்தில் யெகோவா உன்னதமான சேனையை உன்னதத்திலும், பூமியின் ராஜாக்களைப் பூமியிலும் விசாரிப்பார்.

22 அவர்கள் கெபியில் ஏகமாகக் கட்டுண்டவர்களாகச் சேர்ந்து, காவலில் அடைக்கப்பட்டு, அநேகநாட்கள் சென்றபின்பு விசாரிக்கப்படுவார்கள்.

23 அப்பொழுது சேனைகளின் யெகோவா சீயோன் மலையிலும் எருசலேமிலும் ஆளுகைசெய்வதால், சந்திரன் கலங்கும்,

சூரியன் வெட்கப்படும்; அவருடைய மூப்பர்களுக்கு முன்பாக தம்முடைய மகிமை வெளிப்படுத்துவார்.

## அத்தியாயம் 25

யெகோவாவுக்கு ஸ்தோத்திரம்

<sup>1</sup> யெகோவாவே, நீரே என் தேவன்; உம்மை உயர்த்தி, உமது நாமத்தைத் துதிப்பேன்; நீர் அதிசயமானவைகளைச் செய்தீர்; உமது முந்தின ஆலோசனைகள் சத்தியமும் உறுதியுமானவைகள்.

<sup>2</sup> நீர் எங்களுடைய எதிரியின் நகரத்தை மண்மேடும், பாதுகாப்பான பட்டணத்தைப் பாழுமாக்கினீர்; அந்நியரின் தலைநகரை நகரமாக இராதபடிக்கும், என்றைக்கும் கட்டப்படாதபடிக்கும் செய்தீர்.

<sup>3</sup> ஆகையால் பலத்த மக்கள் உம்மை மகிமைப்படுத்துவார்கள்; கொடூரமான தேசங்களின் நகரம் உமக்குப் பயப்படும்.

<sup>4</sup> கொடூரமானவர்களின் சீறல் மதிலை மோதியடிக்கிற பெருவெள்ளத்தைப்போல் இருக்கும்போது, நீர் ஏழைக்குப் பெலனும், நெருக்கப்படுகிற எளியவனுக்குத் திடனும், பெருவெள்ளத்திற்குத் தப்பும் அடைக்கலமும், வெயிலுக்கு ஒதுங்கும் நிழலுமானீர்.

<sup>5</sup> வறட்சியான இடத்தின் வெப்பம் மேகத்தினால் தணிவதுபோல், அந்நியரின் மும்முரத்தைத் தணியச்செய்வீர்; மேகத்தின்

நிழலினால் வெயில் தணிகிறதுபோல்  
பெலவந்தரின் ஆரவாரம் தணியும்.

6 சேனைகளின் யெகோவா இந்த  
மலையிலே சகல மக்களுக்கும் ஒரு  
விருந்தை ஆயத்தப்படுத்துவார்; அது  
கொழுமையான பதார்த்தங்களும்,  
பழமையான திராட்சைரசமும், இறைச்சியும்  
கொழுப்புமுள்ள பதார்த்தங்களும், தெளிந்த  
பழமையான திராட்சைரசமும் நிறைந்த  
விருந்தாயிருக்கும்.

7 சகல மக்கள்மேலுமுள்ள முக்காட்டையும்,  
சகல தேசங்களையும் மூடியிருக்கிற  
மூடலையும், இந்த மலையிலே  
அகற்றிப்போடுவார்.

8 அவர் மரணத்தை ஜெயமாக  
விழுங்குவார்; கர்த்தராகிய தேவன்  
எல்லா முகங்களிலுமிருந்து கண்ணீரைத்  
துடைத்து, தமது மக்களின் அவப்பெயரை  
பூமியிலிராதபடிக்கு முற்றிலும்  
நீக்கிவிடுவார்; யெகோவாவே இதைச்  
சொன்னார்.

9 அக்காலத்திலே: இதோ, இவரே நம்முடைய  
தேவன்; இவருக்காகக் காத்திருந்தோம், இவர்  
நம்மை காப்பாற்றுவார்; இவரே யெகோவா,  
இவருக்காகக் காத்திருந்தோம்; இவருடைய  
காப்பாற்றுதலால் களிகூர்ந்து மகிழுவோம்  
என்று சொல்லப்படும்.

10 யெகோவாவுடைய கரம் இந்த  
சீயோனின் மலையிலே தங்கும்; வைக்கோல்

எருக்களத்தில் மிதிக்கப்படுவதுபோல,  
மோவாப் அவர்கீழ் மிதிக்கப்பட்டுப்போகும்.

11 நீந்துகிறவன் நீந்துவதற்காகத்  
தன் கைகளை விரிப்பதுபோல் அவர்  
தமது கைகளை அவர்கள் நடுவிலே  
விரித்து, அவர்களுடைய பெருமையையும்,  
அவர்கள் கைகளின் சதித்திட்டங்களையும்  
தாழ்த்திவிடுவார்.

12 அவர் உன் மதில்களுடைய உயர்ந்த  
பாதுகாப்பை கீழே தள்ளித் தாழ்த்தித்  
தரையிலே தூளாக அழிப்பார்.

## அத்தியாயம் 26

### துதிப்பாடல்

1 அக்காலத்திலே யூதாதேசத்தில் பாடப்படும்  
பாட்டாவது: பெலனான நகரம் நமக்கு  
உண்டு; காப்பாற்றுதலையே அதற்கு மதிலும்  
பாதுகாப்புமாக ஏற்படுத்துவார்.

2 சத்தியத்தைக் கைக்கொண்டுவருகிற  
நீதியுள்ள தேசம் உள்ளே நுழைவதற்காக  
வாசல்களைத் திறவுங்கள்.

3 உம்மை உறுதியாகப் பற்றிக்கொண்ட  
மனதையுடையவன் உம்மையே  
நம்பியிருக்கிறதினால், நீர் அவனைப் பூரண  
சமாதானத்துடன் காத்துக்கொள்வீர்.

4 யெகோவாவை என்றென்றைக்கும்  
நம்புங்கள்; கர்த்தராகிய யேகோவா  
நிலையான கன்மலையாயிருக்கிறார்.

<sup>5</sup> அவர் உயரத்திலே வாசமாயிருக்கிறவர்களையும் கீழே தள்ளுகிறார்; உயர்ந்த நகரத்தையும் தாழ்த்துகிறார்; அவர் தரைவரை தாழ்த்தி அது மண்ணாகும்வரை இடியச்செய்வார்.

<sup>6</sup> கால் அதை மிதிக்கும், சிறுமையானவர்களின் காலும் எளிமையானவர்களின் அடிகளுமே அதை மிதிக்கும்.

<sup>7</sup> நீதிமானுடைய பாதை செம்மையாயிருக்கிறது; மகா நீதிபரராகிய நீர் நீதிமானுடைய பாதையைச் செம்மைப்படுத்துகிறீர்.

<sup>8</sup> யெகோவாவே, உம்முடைய நியாயத்தீர்ப்புகளின் வழியிலே உமக்குக் காத்திருக்கிறோம்; உமது பெயரும், உம்மை நினைக்கும் நினைவும் எங்கள் ஆத்தும வாஞ்சையாயிருக்கிறது.

<sup>9</sup> என் ஆத்துமா இரவிலே உம்மை வாஞ்சிக்கிறது; எனக்குள் இருக்கிற என் ஆவியால் அதிகாலையிலும் உம்மைத் தேடுகிறேன்; உம்முடைய நியாயத்தீர்ப்புகள் பூமியிலே நடக்கும்போது பூமியிலுள்ள மக்கள் நீதியைக் கற்றுக்கொள்வார்கள்.

<sup>10</sup> துன்மார்க்கனுக்குத் தயைசெய்தாலும் நீதியைக் கற்றுக்கொள்ளமாட்டான்; நீதியுள்ள தேசத்திலும் அவன் அநியாயஞ்செய்து யெகோவாவுடைய மகத்துவத்தைக் கவனிக்காமல்போகிறான்.

<sup>11</sup> யெகோவாவே, உமது கை ஓங்கியிருக்கிறது; அவர்கள் அதைக் காணாதிருக்கிறார்கள்;

ஆனாலும் உமது மக்களுக்காக நீர் வைத்திருக்கும் வைராக்கியத்தைக்கண்டு வெட்கப்படுவார்கள்; அக்கினி உம்முடைய எதிரிகளை எரிக்கும்.

<sup>12</sup> யெகோவாவே, எங்களுக்குச் சமாதானத்தைக் கட்டளையிடுவீர்; எங்கள் செயல்களையெல்லாம் எங்களுக்காக நடத்திவருகிறவர் நீரே.

<sup>13</sup> எங்கள் தேவனாகிய யெகோவாவே, உம்மையல்லாமல் வேறே ஆண்டவன்மார் எங்களை ஆண்டார்கள்; இனி உம்மை மாத்திரம் சார்ந்து உம்முடைய நாமத்தைப் பிரஸ்தாபப்படுத்துவோம்.

<sup>14</sup> அவர்கள் இறந்தவர்கள், உயிரடையமாட்டார்கள்; இறந்த இராட்சதர் திரும்ப எழுந்திருக்கமாட்டார்கள்; நீர் அவர்களை விசாரித்து அழித்து, அவர்கள் பெயரையும் அழியச்செய்தீர்.

<sup>15</sup> இந்த தேசத்தைப் பெருகச்செய்தீர்; யெகோவாவே, இந்த தேசத்தைப் பெருகச்செய்தீர்; நீர் மகிமைப்பட்டீர், தேசத்தின் எல்லை எல்லாவற்றையும் அதிக தூரத்தில் தள்ளிவைத்தீர்.

<sup>16</sup> யெகோவாவே, நெருக்கத்தில் உம்மைத் தேடினார்கள்; உம்முடைய தண்டனை அவர்கள் மேலிருக்கும்போது உள்ளத்தில் வேண்டுதல் செய்தார்கள்.

<sup>17</sup> யெகோவாவே, பிரசவநேரம் நெருங்கியிருக்கும்போது வேதனைப்பட்டு,

தன் வேதனையில் கூப்பிடுகிற  
கர்ப்பவதியைப்போல, உமக்கு முன்பாக  
இருக்கிறோம்.

18 நாங்கள் கர்ப்பமாயிருந்து  
வேதனைப்பட்டு, காற்றைப்  
பெற்றவர்களைப்போல் இருக்கிறோம்;  
தேசத்தில் ஒரு பாதுகாப்பையும்  
செய்யமுடியாதிருக்கிறோம்; பூமியில் உள்ள  
மக்கள் விழுகிறதாயில்லை.

19 இறந்த உம்முடையவர்கள் பிரேதமான  
என்னுடையவர்களுடன் எழுந்திருப்பார்கள்;  
மண்ணிலே தங்கியிருக்கிறவர்களே,  
விழித்துக் கெம்பீரியுங்கள்; உம்முடைய  
பனி பயிர்களின்மேல் பெய்யும் பனிபோல்  
இருக்கும்; இறந்தவர்களைப் பூமி  
புறப்படச்செய்யும்.

20 என் மக்களே, நீ போய் உன்  
அறைகளுக்குள்ளே நுழைந்து,  
உன் கதவுகளைப் பூட்டிக்கொண்டு,  
கோபம் தணியும்வரை கொஞ்சநேரம்  
ஒளித்துக்கொள்.

21 இதோ, பூமியிலுள்ள மக்களின்  
அக்கிரமத்தின்காரணமாக அவர்களை  
விசாரிக்க யெகோவா தம்முடைய  
இடத்திலிருந்து புறப்பட்டுவருவார்; பூமி  
தன் இரத்தப்பழிகளை வெளிப்படுத்தி,  
தன்னிடத்தில் கொலை செய்யப்பட்டவர்களை  
இனி மூடாதிருக்கும்.

## அத்தியாயம் 27

### இஸ்ரவேலின் விடுதலை

<sup>1</sup> அக்காலத்திலே யெகோவா லிவியாதான் என்னும் நீண்ட பாம்பை, லிவியாதான் என்னும் கோணலான சர்ப்பத்தையே, மிக பெரியதும் பலத்ததுமான தமது பட்டயத்தால் தண்டிப்பார்; சமுத்திரத்தில் இருக்கிற வலுசர்ப்பத்தைக் கொன்றுபோடுவார்.

<sup>2</sup> அக்காலத்திலே நல்ல திராட்சைரசத்தைத் தரும் திராட்சைத்தோட்டம் உண்டாயிருக்கும்; அதைக் குறித்துப் பாடுங்கள்.

<sup>3</sup> யெகோவாவாகிய நான் அதைக் காப்பாற்றி, அடிக்கடி அதற்குத் தண்ணீர்ப்பாய்ச்சி, ஒருவரும் அதைச் சேதப்படுத்தாமலிருக்க அதை இரவும்பகலும் காத்துக்கொள்வேன்.

<sup>4</sup> கோபம் என்னிடத்தில் இல்லை; முட்செடியையும் நெரிஞ்சிலையும் எனக்கு விரோதமாக போரில் கொண்டுவருகிறவன் யார்? நான் அவைகள்மேல் வந்து, அவைகளை எல்லாம் கொளுத்திவிடுவேன்;

<sup>5</sup> இல்லாவிட்டால் அவன் என்பெலனைப் பற்றிக்கொண்டு என்னுடன் ஒப்புரவாகட்டும்; அவன் என்னுடன் ஒப்புரவாவான்.

<sup>6</sup> யாக்கோபு வேர்பற்றி, இஸ்ரவேல் பூத்துக்காய்த்து உலகத்தைப் பலனால் நிரப்பும் நாட்கள் வரும்.

7 அவர் அவனை அடித்தவர்களை அடித்ததுபோல இவனை அடிக்கிறாரோ? அவர்கள் கொல்லப்படும் கொலையாக இவன் கொல்லப்படுகிறானோ?

8 தேவரீர் இஸ்ரவேல் மக்களைத் துரத்திவிடும்போது குறைவாக அதனுடன் வழக்காடுகிறீர்\*; கொண்டல் காற்றடிக்கிற நாளிலே அவர் தம்முடைய கடுங்காற்றினால் அதை விலக்கிவிடுகிறார்.

9 ஆகையால், அதினால் யாக்கோபின் அக்கிரமம் நீக்கப்படும்; தோப்பு உருவங்களும், சிலைகளும் இனி நிற்காமல் அவர்கள் பலிபீடங்களின் கற்களையெல்லாம் நொறுக்கப்பட்ட சுண்ணாம்பு கற்களாக்கிவிடும்போது, அவர்களுடைய பாவத்தை அவர் நீக்கிவிடுவாரென்பதே அதினால் உண்டாகும் பலன்.

10 பாதுகாப்பான நகரம் வெட்டாந்தரையாகும், அந்த குடியிருப்பு தள்ளுண்டு வனாந்திரத்தைப்போல விட்டுவிடப்பட்டதாயிருக்கும்; கன்றுக்குட்டிகள் அங்கே மேய்ந்து, அங்கே படுத்துக்கொண்டு, அதின் தழைகளைத் தின்னும்.

11 அதின் கிளைகள் உலரும்போது ஓடிந்துபோகும்; பெண்கள் வந்து அவைகளைக் கொளுத்திவிடுவார்கள்; அது உணர்வுள்ள மக்களல்ல; ஆகையால் அதை

\* **அத்தியாயம் 27:8** கொண்டல் காற்று

உண்டாக்கினவர் அதற்கு இரங்காமலும்,  
அதை உருவாக்கினவர் அதற்குக் கிருபை  
செய்யாமலும் இருப்பார்.

12 அக்காலத்திலே, யெகோவா  
ஆற்றங்கரையின் விளைவு துவங்கி  
எகிப்தின் நதிவரை போரடிப்பார்; இஸ்ரவேல்  
மக்களே, நீங்கள் ஒவ்வொருவராகச்  
சேர்க்கப்படுவீர்கள்.

13 அக்காலத்திலே பெரிய எக்காளம்  
ஊதப்படும்; அப்பொழுது, அசீரியா  
தேசத்திலே சிதறடிக்கப்பட்டவர்களும்,  
எகிப்துதேசத்திலே துரத்திவிடப்பட்டவர்களும்  
வந்து, எருசலேமிலுள்ள பரிசுத்த மலையிலே  
யெகோவாவைப் பணிந்துகொள்ளுவார்கள்.

## அத்தியாயம் 28

எப்பிராயீமுக்கு ஐயோ

1 எப்பிராயீமுடைய வெறியரின்  
பெருமையான கிரீடத்திற்கு\* ஐயோ,  
மதுபானத்தால் மயக்கமடைந்தவர்களின்  
செழிப்பான பள்ளத்தாக்குடைய  
கொடுமுடியின்மேலுள்ள அலங்கார ஜோடிப்பு  
வாடிப்போகும் பூவே!

2 இதோ, திறமையும் வல்லமையுமுடைய  
ஒருவன் ஆண்டவரிடத்தில் இருக்கிறான்;  
அவன் கல்மழையைப் போலவும்,  
சங்காரப் புயல்போலவும், புரண்டுவருகிற

\* அத்தியாயம் 28:1 பூ மாலை

பெருவெள்ளம்போலவும் வந்து, கையாலே  
அதைத் தரையில் தள்ளிவிடுவான்.

<sup>3</sup> எப்பிராயீமுடைய வெறியரின்  
பெருமையான கிரீடம் காலால்  
மிதித்துப்போடப்படும்.

<sup>4</sup> செழிப்பான பள்ளத்தாக்குடைய  
கொடுமுடியின்மேலுள்ள அலங்கார  
ஜோடிப்பாகிய வாடிய பூ, பருவகாலத்திற்குமுன்  
பழுத்ததும், காண்கிறவன் பார்த்து,  
அது தன் கையில் இருக்கும்போதே  
விழுங்குகிறதுமான முதல் கனியைப்போல  
இருக்கும்.

<sup>5</sup> அக்காலத்திலே சேனைகளின் யெகோவா  
தமது மக்களில் மீதியானவர்களுக்கு  
மகிமையான கிரீடமாகவும், அலங்காரமான  
முடியாகவும்,

<sup>6</sup> நியாயம் விசாரிக்க உட்காருகிறவனுக்கு  
நியாயத்தின் ஆவியாகவும், போரை  
அதின் வாசல்வரை திருப்புகிறவர்களின்  
பராக்கிரமமாகவும் இருப்பார்.

<sup>7</sup> ஆனாலும் இவர்களும் திராட்சைரசத்தால்  
மயங்கி, மதுபானத்தால் வழிவிலகிப்போகிறார்கள்;  
ஆசாரியனும் தீர்க்கதரிசியும் மதுபானத்தால்  
மதிமயங்கி, திராட்சைரசத்தால்  
விழுங்கப்பட்டு, சாராயத்தினால் வழிவிலகி,  
தீர்க்கதரிசனத்தில் மோசம்போய்,  
நியாயந்தீர்க்கிறதில் இடறுகிறார்கள்.

<sup>8</sup> உணவு உண்ணும் இடங்களெல்லாம்  
வாந்தியினாலும் அசுத்தத்தினாலும்

நிறைந்திருக்கிறது; சுத்தமான இடமில்லை.

9 அவர் யாருக்கு அறிவைப் போதிப்பார்?  
யாருக்கு உபதேசத்தை உணர்த்துவார்?  
பால்மறந்தவர்களுக்கும், முலை  
மறக்கச்செய்யப்பட்டவர்களுக்குமே.

10 கற்பனையின்மேல் கற்பனையும்  
கற்பனையின்மேல் கற்பனையும்,  
பிரமாணத்தின்மேல் பிரமாணமும்,  
பிரமாணத்தின்மேல் பிரமாணமும், இங்கே  
கொஞ்சமும் அங்கே கொஞ்சமுமாம்  
என்கிறார்கள்.

11 பரியாச உதடுகளினாலும் அந்நிய  
மொழியினாலும் இந்த மக்களுடன் பேசுவார்.

12 இதுவே நீங்கள் இளைத்தவனை  
இளைப்பாறச்செய்யும் இளைப்பாறுதல்;  
இதுவே ஆறுதல் என்று அவர்களிடம் அவர்  
சொன்னாலும் கேட்கமாட்டோம் என்கிறார்கள்.

13 ஆதலால் அவர்கள் போய், பின்னிட்டு  
விழுந்து, நொறுங்கும்படிக்கும், சிக்குண்டு  
பிடிபடும்படிக்கும், யெகோவாவுடைய  
வார்த்தை அவர்களுக்குக் கற்பனையின்மேல்  
கற்பனையும், கற்பனையின்மேல்  
கற்பனையும், பிரமாணத்தின்மேல்  
பிரமாணமும், பிரமாணத்தின்மேல்  
பிரமாணமும், இங்கே கொஞ்சமும் அங்கே  
கொஞ்சமுமாக இருக்கும்.

14 ஆகையால் எருசலேமிலுள்ள  
இந்தமக்களை ஆளுகிற நிந்தனைக்காரரே,  
யெகோவாவுடைய வார்த்தையைக்

கேளுங்கள்.

15 நீங்கள்: மரணத்தோடு  
உடன்படிக்கையையும், பாதாளத்தோடு  
ஒப்பந்தமும் செய்தோம்; வாதை  
பெருவெள்ளமாகப் புரண்டுவந்தாலும்  
எங்களை அணுகாது; நாங்கள் பொய்யை  
எங்களுக்கு அடைக்கலமாக்கி, மாயையின்  
மறைவிலே வந்து அடைந்தோம்  
என்கிறீர்களே.

16 ஆதலால் யெகோவாவாகிய  
ஆண்டவர் உரைக்கிறதாவது: இதோ,  
அஸ்திபாரமாக ஒரு கல்லை நான்  
சீயோனிலே வைக்கிறேன்; அது சோதனை  
செய்யப்பட்டதும், விலையேறப்பெற்றதும்,  
திட அஸ்திபாரமுள்ளதுமான  
மூலைக்கல்லாயிருக்கும், விசுவாசிக்கிறவன்  
பதறமாட்டான்†.

17 நான் நியாயத்தை நூலும்,  
நீதியைத் தூக்கு நூலுமாக வைப்பேன்;  
பொய் என்னும் அடைக்கலத்தைக்  
கல்மழை அழித்துவிடும்; மறைவிடத்தை  
பெருவெள்ளம் அடித்துக்கொண்டுபோகும்.

18 நீங்கள் மரணத்துடன் செய்த  
உடன்படிக்கை வீணாகி, நீங்கள்  
பாதாளத்துடன் செய்த ஒப்பந்தம்  
நிற்காதேபோகும்; வாதை புரண்டுவரும்போது  
அதின் கீழ் மிதிக்கப்படுவீர்கள்.

† **அத்தியாயம் 28:16** பார்க்க சங்கீதம் 118:22-23, ரோமர் 9:33, 10:11, 1 பேதுரு. 2:6

19 அது புரண்டுவந்த உடனே உங்களை அடித்துக்கொண்டுபோகும்; அது அனுதினமும் இரவும்பகலும் புரண்டுவரும்; அதைப்பற்றிச் சொல்லப்படும் செய்தியைக் கேட்கும்போதும் சஞ்சலத்தை உண்டாக்கும்.

20 கால் நீட்டப் படுக்கையின் நீளம்போதாது; மூடிக்கொள்ளப் போர்வையின் அகலமும் போதாது.

21 யெகோவா தமது கிரியையாகிய அபூர்வமான கிரியையைச் செய்யவும், தமது வேலையாகிய அபூர்வமான வேலையை நிறைவேற்றவும், அவர் பெராட்சீம் மலையிலே எழும்பினதுபோல எழும்பி, கிபியோனின் பள்ளத்தாக்கில் கோபங்கொண்டதுபோல கோபங்கொள்வார்.

22 இப்பொழுதும் உங்கள் கட்டுகள் பலத்துப்போகாதபடிக்குப் பரியாசம் செய்யாதிருங்கள்; தேசம் அனைத்தின்மேலும் தீர்மானிக்கப்பட்ட அழிவின் செய்தியைச் சேனைகளின் யெகோவாவாகிய ஆண்டவராலே கேள்விப்பட்டிருக்கிறேன்.

23 செவிகொடுத்து என் சத்தத்தைக் கேளுங்கள்; நான் சொல்வதைக் கவனித்துக் கேளுங்கள்.

24 உழுகிறவன் விதைக்கிறதற்காக நாள்தோறும் உழுகிறதுண்டோ? தன் நிலத்தைக் கொத்தி நாள்தோறும் பரம்படக்கிறது உண்டோ?

25 அவன் அதை மேலாக பரப்பினபின்பு,

அதற்கேற்ற இடத்தில் உளுந்தைத்  
 தெளித்து, சீரகத்தைத் தூவி, முதல்தரமான  
 கோதுமையையும் தெரிந்துகொண்ட  
 வாற்கோதுமையையும் கம்பையும்  
 விதைக்கிறான் அல்லவோ?

<sup>26</sup> அவனுடைய தேவன் அவனை நன்றாய்ப்  
 போதித்து, அவனை உணர்த்துவிக்கிறார்.

<sup>27</sup> உளுந்து இரும்புக்கோலாலே  
 போரடிக்கப்படுகிறதில்லை; சீரகத்தின்மேல்  
 வண்டியின் உருளை சுற்றவிடப்படுகிறதில்லை;  
 உளுந்து கோலினாலும் சீரகம்  
 மிலாற்றினாலும் அடிக்கப்படும்.

<sup>28</sup> அப்பத்திற்குத் தானியம் இடிக்கப்படும்;  
 இடைவிடாமல் அவன் அதைப்  
 போரடிக்கிறதில்லை; அவன் தன்  
 வண்டியின் உருளையால் அதை  
 நசுக்குகிறதில்லை, தன் குதிரைகளால்  
 அதை நொறுக்குகிறதில்லை.

<sup>29</sup> இதுவும் சேனைகளின் யெகோவாவாலே  
 உண்டாகிறது; அவர் ஆலோசனையில்  
 ஆச்சரியமானவர், செயலில்  
 மகத்துவமானவர்.

## அத்தியாயம் 29

தாவீதின் நகரத்திற்கு ஐயோ

1 தாவீது தங்கியிருந்த நகரமாகிய அரியேலே\*, அரியேலே, ஐயோ, வருடாவருடம் பண்டிகைகளை அனுசரித்துவந்தாலும்,

2 அரியேலுக்கு இடுக்கம் உண்டாக்குவேன்; அப்பொழுது துக்கமும் சலிப்பும் உண்டாகும்; அது எனக்கு அரியேலாகத்தான் இருக்கும்.

3 உன்னைச் சூழப் படைகளை நிறுத்தி, உன்னைத் கோபுரங்களால் முற்றுகையிட்டு, உனக்கு விரோதமாகக் கோட்டை மதில்களை எடுப்பிப்பேன்.

4 அப்பொழுது நீ தாழ்த்தப்பட்டுத் தரையிலிருந்து பேசுவாய்; உன் பேச்சுப் பணிந்ததாக மண்ணிலிருந்து புறப்பட்டு, உன் சத்தம் குறிசொல்கிறவனுடைய சத்தத்தைப்போல் தரையிலிருந்து முணுமுணுத்து, உன் வாக்கு மண்ணிலிருந்து கசுசுசென்று உரைக்கும்.

5 உன்மேல் வருகிற அந்நியரின் கூட்டம் பொடித்தூள் அளவாகவும், பலவந்தரின் கூட்டம் பறக்கும் பதர்களைப்போலவும் இருக்கும்; அது திடீரென்று உடனே சம்பவிக்கும்.

6 இடிகளினாலும், பூமி அதிர்ச்சியினாலும், பெரிய இரைச்சலினாலும், பெருங்காற்றினாலும், புயலினாலும், சுட்டெரிக்கிற அக்கினிஜூவாலையினாலும், சேனைகளின் யெகோவாவாலே விசாரிக்கப்படுவாய்.

\* **அத்தியாயம் 29:1** எருசலேமே, தேவனுடைய கோபம், அக்கினி பலிபீடமே

7 அரியேலின்மேல் போர்செய்கிற  
திரளான சகல தேசங்களும், அதின்மேலும்  
அதின் அரண்மேலும் போர்செய்து,  
அதற்கு இடுக்கண் செய்கிற அனைவரும்,  
இரவுநேரத் தரிசனமாகிய சொப்பனத்தைக்  
காண்கிறவர்களுக்கு ஒப்பாயிருப்பார்கள்.

8 அது, பசியாயிருக்கிறவன்  
தான் சாப்பிடுவதாக கனவு  
கண்டும், விழிக்கும்போது அவன்  
வெறுமையாயிருக்கிறதுபோலவும்,  
தாகமாயிருக்கிறவன், தான்  
குடிக்கிறதாக கனவுகண்டும்,  
விழிக்கும்போது அவன் சோர்வடைந்து  
தாகத்தோடிருக்கிறதுபோலவும் சீயோன்  
மலைக்கு விரோதமாக போர்செய்கிற  
திரளான சகல தேசங்களும் இருக்கும்.

9 தரித்துநின்று திகையுங்கள்; பிரமித்துக்  
கூப்பிடுங்கள்; வெறித்திருக்கிறார்கள்,  
திராட்சைரசத்தினால் அல்ல;  
தள்ளாடுகிறார்கள், மதுபானத்தினால் அல்ல.

10 யெகோவா உங்கள்மேல்  
கனநித்திரையின் ஆவியை வரச்செய்து,  
உங்கள் கண்களை அடைத்து,  
ஞானதிருஷ்டிக்காரர்களாகிய உங்கள்  
தீர்க்கதரிசிகளுக்கும் தலைவர்களுக்கும்  
முக்காடு போட்டார்.

11 ஆதலால் தரிசனமெல்லாம்  
உங்களுக்கு முத்திரிக்கப்பட்ட புத்தகத்தின்  
வசனங்களைப்போலிருக்கும்; வாசிக்க

அறிந்திருக்கிற ஒருவனுக்கு அதைக் கொடுத்து; நீ இதை வாசி என்றால், அவன்: இது என்னால் முடியாது, இது முத்திரை போடப்பட்டிருக்கிறது என்பான்.

12 அல்லது வாசிக்கத் தெரியாதவனிடத்தில் புத்தகத்தைக் கொடுத்து; நீ இதை வாசி என்றால், அவன்: எனக்கு வாசிக்கத் தெரியாது என்பான்.

13 இந்த மக்கள் தங்கள் வாயினால் என்னிடத்தில் சேர்ந்து, தங்கள் உதடுகளினால் என்னைக் கனப்படுத்துகிறார்கள்; அவர்கள் இருதயமோ எனக்குத் தூரமாக விலகியிருக்கிறது; அவர்கள் எனக்குப் பயப்படுகிற பயம் மனிதர்களாலே போதிக்கப்பட்ட கற்பனையாயிருக்கிறது.

14 ஆதலால் இதோ, நான் அற்புதமும் ஆச்சரியமுமான பிரகாரமாக இந்த மக்களுக்குள்ளே ஒரு அதிசயத்தைச் செய்வேன்; அவர்களுடைய ஞானிகளின் ஞானம் கெட்டு, அவர்களுடைய விவேகிகளின் விவேகம் மறைந்துபோகும் என்று ஆண்டவர் சொல்கிறார்.

15 தங்கள் ஆலோசனையைக் யெகோவாவுக்கு மறைக்கும்படிக்கு மறைவிடங்களில் ஒளித்து, தங்கள் செயல்களை அந்தகாரத்தில் நடப்பித்து: நம்மைப் பார்க்கிறவர யார்? நம்மை அறிகிறவர யார்? என்று சொல்கிறவர்களுக்கு ஐயோ,

16 ஆ, நீங்கள் எவ்வளவு மாறுபாடுள்ளவர்கள்! குயவன் களிமண்ணுக்குச் சமானமாக கருதப்படலாமோ? உண்டாக்கப்பட்ட பொருள் தன்னை உண்டாக்கினவரைக்குறித்து: அவர் என்னை உண்டாக்கினதில்லை என்றும்; உருவாக்கப்பட்ட பொருள் தன்னை உருவாக்கினவரைக்குறித்து: அவருக்குப் புத்தியில்லையென்றும் சொல்லத்தகுமோ?

17 இன்னும் கொஞ்ச காலத்திலல்லவோ லீபனோன் செழிப்பான வயல்வெளியாக மாறும்; செழிப்பான வயல்வெளி காடாக என்னப்படும்.

18 அக்காலத்திலே செவிடர்கள் புத்தகத்தின் வசனங்களைக் கேட்பார்கள்; குருடர்களின் கண்கள் இருளுக்கும் அந்தகாரத்திற்கும் நீங்கலாகிப் பார்வையடையும்.

19 சிறுமையானவர்கள் யெகோவாவுக்குள் மிகவும் மகிழ்ந்து, மனிதர்களில் எளிமையானவர்கள் இஸ்ரவேலின் பரிசுத்தருக்குள் களிசூருவார்கள்.

20 கொடியவன் அற்றுப்போவான், பரியாசக்காரன் இல்லாமற்போவான்.

21 ஒரு வார்த்தைக்காக மனிதனைக் குற்றப்படுத்தி, நியாயவாசலில் தங்களைக் கடிந்துகொள்ளுகிறவனுக்குக் கண்ணிவைத்து, நீதிமானை நியாயமில்லாமல் தூர்த்தி, இப்படி அக்கிரமம்செய்ய வகைதேடுகிற அனைவரும் அழிக்கப்படுவார்கள்.

22 ஆகையால், ஆபிரகாமை மீட்டுக்கொண்ட யெகோவா யாக்கோபின் வம்சத்தைக்குறித்து: இனி யாக்கோபு வெட்கப்படுவதில்லை; இனி அவன் முகம் செத்துப்போவதுமில்லை.

23 அவன் என் கரங்களின் செயலாகிய தன் பிள்ளைகளை தன் நடுவிலே காணும்போது, என் நாமத்தைப் பரிசுத்தப்படுத்துவார்கள்; யாக்கோபின் பரிசுத்தரை அவர்கள் பரிசுத்தப்படுத்தி, இஸ்ரவேலின் தேவனுக்குப் பயப்படுவார்கள்.

24 வழுவிப்போகிற மனதை உடையவர்கள் புத்திமாண்களாகி, முறுமுறுக்கிறவர்கள் உபதேசம் கற்றுக்கொள்ளுவார்கள்.

## அத்தியாயம் 30

முரட்டாட்டமுள்ள தேசத்திற்கு ஐயோ

1 பாவத்தோடே பாவத்தைக் கூட்டுவதற்கு, என்னை அல்லாமல் ஆலோசனைசெய்து, என் ஆவியை அல்லாமல் தங்களை மூடிக்கொள்ளப் பார்க்கிறவர்களும்,

2 என் வார்த்தையைக் கேட்காமல் பார்வோனின் பெலத்தினாலே பெலப்படவும், எகிப்தின் நிழலிலே ஒதுங்கவும் வேண்டும் என்று எகிப்திற்குப் போகிறவர்களுமாகிய முரட்டாட்டமுள்ள மக்களுக்கு ஐயோ, என்று யெகோவா சொல்கிறார்.

3 பார்வோனுடைய பெலன் உங்களுக்கு வெட்கமாகவும் எகிப்தினுடைய நிழலில் ஒதுங்குவது உங்களுக்கு வெட்கமாகவும் இருக்கும்.

4 அவர்கள் அதிகாரிகள் சோவான் பட்டணத்தில்போய், அவர்களுடைய ஸ்தானதிபதிகள் ஆனேஸ் பட்டணம் வரை சேருகிறார்கள்.

5 ஆனாலும் தங்கள் உதவிக்காகவும், தேவைக்காகவும் உதவாமல், வெட்கத்திற்கும் நிந்தைக்குமே உதவும் மக்களாலே அனைவரும் வெட்கப்படுவார்கள்.

6 தெற்கே\*போகிற மிருகங்களின் செய்தி. கொடிய சிங்கமும், கிழச்சிங்கமும், விரியனும், பறக்கிற கொள்ளிவாய்ச்சர்ப்பமும் வருகிறதும், நெருக்கமும் இடுக்கமும் அடைவிக்கிறதுமான தேசத்திற்கு, அவர்கள் கழுதை குட்டிகளுடைய முதுகின்மேல் தங்கள் ஆஸ்திகளையும், ஒட்டகங்களுடைய முதுகின்மேல் தங்கள் பொக்கிஷங்களையும், தங்களுக்கு உதவாத மக்களிடத்திற்கு ஏற்றிக்கொண்டுபோகிறார்கள்.

7 எகிப்தியர்கள் உதவிசெய்வது பலனற்றதும் வீணுமாகும்; ஆகையால், சும்மாயிருப்பதே அவர்களுக்குப் பெலன் என்று அதற்காகக் கூறுகிறேன்.

8 இப்பொழுது நீ போய், இது பிற்காலத்திற்கு

\* **அத்தியாயம் 30:6** இஸ்ரவேலின் தெற்கு பகுதி

என்றென்றைக்கும் இருக்கும்படி, இதை அவர்களுக்கு முன்பாக ஒரு பலகையில் எழுதி, ஒரு புத்தகத்தில் வரை.

<sup>9</sup> இவர்கள் கலகமுள்ள மக்களும், பொய்ப்பேசுகிற பிள்ளைகளும், யெகோவாவுடைய வேதத்தைக் கேட்க மனதில்லாத மக்களாயிருக்கிறார்கள்.

<sup>10</sup> இவர்கள் தரிசனக்காரர்களை நோக்கி: தரிசனங் காணவேண்டாம் என்றும், ஞானதிருஷ்டிக்காரர்களை நோக்கி: யதார்த்தமாக எங்களுக்குத் தரிசனஞ்சொல்லாமல், எங்களுக்கு மென்மையான சொற்களை உரைத்து, மாயமானவைகளைத் வெளிப்படுத்துங்கள் என்றும்,

<sup>11</sup> நீங்கள் வழியை விட்டு, பாதையிலிருந்து விலகி, இஸ்ரவேலின் பரிசுத்தரை எங்கள் முன்பாக இராமல் ஓய்ந்திருங்கள் என்றும் சொல்கிறார்கள்.

<sup>12</sup> நீங்கள் இந்த வார்த்தையை வெறுத்து, இடுக்கமும் தாறுமாறும் செய்கிறதை நம்பி, அதைச் சார்ந்து கொள்கிறதினால்,

<sup>13</sup> இந்த அக்கிரமம் உங்களுக்கு உயர்ந்த சுவர் விழப் பிதுங்கி நிற்கிறதும், திடீரென்று சடிதியாய் இடியப்போகிறதுமான வெடிப்பைப்போல இருக்கும் என்று இஸ்ரவேலின் பரிசுத்தர் சொல்கிறார்.

<sup>14</sup> அவர்களை அவர் தப்பவிடாமல் உடையும்படி குயக்கலத்தை

நொறுக்குவதுபோல அவர்களை  
 நொறுக்குவார்; அடுப்பிலே நெருப்பு  
 எடுக்கிறதற்கும், குளத்திலே தண்ணீர்  
 மொள்ளுகிறதற்கும் நொறுங்கின  
 துண்டுகளில், ஒரு ஓடாகிலும்  
 அகப்படாதேபோகும்.

15 நீங்கள் மனந்திரும்பி என்னில்  
 அமர்ந்திருந்தால் காப்பாற்றப்படுவீர்கள்;  
 அமைதியும் நம்பிக்கையுமே உங்கள்  
 பெலனாயிருக்கும் என்று இஸ்ரவேலின்  
 பரிசுத்தராயிருக்கிற கர்த்தராகிய தேவன்  
 சொல்கிறார்; நீங்களோ அப்படிச் செய்ய  
 மனதில்லாமல்;

16 அப்படியல்ல, குதிரைகளின்மேல்  
 ஏறி ஓடிப்போவோம் என்கிறீர்கள்;  
 அப்படியே ஓடிப்போவீர்கள், வேகமான  
 வாகனங்களின்மேல் ஏறிப்போவோம்  
 என்கிறீர்கள்; அப்படியே உங்களைத்  
 துரத்துகிறவர்கள் வேகமாகத் துரத்துவார்கள்.

17 நீங்கள் மலையுச்சியின்மேல் ஒரு  
 கம்பத்தைப்போலவும், மேட்டின்மேல் ஒரு  
 கொடியைப்போலவும் மீந்திருக்கும்வரை,  
 ஒருவன் பயமுறுத்த ஆயிரம்பேரும்,  
 ஐந்துபேர் பயமுறுத்த நீங்கள் அனைவரும்  
 ஓடிப்போவீர்கள்.

18 ஆனாலும் உங்களுக்கு இரங்கும்படி  
 யெகோவா காத்திருப்பார், உங்கள்மேல்  
 மனதுருகும்படி எழுந்திருப்பார்; யெகோவா  
 நீதிசெய்கிற தேவன்; அவருக்குக்

காத்திருக்கிற அனைவரும் பாக்கியவான்கள்.

19 சீயோனைச் சேர்ந்த மக்கள் எருசலேமில் வாசமாயிருப்பார்கள்; இனி நீ அழுதுகொண்டிருக்கமாட்டாய்; உன் கூப்பிடுதலின் சத்தத்திற்கு அவர் உருக்கமாக இரங்கி, அதைக் கேட்டவுடனே உனக்கு மறுஉத்திரவு அருளுவார்.

20 ஆண்டவர் உங்களுக்குத் துன்பத்தின் அப்பத்தையும், உபத்திரவத்தின் தண்ணீரையும் கொடுத்தாலும், உன் போதகர்கள் இனி ஒருபோதும் மறைந்திருக்கமாட்டார்கள்; உன் கண்கள் உன் போதகர்களைக் காணும்.

21 நீங்கள் வலதுபுறமாகச் சாயும்போதும், இடதுபுறமாகச் சாயும்போதும்: வழி இதுவே, இதிலே நடவுங்கள் என்று உங்களுக்குப் பின்னாக சொல்லும் வார்த்தையை உங்கள் காதுகள் கேட்கும்.

22 உன் சுரூபங்களை மூடிய வெள்ளித்தகட்டையும், உன் சிலைகளின் பொன் ஆடை ஆபரணத்தையும் அசுத்தமாக எண்ணி, அவைகளை அசுத்தமான ஆடையைப்போல எறிந்துவிட்டு, அதைச் சீ! போ என்பாய்.

23 அப்பொழுது நீ நிலத்தில் விதைக்கும் உன் விதைக்கு அவர் மழையையும், நிலத்தின் பலனாகிய ஆகாரத்தையும் தருவார்; அது கொழுமையும் புஷ்டியுமாக இருக்கும்; அக்காலத்திலே உன் ஆடுமாடுகள்

விசாலமான மேய்ச்சலுள்ள இடத்திலே  
மேயும்;

24 நிலத்தை உழுகிற எருதுகளும்  
கழுதைகுட்டிகளும், முறத்தினாலும்  
தூற்றுக்கூடையினாலும் தூற்றப்பட்ட  
ருசியுள்ள தானியங்களைச் சாப்பிட்டும்.

25 கோபுரங்கள் விழுகிற மகா  
சங்காரத்தின் நாளிலே, உயரமான  
சகலமலைகளின்மேலும், உயரமான  
சகலமேடுகளின்மேலும் ஆறுகளும்  
வாய்க்கால்களும் உண்டாகும்.

26 யெகோவா தமது மக்களின் முறிவைக்  
கட்டி, அதின் அடிக்காயத்தைக் குணமாக்கும்  
நாளிலே, சந்திரனுடைய வெளிச்சம்  
சூரியனுடைய வெளிச்சத்தைப்போலவும்,  
சூரியனுடைய வெளிச்சம் ஏழ்மடங்காக ஏழு  
பகலின் வெளிச்சத்தைப்போலவும் இருக்கும்.

27 இதோ, யெகோவாவுடைய நாமம்  
தூரத்திலிருந்து வரும்; அவருடைய கோபம்  
எரிகிறதும் கனன்று புகைகிறதுமாயிருக்கும்;  
அவருடைய உதடுகள் கோபத்தால் நிறைந்து,  
அவருடைய நாவு அழிக்கிற அக்கினிபோல  
இருக்கும்.

28 நாசம் என்னும் சல்லடையிலே  
தேசங்களை அரிப்பதற்கு அவர்  
ஊதும் சுவாசம் கழுத்துவரை எட்டுகிற  
ஆற்றுவெள்ளத்தைப்போலவும், மக்களுடைய  
வாயிலே போட்டு அலைக்கழிக்கிற  
கடிவாளத்தைப்போலவும் இருக்கும்.

29 பண்டிகை அனுசரிக்கப்படும்  
 இரவிலே பாடுகிறதுபோலப்  
 பாடுவீர்கள்; யெகோவாவுடைய  
 பர்வதமாகிய இஸ்ரவேலின்  
 கன்மலையினிடத்திற்குப்போக  
 நாதசுரத்தோடே நடந்து வருகிறபோது  
 மகிழ்கிறதுபோல மகிழுவீர்கள்.

30 யெகோவா மகத்துவமானவர்;  
 தமது சத்தத்தைக் கேட்கச்செய்து,  
 கடுங்கோபத்தினாலும் அழிக்கிற  
 நெருப்புத்தழலினாலும், இடி பெருவெள்ளம்  
 கல்மழையினாலும், தமது புயத்தின்  
 வல்லமையைக் காண்பிப்பார்.

31 அப்பொழுது பெரிய ஆயுதத்தினால்  
 அடித்த அசீரியன் யெகோவாவுடைய  
 சத்தத்தினாலே நொறுங்குண்டு போவான்.

32 யெகோவா அவன்மேல் சுமத்தும்  
 ஆக்கினைத்தண்டம் செல்லுமிடமெங்கும்,  
 மேளங்களும் வீணைகளும் அதினுடன்  
 போகும்; கொடிய போர்களினால் அவனை  
 எதிர்த்து போரிடுவார்.

33 தோப்பேத் ஏற்கனவே ஏற்படுத்தப்பட்டது;  
 ராஜாவுக்கு அது ஆயத்தப்படுத்தப்பட்டது;  
 அதை ஆழமும் விசாலமுமாக்கினார்;  
 வேகவைக்க நெருப்பும் அதிக விறகுமுண்டு;  
 யெகோவாவின் சுவாசம் கந்தகத்  
 தீயைப்போல அதைக் கொளுத்தும்.

## அத்தியாயம் 31

எகிப்தை நம்புகிறவர்களுக்கு ஐயோ

<sup>1</sup> உதவி பெறுவதற்காக இஸ்ரவேலுடைய பரிசுத்தரை நோக்காமலும், யெகோவாவை தேடாமலும், எகிப்திற்குப்போய், குதிரைகள்மேல் நம்பிக்கைவைத்து, இரதங்கள் அநேகமாயிருப்பதினால் அவைகளை நாடி, குதிரைவீரர்கள் மகா பெலசாலிகளாயிருப்பதினால் அவர்களை நம்பிக்கொண்டிருக்கிறவர்களுக்கு ஐயோ,

<sup>2</sup> அவரும் ஞானமுள்ளவர்; அவர் தம்முடைய வார்த்தைகளை மறுக்காமல், தீங்கு வரச்செய்து, தீமை செய்கிறவர்களின் வீட்டிற்கும், அக்கிரமக்காரருக்கு உதவி செய்கிறவர்களுக்கும் விரோதமாக எழும்புவார்.

<sup>3</sup> எகிப்தியர்கள் தெய்வம் அல்ல, மனிதர்தானே; அவர்களுடைய குதிரைகள் ஆவியல்ல, மாம்சந்தானே; யெகோவா தமது கரத்தை நீட்டுவார், அப்பொழுது உதவி செய்கிறவனும் இடறி, சகாயம் பெறுகிறவனும் விழுந்து, அனைவரும் ஏகமாக அழிந்துபோவார்கள்.

<sup>4</sup> யெகோவா என்னுடன் சொன்னது: சிங்கமும் பாலசிங்கமும் தங்கள் இரையைப் பிடித்திருக்கும்போது கெர்ச்சித்து, தங்களுக்கு விரோதமாகக் கூப்பிடுகிற திரளான மேய்ப்பரின் சத்தத்தினாலே

கலங்காமலும், அவர்கள் அமளியினாலே  
பணியாமலும் இருக்கிறதுபோல,  
சேனைகளின் யெகோவா சீயோன்  
மலைக்காகவும், அதின் மேட்டுக்காகவும்  
போர்செய்ய இறங்குவார்.

5 பறந்து காக்கிற பறவைகளைப்போல,  
சேனைகளின் யெகோவா எருசலேமின்மேல்  
ஆதரவாக இருப்பார்; அவர் அதை  
தப்புவித்துக் காப்பாற்றுவார்; அவர்  
கடந்துவந்து அதை விடுவிப்பார்.

6 இஸ்ரவேல் மக்களே, நீங்கள் முற்றிலும்  
விட்டுவிடல்கினவரிடத்தில் திரும்புங்கள்.

7 உங்களுக்குப் பாவமாக உங்கள் கைகள்  
செய்திருந்த வெள்ளி சிலைகளையும், பொன்  
சிலைகளையும், உங்களில் ஒவ்வொருவரும்  
அக்காலத்திலே வெறுத்துவிடுவீர்கள்.

8 அப்பொழுது வீரனுடைய பட்டயம்  
அல்லாத பட்டயத்தாலே அசீரியன்  
விழுவான்; மனிதனுடைய பட்டயம் அல்லாத  
பட்டயமே அவனைப் பட்சிக்கும்; அவன்  
பட்டயத்திற்குத் தப்ப ஓடுவான்; அவன்  
வாலிபர் கலைந்துபோவார்கள்.

9 அவனுடைய கன்மலை பயத்தினால்  
ஓழிந்துபோம், அவர்களுடைய பிரபுக்கள்  
கொடியைக் கண்டு கலங்குவார்கள் என்பதை,  
சீயோனில் நெருப்பையும் எருசலேமில்  
சூளையையுமுடைய யெகோவா சொல்கிறார்.

## அத்தியாயம் 32

### நீதியின் இராஜ்ஜியம்

<sup>1</sup> இதோ, ஒரு ராஜா நீதியாக அரசாளுவார்; பிரபுக்களும் நியாயமாக ஆளுகை செய்வார்கள்.

<sup>2</sup> அவர் காற்றுக்கு ஒதுக்காகவும், பெருவெள்ளத்திற்குப் புகலிடமாகவும், வறண்ட நிலத்திற்கு நீர்க்கால்களாகவும், விடாய்த்த பூமிக்குப் பெருங்கன்மலையின் நிழலாகவும் இருப்பார்.

<sup>3</sup> அப்பொழுது காண்கிறவர்களின் கண்கள் மங்கலாக இருக்காது; கேட்கிறவர்களின் செவிகள் கவனித்தே இருக்கும்.

<sup>4</sup> பதற்றமுள்ளவர்களின் இருதயம் அறிவை உணர்ந்துகொள்ளும், திக்குகிறவர்களுடைய நாவு தடையின்றித் தெளிவாகப் பேசும்.

<sup>5</sup> மூடன் இனி தயாளன் என்று மதிக்கப்படமாட்டான்; துஷ்டன் இனி தயாள குணமுள்ளவன் என்று சொல்லப்படுவதுமில்லை.

<sup>6</sup> ஏனென்றால் மூடன், மூடத்தனத்தைப் பேசுகிறான்; அவன் இருதயம் அநியாயத்தை நடப்பிக்கும்; அவன் மாயம்செய்து, யெகோவாவுக்கு விரோதமாக விபரீதம் பேசி, பசியுள்ள ஆத்துமாவை வெறுமையாக வைத்து, தாகமுள்ளவனுக்குத் தாகம் தீர்க்காதிருக்கிறான்.

7 துஷ்டனின் எத்தனங்களும் பொல்லாதவைகள்; ஏழைகள் நியாயமாகப் பேசும்போது, அவன் கள்ளவார்த்தைகளாலே எளியவர்களைக் கெடுக்க தீவினைகளை யோசிக்கிறான்.

8 தயாளகுணமுள்ளவன் தயாளமானவைகளை யோசிக்கிறான், தயாளமானவைகளிலே நிலைத்தும் இருக்கிறான்.

### எருசலேமின் பெண்கள்

9 சுகஜீவிகளாகிய பெண்களே, எழுந்திருந்து என் வார்த்தைகளைக் கேளுங்கள்; நிர்விசாரமான பெண்களே, என் வசனத்திற்குச் செவிகொடுங்கள்.

10 நிர்விசாரிகளே, ஒரு வருடமும் சில நாட்களுமாகத் தத்தளிப்பீர்கள்; திராட்சைப்பலன் அற்றுப்போகும்; அறுப்புக்காலம் வராது.

11 சுகஜீவிகளே, நடுங்குங்கள்; நிர்விசாரிகளே, தத்தளியுங்கள்; உடையை களைந்துபோட்டு, இடுப்பில் சணல் ஆடையைக் கட்டிக்கொள்ளுங்கள்.

12 செழிப்பான வயல்களுக்காகவும் கனிதரும் திராட்சைச் செடிகளுக்காகவும் மாரடித்துப் புலம்புவார்கள்.

13 என் மக்களுடைய நிலத்திலும், களிகூர்ந்திருந்த நகரத்திலுள்ள சந்தோஷம் நிறைந்த எல்லா வீடுகளிலும், முட்செடியும் நெரிஞ்சிலும் முளைக்கும்.

14 அரண்மனை பாழாக விடப்படும், மக்கள் நிறைந்த நகரம் வெறுமையாகும், மேடும் கோபுரமும் என்றைக்கும் கெடிகளாகும், அவைகள் காட்டுக்கழுதைகள் களிக்கும் இடமாயும் மந்தைகளுக்கு மேய்ச்சலிடமாயும் இருக்கும்.

15 உன்னதத்திலிருந்து நம்மேல் தேவனுடைய ஆவி ஊற்றப்படும்வரை அப்படியே இருக்கும்; அப்பொழுது வனாந்திரம் செழிப்பான வயல்வெளியாகும்; செழிப்பான வயல்வெளி காடாக நினைக்கப்படும்.

16 வனாந்திரத்திலே நியாயம் வாசமாயிருக்கும், செழிப்பான வயல்வெளியிலே நீதி தங்கித்தரிக்கும்.

17 நீதியின் செயல் சமாதானமும், நீதியின் பலன் என்றுமுள்ள அமைதலும் சுகமுமாம்.

18 என் மக்கள் சமாதான குடியிருப்புகளிலும், நிலையான இருப்பிடங்களிலும், அமைதியாகத் தங்கும் இடங்களிலும் குடியிருக்கும்.

19 ஆனாலும் காடு அழிய கல்மழை பெய்யும், அந்த நகரம் மகா தாழ்வாய்த் தாழ்ந்துபோகும்.

20 மாடுகளையும் கழுதைகளையும் நடத்திக்கொண்டுபோய், நீர்வளம் பொருந்திய இடங்களிலெல்லாம் விதை விதைக்கிற நீங்கள் பாக்கியவான்கள்.

## அத்தியாயம் 33

துயரம் மற்றும் உதவி

1 கொள்ளையிடப்படாமலிருந்தும்,  
கொள்ளையிடுகிறவனும், துரோகம்  
செய்யாதிருக்கிறவர்களுக்குத் துரோகம்  
செய்கிறவனுமாகிய உனக்கு ஐயோ,  
நீ கொள்ளையிட்டு முடிந்தபின்பு  
கொள்ளையிடப்படுவாய்; நீ துரோகம்  
செய்துமுடிந்தபின்பு உனக்குத்  
துரோகம்செய்வார்கள்.

2 யெகோவாவே, எங்களுக்கு  
இரங்கும், உமக்குக் காத்திருக்கிறோம்;  
தேவரீர் காலையில் அவர்களுடைய  
புயமும், இக்கட்டுக்காலத்தில் எங்கள்  
இரட்சிப்புமாயிரும்.

3 அமளியின் சத்தத்தினாலே மக்கள்  
அலைந்தோடி, நீர் எழுந்திருக்கும்போது  
தேசங்கள் சிதறடிக்கப்படும்.

4 வெட்டுக்கிளிகள் சேர்க்கிறதுபோல  
உங்கள் கொள்ளை சேர்க்கப்படும்;  
வெட்டுக்கிளிகள் குதித்துத் திரிகிறதுபோல  
மனிதர்கள் அதின்மேல் குதித்துத்  
திரிவார்கள்.

5 யெகோவா உயர்ந்தவர், அவர்  
உன்னதத்தில் வாசமாயிருக்கிறார்; அவர்  
சீயோனை நியாயத்தினாலும் நீதியினாலும்  
நிரப்புகிறார்.

6 பூரண இரட்சிப்பும் ஞானமும் அறிவும் உன் காலங்களுடைய உறுதியாயிருக்கும்; யெகோவாவுக்குப் பயப்படுதலே உன்னுடைய பொக்கிஷம்.

7 இதோ, அவர்களுடைய பராக்கிரமசாலிகள் வெளியிலே அலறுகிறார்கள்; சமாதானத்து பிரதிநிதிகள் மனங்கசந்து அழுகிறார்கள்.

8 பாதைகள் பாழாயின; வழிப்போக்கர்கள் இல்லை; உடன்படிக்கையை மீறுகிறான்; நகரங்களை\* இகழுகிறான்; மனிதனை மதிக்காமல் போகிறான்.

9 தேசம் துக்கித்து சோர்வடைந்திருக்கிறது; லீபனோன் வெட்கி வாடுகிறது; சாரோன் வனாந்திரத்திற்கு ஒப்பாகிறது; பாசானும் கர்மேலும் பாழாக்கப்படுகிறது.

10 இப்பொழுது எழுந்தருளுவேன், இப்பொழுது உயருவேன், இப்பொழுது மேன்மைப்படுவேன் என்று யெகோவா சொல்கிறார்.

11 பதரைக் கர்ப்பந்தரித்து வைக்கோலைப் பெறுவீர்கள்; நெருப்பைப்போல் உங்கள் சுவாசமே உங்களை சுட்டெரிக்கும்.

12 மக்கள் சுண்ணாம்பைப்போல நீர்த்துப்போவார்கள்; வெட்டப்பட்ட முட்செடிகளைப்போலத் தீயில் எரிக்கப்படுவார்கள்.

13 தூரத்திலுள்ளவர்களே, நான் செய்கிறதைக் கேளுங்கள்; சமீபத்திலிருக்கிறவர்களே,

\* அத்தியாயம் 33:8 சாட்சிகள்

என் பராக்கிரமத்தை அறிந்துகொள்ளுங்கள் என்கிறார்.

14 சீயோனிலுள்ள பாவிகள் திகைக்கிறார்கள்; மாயக்காரர்களை நடுக்கம்பிடிக்கிறது; சுட்டெரிக்கும் நெருப்பிற்கு முன்பாக நம்மில் தங்கியிருப்பவன் யார்? நிலையான நெருப்புத்தழலுக்கு முன்பாக நம்மில் குடியிருப்பவன் யார் என்கிறார்கள்.

15 நீதியாக நடந்து, செம்மையானவைகளைப் பேசி, துன்பம் செய்வதால் வரும் ஆதாயத்தை வெறுத்து, லஞ்சங்களை வாங்காதபடிக்குத் தன் கைகளை உதறி, இரத்தம் சிந்துவதற்கான யோசனைகளைக் கேளாதபடிக்குத் தன் செவியை அடைத்து, பொல்லாப்பைக் காணாதபடிக்குத் தன் கண்களை மூடுகிறவன் எவனோ,

16 அவன் உயர்ந்த இடங்களில் குடியிருப்பான்; கன்மலைகளின் பாதுகாப்பு அவனுடைய உயர்ந்த அடைக்கலமாகும்; அவனுடைய உணவு அவனுக்குக் கொடுக்கப்படும்; அவனுடைய தண்ணீர் அவனுக்கு நிச்சயமாகக் கிடைக்கும்.

17 உன் கண்கள் ராஜாவை மகிமை பொருந்தினவராகக் காணும், தூரத்திலுள்ள தேசத்தையும் பார்க்கும்.

18 உன் மனம் பயங்கரத்தை நினைவுகூரும்; கணக்காளன் எங்கே? தண்டல்காரன் எங்கே? கோபுரங்களை எண்ணினவன் எங்கே?

19 உனக்குப் புரியாத மொழியையும், புரிந்துகொள்வதற்குக் கடினமான ஒருவிதமான பேச்சையுமுடைய அந்தக் கொடூர மக்களை இனி நீ பார்க்கமாட்டாய்.

20 நம்முடைய பண்டிகைகள் அனுசரிக்கப்படும் நகரமாகிய சீயோனை நோக்கிப்பார்; உன் கண்கள் எருசலேமை அமைதலான குடியிருப்பாகவும், பெயர்க்கப்படாத கூடாரமாகவும் காணும்; இனி அதின் முளைகள் என்றைக்கும் பிடுங்கப்படுவதுமில்லை, அதின் கயிறுகளில் ஒன்றும் அறுந்துபோவதுமில்லை.

21 மகிமையுள்ள யெகோவா அங்கே நமக்கு மிக அகலமான நதிகளும் ஆறுகளுமுள்ள இடம் போலிருப்பார்; தண்டுவலிக்கிற படகு அங்கே ஓடுவதும் இல்லை; பெரிய கப்பல் அங்கே கடந்துவருவதும் இல்லை.

22 யெகோவா நம்முடைய நியாயாதிபதி, யெகோவா நம்முடைய நியாயப்பிரமாணிகர், யெகோவா நம்முடைய ராஜா, அவர் நம்மை காப்பாற்றுவார்.

23 உன் கயிறுகள் தளர்ந்துபோகும்; பாய்மரத்தைப் பலப்படுத்தவும், பாயை விரிக்கவும் முடியாமற்போகும்; அப்பொழுது திரளான கொள்ளைப்பொருள் பங்கிடப்படும்; சப்பாணிகளும் கொள்ளையிடுவார்கள்.

24 வியாதிப்பட்டிருக்கிறேன் என்று நகரவாசிகள் சொல்வதில்லை; அதில்

குடியிருக்கிற மக்களின் அக்கிரமம்  
மன்னிக்கப்பட்டிருக்கும்.

## அத்தியாயம் 34

தேசங்களுக்கு எதிரான நியாயத்தீர்ப்பு

<sup>1</sup> தேசங்களே, கேட்கிறதற்கு அருகில்  
வாருங்கள்; மக்களே, கவனியுங்கள்; பூமியும்  
அதின் நிறைவும், பூச்சக்கரமும் அதில்  
உற்பத்தியான யாவும் கேட்பதாக.

<sup>2</sup> சகல தேசங்களின்மேலும்  
யெகோவாவுடைய கடுங்கோபமும்,  
அவைகளுடைய சகல சேனைகளின்மேலும்  
அவருடைய உக்கிரமும் மூளுகிறது;  
அவர்களை அழிவிற்கு நியமித்து,  
கொலைக்கு ஒப்புக்கொடுக்கிறார்.

<sup>3</sup> அவர்களிலே கொலைசெய்யப்பட்டவர்கள்  
வெளியே எறியப்பட்டுக்கிடப்பார்கள்;  
அவர்களுடைய சடலங்கள் நாற்றமெடுக்கும்;  
அவர்களுடைய இரத்தத்தினாலே  
மலைகளும் கரைந்துபோகும்.

<sup>4</sup> வானத்தின் சர்வ சேனையும் கரைந்து,  
வானங்கள் புத்தகச்சுருளைப்போல்  
சுருட்டப்பட்டு, அவைகளின் சர்வசேனையும்  
திராட்சைச்செடியின் இலைகள்  
உதிர்வதுபோலவும், அத்திமரத்தின் காய்கள்  
உதிர்வதுபோலவும் உதிர்ந்து விழும்.

<sup>5</sup> வானங்களில் என் பட்டயம்  
வெறிகொண்டது; இதோ, ஏதோமின்மேலும்,

நான் அழிவிற்கு நியமித்த மக்களின்மேலும், அது நியாயம்செய்ய இறங்கும்.

<sup>6</sup> போன்றா பட்டணத்திலே யெகோவாவுக்கு ஒரு யாகமும், ஏதோம் தேசத்திலே மகா அழிவும் உண்டு; யெகோவாவுடைய பட்டயம் இரத்தத்தால் திருப்தியாகி, கொழுப்பினால் பூரிக்கின்றது; ஆட்டுக்குட்டிகள் கடாக்களுடைய இரத்தத்தினாலும், ஆட்டுக்கடாக்களுடைய சிறுநீரகங்களின் கொழுப்பினாலும் திருப்தியாகும்.

<sup>7</sup> அவைகளுடன் காண்டாமிருகங்களும், காளைகளின் கூட்டமும்வந்து மடியும்; அவர்கள் தேசம் இரத்தவெறிகொண்டு, அவர்களுடைய மண், மிருகங்களுடைய கொழுப்பினால் கொழுத்துப்போகும்.

<sup>8</sup> அது யெகோவா பழிவாங்கும் நாள், சீயோனுடைய வழக்கினிமித்தம் பதிலளிக்கும் வருடம்.

<sup>9</sup> அதின் ஆறுகள் பிசினாகவும், அதின் மண் கந்தகமாகவும் மாறி, அதின் நிலம் எரிகிற கீலாய்ப்போகும்.

<sup>10</sup> இரவும் பகலும் அது அணையாது; அதின் புகை என்றென்றைக்கும் எழும்பும்; தலைமுறை தலைமுறையாக அது பாழாயிருக்கும்; சதாகாலம் சதாகாலமாக அதை ஒருவரும் கடந்துபோவதில்லை.

<sup>11</sup> நாரையும் முள்ளம்பன்றியும் அதைச் சொந்தமாக்கிக்கொள்ளும், ஆந்தையும் காக்கையும் அதிலே

குடியிருக்கும்; அதின்மேல் வெட்டவெளியின்  
அளவுநூலையும், வெறுமையின்  
தூக்குநூலையும் பிடிப்பார்.

12 அரசாட்சிசெய்ய அதின் மேன்மக்களை  
அழைத்தால், அங்கே அவர்களில் ஒருவரும்  
இருக்கமாட்டார்கள்; அதின் பிரபுக்கள்  
அனைவரும் இல்லாமற்போவார்கள்.

13 அதின் அரண்மனைகளில் முட்செடிகளும்,  
அதின் கோட்டைகளில் முட்புதர்களும்  
முட்பூண்டுகளும் முளைக்கும்; அது  
வலுசர்ப்பங்களின் குடியிருப்பும்,  
ஆந்தைகளின் மாளிகையுமாயிருக்கும்.

14 அங்கே காட்டுமிருகங்களும் நரிகளும்  
ஒன்றையொன்று சந்தித்து, காட்டாட்டைக்  
காட்டாடு கூப்பிடும்; அங்கே ஆந்தைகளும்  
தங்கி, இளைப்பாறும் இடத்தைக்  
கண்டடையும்.

15 அங்கே இராஜாளிக்கமுகு கூடுகட்டி,  
முட்டையிட்டு, குஞ்சுபொரித்து, அவைகளைத்  
தன் நிழலிலே கூட்டிக்கொள்ளும்; அங்கே  
பருந்துகளும் ஜோடிஜோடியாகச் சேரும்.

16 யெகோவாவுடைய புத்தகத்திலே  
தேடி வாசியுங்கள்; இவைகளில் ஒன்றும்  
குறையாது; இவைகளில் ஒன்றும் இணை  
இல்லாமல் இருக்காது; அவருடைய வாய்  
இதைச் சொன்னது; அவருடைய ஆவி  
அவைகளைச் சேர்க்கும்.

17 அவரே அவைகளுக்குச் சீட்டுப்போட்டார்;  
அவருடைய கையே அதை அவைகளுக்கு

அளவுநூலால் பகிர்ந்து கொடுத்தது;  
 அவைகள் என்றைக்கும் அதைச்  
 சொந்தமாக்கிக்கொண்டு தலைமுறை  
 தலைமுறையாக அதிலே வசிக்கும்.

## அத்தியாயம் 35

மீட்கப்பட்டவர்களின் சந்தோஷம்

<sup>1</sup> வனாந்திரமும் வறண்ட நிலமும் மகிழ்ந்து,  
 பாலைவனம் மகிழ்ந்து, மலரைப்போல  
 செழிக்கும்.

<sup>2</sup> அது மிகுதியாகச் செழித்து  
 பூரித்து ஆனந்தக்களிப்புடன் பாடும்;  
 லீபனோனின் மகிமையும், கர்மேல்  
 சாரோன் என்பவைகளின் அலங்காரமும்  
 அதற்குக் கொடுக்கப்படும்; அவர்கள்  
 யெகோவாவுடைய மகிமையையும்,  
 நமது தேவனுடைய மகத்துவத்தையும்  
 காண்பார்கள்.

<sup>3</sup> தளர்ந்த கைகளைத் திடப்படுத்தி,  
 தள்ளாடுகிற முழங்கால்களைப்  
 பலப்படுத்துங்கள்.

<sup>4</sup> மனம் பதறுகிறவர்களைப் பார்த்து: நீங்கள்  
 பயப்படாதிருங்கள், திடன் கொள்ளுங்கள்;  
 இதோ, உங்கள் தேவன் நீதியைச்  
 சரிக்கட்டவும், உங்கள் தேவன் பதிலளிக்கவும்  
 வருவார்; அவர் வந்து உங்களைக்  
 காப்பாற்றுவார் என்று சொல்லுங்கள்.

5 அப்பொழுது குருடரின் கண்கள் திறக்கப்பட்டு, செவிடரின் செவிகள் திறவுண்டுபோகும்.

6 அப்பொழுது முடவன் மானைப்போல் குதிப்பான்; ஊமையன் நாவும் கெம்பீரிக்கும்; வனாந்திரத்திலே தண்ணீர்களும், பாலைவனத்திலே ஆறுகளும் பாய்ந்தோடும்.

7 வெட்டாந்தரை தண்ணீர் குளமும், வறண்ட நிலம் நீருற்றுக்களமாகும், வலுசர்ப்பங்கள் இருந்த இடங்களிலே புல்லும் கோரையும் நாணலும் உண்டாகும்.

8 அங்கே பெரும்பாதையான வழியும் இருக்கும்; அது பரிசுத்த வழி என்னப்படும்; தீட்டுள்ளவன் அதிலே நடந்துவருவதில்லை; அந்த வழியில் நடக்கிறவர்கள் பேதையராயிருந்தாலும் திசைகெட்டுப் போவதில்லை.

9 அங்கே சிங்கம் இருப்பதில்லை; கொடியமிருகம் அங்கே போவதுமில்லை, அங்கே காணப்படவுமாட்டாது; மீட்கப்பட்டவர்களே அதில் நடப்பார்கள்.

10 யெகோவாவால் மீட்கப்பட்டவர்கள் திரும்பி, ஆனந்தக்களிப்புடன் பாடி, சீயோனுக்கு வருவார்கள்; நித்திய மகிழ்ச்சி அவர்கள் தலையின்மேலிருக்கும்; சந்தோஷமும் மகிழ்ச்சியும் அடைவார்கள்; சஞ்சலமும் தவிப்பும் ஓடிப்போகும்.

## அத்தியாயம் 36

சனகெரிப் எருசலேமை பயமுறுத்துதல்

1 எசேக்கியா ராஜா அரசாண்ட பதினான்காம் வருடத்திலே அசீரியா ராஜாவாகிய சனகெரிப் யூதாவிலிருக்கிற பாதுகாப்பான சகல பட்டணங்களுக்கும் விரோதமாக வந்து, அவைகளைப் பிடித்துக்கொண்டான்.

2 அப்பொழுது அசீரியா ராஜா லாகீசிலிருந்து ரப்சாக்கே சேனாதிபதியைப் பெரிய படையுடன் எருசலேமுக்கு எசேக்கியா ராஜாவினிடத்தில் அனுப்பினான்; அவன் வந்து வண்ணார்துறையின் வழியிலுள்ள மேல்குளத்துச் வாய்க்கால் அருகிலே நின்றான்.

3 அப்பொழுது இலக்கியாவின் மகனாகிய எலியாக்கீம் என்னும் அரண்மனை விசாரிப்புக்காரனும், செப்னா என்னும் எழுத்தனும், ஆசாப்பின் மகனாகிய யோவாக் என்னும் கணக்கனும் அவனிடத்திற்குப் புறப்பட்டுப்போனார்கள்.

4 ரப்சாக்கே அவர்களை நோக்கி: அசீரியா ராஜாவாகிய மகாராஜாவானவர் உரைக்கிறதும், நீங்கள் எசேக்கியாவுக்குச் சொல்லவேண்டியதும் என்னவென்றால்: நீ நம்பியிருக்கிற இந்த நம்பிக்கை என்ன?

5 போருக்கு மந்திர ஆலோசனையும் வல்லமையும் உண்டென்று சொல்கிறாயே,

அது வாய்ப்பேச்சேயன்றி வேறல்ல; நீ  
என்னை விரோதிக்கும்படி யார்மேல்  
நம்பிக்கை வைத்திருக்கிறாய்?

6 இதோ, நெரிந்த நாணல்கோலாகிய  
அந்த எகிப்தை நம்புகிறாய்; அதின்மேல்  
ஒருவன் சாய்ந்தால், அது அவன்  
உள்ளங்கையில்பட்டு உருவிப்போகும்;  
எகிப்தின் ராஜாவாகிய பார்வோன் தன்னை  
நம்புகிற அனைவருக்கும் அப்படியே  
இருப்பான்.

7 நீ என்னிடத்தில்: நாங்கள்  
எங்கள் தேவனாகிய யெகோவாவை  
நம்புகிறோம் என்று சொல்வாயாகில்,  
அவருடைய மேடைகளையும் அவருடைய  
பலிபீடங்களையும் அல்லவோ எசேக்கியா  
அகற்றி, யூதாவையும், எருசலேமையும்  
நோக்கி: இந்தப் பலிபீடத்தின்முன்  
பணியுங்கள் என்றானே.

8 நான் உனக்கு இரண்டாயிரம்  
குதிரைகளைக் கொடுப்பேன்; நீ  
அவைகள்மேல் ஏறத்தக்கவர்களைச்  
சம்பாதிக்கக்கூடுமானால் அசீரியா  
ராஜாவாகிய என் ஆண்டவனுடன் சபதம்செய்.

9 செய்யாமல்போனால், நீ என்  
ஆண்டவனுடைய ஊழியக்காரரில் ஒரே ஒரு  
சிறிய தலைவனுடைய முகத்தை எப்படித்  
திருப்புவாய்? இரதங்களோடு குதிரைவீரரும்  
வருவார்கள் என்று எகிப்தையா நம்புகிறாய்?

10 இப்பொழுதும் யெகோவாவுடைய

கட்டளையில்லாமல் இந்தத் தேசத்தை அழிக்க வந்தேனோ? இந்தத் தேசத்திற்கு விரோதமாகப் போய் அதை அழித்துப்போடு என்று யெகோவா என்னுடன் சொன்னாரே என்று சொன்னான்.

11 அப்பொழுது எலியாக்கீழும் செப்னாவும் யோவாக்கும், ரப்சாக்கேயைப் பார்த்து: உம்முடைய அடியாரோடே சீரியமொழியிலே பேசும், அது எங்களுக்குத் தெரியும்; மதிலிலிருக்கிற மக்களின் காதுகள் கேட்க எங்களுடன் யூதமொழியிலே\* பேசவேண்டாம் என்றார்கள்.

12 அதற்கு சேனாதிபதி: உங்களோடுகூடத் தங்கள் மலத்தைத் தின்னவும், தங்கள் நீரைக் குடிக்கவும், மதிலிலே தங்கியிருக்கிற ஆண்களிடத்திற்கே அல்லாமல், உன் எஜமானிடத்திற்கும், உன்னிடத்திற்குமா, என் எஜமான் இந்த வார்த்தைகளைப் பேச என்னை அனுப்பினார் என்று சொல்லி;

13 ரப்சாக்கே நின்றுகொண்டு, யூதமொழியிலே† உரத்தசத்தமாக: அசீரியா ராஜாவாகிய மகாராஜாவுடைய வார்த்தைகளைக் கேளுங்கள்.

14 எசேக்கியா உங்களை ஏமாற்றாதபடி பாருங்கள்; அவன் உங்களைத் தப்புவிக்கமாட்டான்.

15 யெகோவா நம்மை நிச்சயமாகத்

\* அத்தியாயம் 36:11 எபிரேய மொழியில் † அத்தியாயம் 36:13 எபிரேய மொழியில்

தப்புவிப்பார், இந்த நகரம் அசீரியா ராஜாவின் கையில் ஒப்புக்கொடுக்கப்படுவதில்லை என்று சொல்லி, எசேக்கியா உங்களைக் யெகோவாவை நம்பச்செய்வான்; அதற்கு இடங்கொடாதிருங்கள் என்று ராஜா சொல்கிறார்.

16 எசேக்கியாவின் சொல்லைக் கேளாதிருங்கள். அசீரியா ராஜா சொல்கிறதாவது: நீங்கள் என்னுடன் சமாதானமாகி, காணிக்கையோடே என்னிடத்தில் வாருங்கள்.

17 நான் வந்து, உங்களைத் தானியமும் திராட்சைத்தோட்டமுமுள்ள தேசமும், அப்பமும் திராட்சைரசமுமுள்ள தேசமுமாகிய உங்கள் தேசத்திற்கு ஒப்பான தேசத்திற்கு அழைத்துக்கொண்டு போகும்வரைக்கும், அவனவன் தன்தன் திராட்சைச்செடியின் பழத்தையும், தன்தன் அத்திமரத்தின் பழத்தையும் சாப்பிட்டு, அவனவன் தன் தன் கிணற்றின் தண்ணீரைக் குடியுங்கள்.

18 யெகோவா நம்மைத் தப்புவிப்பார் என்று உங்களுக்குப் போதனைசெய்ய எசேக்கியாவுக்குச் செவிகொடாதிருங்கள்; தேசங்களுடைய தெய்வங்களில் யாராவது தங்கள் தேசத்தை அசீரியா ராஜாவின் கைக்குத் தப்புவித்ததுண்டோ?

19 ஆமாத் அர்பாத் பட்டணங்களின் தெய்வங்கள் எங்கே? செப்பர்வாயிமின் தெய்வங்கள் எங்கே? அவர்கள் சமாரியாவை

என் கைக்குத் தப்புவித்ததுண்டோ?

20 யெகோவா எருசலேமை என்  
கைக்குத் தப்புவிப்பார் என்பதற்கு,  
அந்தத் தேசங்களுடைய எல்லா  
தெய்வங்களுக்குள்ளும் தங்கள் தேசத்தை  
என் கைக்குத் தப்புவித்தவர் யார் என்று ராஜா  
சொல்கிறார் என்றான்.

21 அவர்களோ அவனுக்கு ஒரு  
வார்த்தையையும் மறுமொழியாகச்  
சொல்லாமல் மவுனமாயிருந்தார்கள்;  
அவனுக்கு மறுமொழி சொல்லவேண்டாம்  
என்று ராஜா கட்டளையிட்டிருந்தான்.

22 அப்பொழுது இலக்கியாவின் மகனாகிய  
எலியாககீம் என்னும் அரண்மனை  
விசாரிப்புக்காரனும், செப்னா என்னும்  
எழுத்தனும், ஆசாப்பின் மகனாகிய யோவாக்  
என்னும் கணக்கனும், ஆடைகளைக்  
கிழித்துக்கொண்டு, எசேக்கியாவினிடத்தில்  
வந்து, ரப்சாக்கேயின் வார்த்தைகளை  
அவனுக்கு அறிவித்தார்கள்.

## அத்தியாயம் 37

எருசலேமின் விடுதலை முன்னறிவிக்கப்படுதல்

1 ராஜாவாகிய எசேக்கியா  
அதைக்கேட்டபோது, தன் ஆடைகளைக்  
கிழித்து, சணல்உடை அணிந்துகொண்டு,  
யெகோவாவுடைய ஆலயத்திற்குச் சென்று,

2 அரண்மனை விசாரிப்புக்காரனாகிய  
எலியாக்கீமையும், எழுத்தனாகிய  
செப்னாவையும், ஆசாரியர்களின்  
மூப்பர்களையும், ஆமோத்சின் மகனாகிய  
ஏசாயா என்னும் தீர்க்கதரிசியினிடத்திற்கு  
சணல்உடை அணிந்தவர்களாக  
அனுப்பினான்.

3 இவர்கள் அவனை நோக்கி: இந்த  
நாள் நெருக்கமும், துக்கமும், நிந்தையும்  
அநுபவிக்கிற நாள்; பிள்ளைப்பேறு  
நோக்கியிருக்கிறது; பெறவோ பெலன்  
இல்லை.

4 ஜீவனுள்ள தேவனை நிந்திக்கும்படி,  
அசீரியா ராஜாவாகிய தன் எஜமானனால்  
அனுப்பப்பட்ட ரப்சாக்கே சொன்ன  
வார்த்தைகளை உமது தேவனாகிய  
யெகோவா கேட்டிருக்கிறார்;  
உமது தேவனாகிய யெகோவா  
கேட்டிருக்கிற வார்த்தைகளின்காரணமாக  
தண்டிப்பார்; ஆகையால், இன்னும்  
மீதியாயிருக்கிறவர்களுக்காக  
விண்ணப்பம்செய்வீராக என்று எசேக்கியா  
சொல்லச்சொன்னார் என்றார்கள்.

5 இவ்விதமாக எசேக்கியா ராஜாவின்  
ஊழியக்காரர் ஏசாயாவினிடத்தில் வந்து  
சொன்னார்கள்.

6 அப்பொழுது ஏசாயா அவர்களை  
நோக்கி: அசீரியா ராஜாவின் ஊழியக்காரர்  
என்னை நிந்தித்ததும் நீர் கேட்டதுமான

வார்த்தைகளினாலே பயப்படாதேயும்.

7 இதோ, அவன் ஒரு செய்தியைக் கேட்டு, தன் தேசத்திற்குத் திரும்புவதற்கான ஆவியை நான் அவனுக்குள் அனுப்பி, அவனை அவன் தேசத்திலே பட்டயத்தால் விழச்செய்வேன் என்று யெகோவா உரைக்கிறார் என்பதை உங்கள் எஜமானிடத்தில் சொல்லுங்கள் என்றான்.

8 அசீரியா ராஜா லாகீசைவிட்டுப் புறப்பட்டான் என்று கேள்விப்பட்டு, ரப்சாக்கே திரும்பிப்போய், அவன் லிப்னாவின்மேல் போர்செய்கிறதைக் கண்டான்.

9 அப்பொழுது, எத்தியோப்பியாவின் ராஜாவாகிய திராக்கா உம்மோடு போர்செய்யப் புறப்பட்டான் என்று சொல்லக் கேள்விப்பட்டான்; அதைக் கேட்டபோது அவன் எசேக்கியாவினிடத்திற்குப் பிரதிநிதிகளை அனுப்பி:

10 நீங்கள் யூதாவின் ராஜாவாகிய எசேக்கியாவுக்குச் சொல்லவேண்டியது என்னவென்றால், எருசலேம் அசீரியா ராஜாவின் கையில் ஒப்புக்கொடுக்கப்படுவதில்லை என்று நீ நம்பியிருக்கிற உன் தேவன் உன்னை ஏமாற்ற இடம்கொடாதே.

11 இதோ, அசீரியா ராஜாக்கள் சகல தேசங்களையும் அழித்த செய்தியை நீ கேள்விப்பட்டிருக்கிறாய்; நீ தப்புவாயோ?

12 என் முன்னோர்கள் அழித்துவிட்ட

கோசானையும், ஆரானையும்,  
 ரேத்சேப்பையும், தெலாசாரிலிருந்த  
 ஏதேனின் மக்களையும் அவர்களுடைய  
 தெய்வங்கள் தப்புவித்ததுண்டோ?

13 ஆமாத்தின் ராஜாவும், அர்பாத்தின்  
 ராஜாவும், செப்பர்வாயீம் ஏனா ஈவா  
 பட்டணங்களின் ராஜாவும் எங்கே என்று  
 சொல்லுங்கள் என்றார்.

### எசேக்கியாவின் ஜெபம்

14 எசேக்கியா பிரதிநிதிகளின்  
 கையிலிருந்த கடிதத்தை வாங்கி  
 வாசித்தான்; பின்பு எசேக்கியா  
 யெகோவாவுடைய ஆலயத்திற்குப் போய்  
 அதைக் யெகோவாவுக்கு முன்பாக விரித்து,

15 யெகோவாவை நோக்கி:

16 சேனைகளின் யெகோவாவே,  
 கேருபீன்களின் மத்தியில் வாசம்செய்கிற  
 இஸ்ரவேலின் தேவனே, நீர் ஒருவரே பூமியின்  
 ராஜ்யங்களுக்கெல்லாம் தேவனானவர்; நீர்  
 வானத்தையும் பூமியையும் உண்டாக்கினீர்.

17 யெகோவாவே, உமது செவியைச்  
 சாய்த்துக்கேளும்; யெகோவாவே, நீர்  
 உமது கண்களைத் திறந்துபாரும்,  
 சனகெரிப் ஜீவனுள்ள தேவனை  
 நிந்திக்கும்படிக்குச் சொல்லியனுப்பின  
 வார்த்தைகளையெல்லாம் கேளும்.

18 யெகோவாவே, அசீரியா ராஜாக்கள் அந்த  
 தேசங்களையும், அவர்கள் நிலங்களையும்

நாசமாக்கி,

19 அவர்களுடைய தெய்வங்களை நெருப்பிலே போட்டுவிட்டது உண்மைதான்; அவைகள் தேவர்கள் அல்லவே, மனிதர்கள் கைவேலையான மரமும் கல்லும்தானே; ஆகையால் அவைகளை முற்றிலுமாக அழித்தார்கள்.

20 இப்போதும் எங்கள் தேவனாகிய யெகோவாவே, நீர் ஒருவரே யெகோவா என்று பூமியின் ராஜ்யங்களெல்லாம் அறியும்படிக்கு, எங்களை அவன் கைக்கு நீங்கலாக்கி இரட்சியும் என்று விண்ணப்பம் செய்தான்.

சனகெரிப்பின் வீழ்ச்சி

21 அப்பொழுது ஆமோத்சின் மகனாகிய ஏசாயா, எசேக்கியாவுக்குச் சொல்லியனுப்பினது: இஸ்ரவேலின் தேவனாகிய யெகோவா உரைக்கிறது என்னவென்றால், அசீரியா ராஜாவாகிய சனகெரிபினிமித்தம் நீ என்னை நோக்கி விண்ணப்பம்செய்தாயே.

22 அவனைக்குறித்துக் யெகோவா சொல்கிற வசனமாவது: மகளாகிய சீயோன் என்னும் கன்னிப்பெண் உன்னை இகழ்ந்து, உன்னைப் பரிசாசம்செய்கிறாள்; மகளாகிய எருசலேம் உன் பின்னாலே தலையைத் துலுக்குகிறாள்.

23 யாரை நிந்தித்துத் தூஷித்தாய்? யாருக்கு விரோதமாக உன் சத்தத்தை உயர்த்தினாய்?

நீ இஸ்ரவேலின் பரிசுத்தருக்கு விரோதமாக அல்லவோ உன் கண்களை மேட்டிமையாக ஏறெடுத்தாய்.

24 உன் ஊழியக்காரர்களைக்கொண்டு நீ ஆண்டவரை நிந்தித்து: என் இரதங்களின் திரளினாலே நான் மலைகளின் உச்சிகளுக்கும் லீபனோனின் சிகரங்களுக்கும் வந்து ஏறினேன்; அதின் உயரமான கேதுருமரங்களையும், விலையுயர்ந்த தேவதாரு மரங்களையும் நான் வெட்டி, உயர்ந்த அதின் கடைசி எல்லைவரை, அதின் செழுமையான காடுவரை வருவேன் என்றும்,

25 நான் கிணறு வெட்டித் தண்ணீர் குடித்தேன்; என் உள்ளங்காலினால் பாதுகாப்பான இடங்களின் அகழிகளையெல்லாம் வறளவும்செய்தேன் என்றும் சொன்னாய்.

26 நான் வெகுகாலத்திற்குமுன் அதை நியமித்து, ஆரம்பநாட்கள்முதல் அதைத் திட்டம்செய்தேன் என்பதை நீ கேட்டதில்லையோ? இப்பொழுது நீ பாதுகாப்பான பட்டணங்களைப் பாழான மண்மேடுகளாக்கும்படி நானே அதைச் சம்பவிக்கச்செய்தேன்.

27 அதினாலே அவைகளின் குடிமக்கள் கை இளைத்தவர்களாகி, கலங்கி வெட்கப்பட்டு, வெளியின் தாவரத்திற்கும், பச்சிலைக்கும், வீடுகளின்மேல் முளைக்கும் புல்லுக்கும், ஓங்கி வளருமுன் தீய்ந்துபோகும் பயிருக்கும்

சமமானார்கள்.

28 உன் உட்காருதலையும், உன் போக்கையும், உன் வரவையும், நீ எனக்கு விரோதமாகக் கொந்தளிக்கிறதையும் அறிவேன்.

29 நீ எனக்கு விரோதமாகத் கொந்தளித்து, வீராப்பு பேசினது என் செவிகளில் ஏறினபடியினாலே, நான் என் துறட்டை உன் மூக்கிலும் என் கடிவாளத்தை உன் வாயிலும் போட்டு, நீ வந்த வழியே உன்னைத் திரும்பச் செய்வேன்.

30 உனக்கு அடையாளமாயிருப்பது என்னவென்றால்: இந்த வருடத்திலே தப்பிப் பயிராகிறதையும், இரண்டாம் வருடத்திலே தானாக விளைகிறதையும் சாப்பிடுவீர்கள்; மூன்றாம் வருடத்திலோ விதைத்து அறுத்து, திராட்சைத்தோட்டங்களை ஏற்படுத்தி, அவைகளின் பழங்களைச் சாப்பிடுவீர்கள்.

31 யூதா வம்சத்தாரில் தப்பி மீந்திருக்கிறவர்கள் மறுபடியும் கீழே வேர்பற்றி மேலே கனிகொடுப்பார்கள்.

32 மீதியாயிருக்கிறவர்கள் எருசலேமிலும், தப்பினவர்கள் சீயோன் மலையிலுமிருந்து புறப்படுவார்கள்; சேனைகளுடைய யெகோவாவின் வைராக்கியம் இதைச் செய்யும்.

33 ஆகையால் யெகோவா அசீரியா ராஜாவைக்குறித்து: அவன் இந்த நகரத்திற்குள் நுழைவதில்லை; இதின்மேல்

அம்பு எய்வதுமில்லை; இதற்கு முன்பாகக் கேடகத்தோடே வருவதுமில்லை; இதற்கு எதிராகக் கோட்டைமதில் போடுவதுமில்லை.

34 அவன் இந்த நகரத்திற்குள் நுழையாமல், தான் வந்தவழியே திரும்பிப்போவான்.

35 என்னிமித்தமும் என் வேலைக்காரனாகிய தாவீதினிமித்தமும், நான் இந்த நகரத்தை காப்பாற்றுவதற்காக இதற்கு ஆதரவாயிருப்பேன் என்பதைக் யெகோவா உரைக்கிறார் என்று சொல்லியனுப்பினான்.

36 அப்பொழுது யெகோவாவுடைய தூதன் புறப்பட்டு, அசீரியரின் முகாமில் ஒரு இலட்சத்து எண்பத்தையாயிரம் பேரை அழித்தான்; அதிகாலமே எழுந்திருக்கும்போது, இதோ, அவர்களெல்லோரும் சடலங்களாகக் கிடந்தார்கள்.

37 அப்பொழுது அசீரியா ராஜாவாகிய சனகெரிப் பிராயணப்பட்டுத் திரும்பிப்போய், நினைவேயில் இருந்துவிட்டான்.

38 அவன் தன் தேவனாகிய நிஸ்ரோகின் கோவிலிலே பணிந்துகொள்ளுகிறபோது, அவன் மகன்களாகிய அத்ரமலேக்கும் சரேத்சேரும் அவனைப் பட்டயத்தினால் வெட்டிப்போட்டு, அரராத் தேசத்திற்குத் தப்பி ஓடிப்போனார்கள்; அவன் மகனாகிய எசரத்தோன் அவன் பட்டத்திற்கு வந்து ஆட்சிசெய்தான்.

## அத்தியாயம் 38

எசேக்கியாவின் வியாதி

<sup>1</sup> அந்நாட்களில் எசேக்கியா வியாதிப்பட்டு மரணத்தருவாயிலிருந்தான்; அப்பொழுது ஆமோத்சின் மகனாகிய ஏசாயா என்னும் தீர்க்கதரிசி அவனிடத்தில் வந்து, அவனை நோக்கி: நீர் உமது வீட்டுக்காரியத்தை ஒழுங்குபடுத்தும், நீர் பிழைக்கமாட்டீர், மரணமடைவீர் என்று யெகோவா சொல்கிறார் என்றான்.

<sup>2</sup> அப்பொழுது எசேக்கியா தன் முகத்தைச் சுவர்ப்புறமாகத் திருப்பிக்கொண்டு, யெகோவாவை நோக்கி:

<sup>3</sup> ஆ யெகோவாவே, நான் உமக்கு முன்பாக உண்மையும் மன உத்தமமுமாக நடந்து, உமது பார்வைக்கு நலமானதைச் செய்தேன் என்பதை நினைத்தருளும் என்று விண்ணப்பம்செய்து, எசேக்கியா மிகவும் அழுதான்.

<sup>4</sup> அப்பொழுது ஏசாயாவுக்கு உண்டான யெகோவாவுடைய வார்த்தையாவது:

<sup>5</sup> நீ போய் எசேக்கியாவை நோக்கி: உன் தகப்பனாகிய தாவீதின் தேவனாயிருக்கிற யெகோவா சொல்கிறது என்னவென்றால், உன் விண்ணப்பத்தைக் கேட்டேன்; உன் கண்ணீரைக் கண்டேன்; இதோ, உன் நாட்களுடன் பதினைந்து வருடங்கள் கூட்டுவேன்.

6 நான் உன்னையும் இந்த நகரத்தையும் அசீரியா ராஜாவின் கைக்குத் தப்பிவித்து, இந்த நகரத்திற்கு ஆதரவாயிருப்பேன்.

7 இதோ, ஆகாசடைய சூரியக்கடிகாரத்தில் பாகைக்குப் பாகை இறங்கின சாயையைப் பத்துப்பாகை பின்னிட்டுத் திருப்புவேன் என்றார்.

8 தாம் சொன்ன இந்த வார்த்தையின்படி யெகோவா செய்வார் என்பதற்கு இது கர்த்தரால் உனக்கு அடையாளமாயிருக்கும் என்று சொல் என்றார்; அப்படியே கடிகாரத்தில் இறங்கியிருந்த சூரியசாயை பத்துக்கோடுகள் திரும்பிற்று.

9 யூதாவின் ராஜாவாகிய எசேக்கியா வியாதிப்பட்டு, தன் வியாதி நீங்கி சுகமானபோது எழுதிவைத்ததாவது:

10 நான் என் பூரண ஆயுளின் வருடங்களுக்குச் சேராமல் பாதாளத்தின் வாசல்களுக்குட்படுவேன் என்று என் நாட்கள் அறுப்புண்கிறபோது சொன்னேன்.

11 யெகோவாவை, நான் இனி உயிரோடிருக்கிறவர்களின் தேசத்திலே தரிசிப்பதில்லை; இனி பூலோகக்குடிகளுடன் இருந்து மனிதர்களை நான் காண்பதில்லை.

12 என் ஆயுள் மேய்ப்பனுடைய கூடாரத்தைப்போல என்னைவிட்டுப் பெயர்ந்து போகிறது; நெய்கிறவன் பாவை அறுக்கிறதுபோல என் ஜீவனை அறுக்கக் கொடுக்கிறேன்; என்னைப் பாவிலிருந்து

அறுத்துவிடுகிறார்; இன்று இரவுக்குள்ளே  
என்னை முடிவடையச்செய்வீர்.

13 விடியற்காலம்வரை நான்  
சிந்தித்துக்கொண்டிருந்தேன்;  
அவர் சிங்கத்தைப்போல என்  
எலும்புகளையெல்லாம் நொறுக்குவார்;  
இன்று இரவுக்குள்ளே என்னை  
முடிவடையச்செய்வீர் என்று சொல்லி,

14 நாரையைப்போலவும், தகைவிலான்  
குருவியைப்போலவும் கூவினேன்,  
புறாவைப்போல் புலம்பினேன்; என் கண்கள்  
உயரப் பார்க்கிறதினால் பூத்துப்போயின;  
யெகோவாவே, ஒடுங்கிப்போகிறேன்; என்  
காரியத்தை பொறுப்பெடுத்துக்கொள்ளும்  
என்றேன்.

15 நான் என்ன சொல்வேன்? அவர்  
எனக்கு வாக்கு அருளினார்; அந்தப்  
பிரகாரமே செய்தார்; என் ஆயுளின்  
வருடங்களிலெல்லாம் என் ஆத்துமாவின்  
கசப்பை நினைத்து நடந்துகொள்வேன்.

16 ஆண்டவரே, இவைகளினால் மனிதர்கள்  
பிழைக்கிறார்கள்; இவைகளெல்லாம் என்  
உயிர்க்கு உயிராயிருக்கிறது; என்னை  
சுகமடையவும் பிழைக்கவும்செய்தீர்.

17 இதோ, சமாதானத்திற்குப் பதிலாக  
மகா கசப்பு வந்திருந்தது, தேவரீரோ என்  
ஆத்துமாவை நேசித்து அழிவின் குழிக்கு  
விலக்கினீர்; என் பாவங்களையெல்லாம்  
உமது முதுகுக்குப் பின்னாக எறிந்துவிட்டீர்.

18 பாதாளம் உம்மைத் துதிக்காது, மரணம் உம்மைப் போற்றாது; குழியில் இறங்குகிறவர்கள் உம்முடைய சத்தியத்தை தியானிப்பதில்லை.

19 நான் இன்று செய்கிறதுபோல, உயிரோடிருக்கிறவன், உயிரோடிருக்கிறவனே, உம்மைத் துதிப்பான், தகப்பன் பிள்ளைகளுக்கு உமது சத்தியத்தைத் தெரிவிப்பான்.

20 யெகோவா என்னை காப்பாற்ற வந்தார்; ஆகையால் எங்கள் உயிருள்ள நாட்களெல்லாம் யெகோவாவுடைய ஆலயத்திலே என் கீதவாத்தியங்களை வாசித்துப் பாடுவோம் என்று எழுதிவைத்தான்.

21 அத்திப்பழத்து அடையைக் கொண்டுவந்து, புண்ணின்மேல் பற்றுப்போடுங்கள்; அப்பொழுது பிழைப்பார் என்று ஏசாயா சொல்லியிருந்தான்.

22 அப்பொழுது எசேக்கியா: நான் யெகோவாவுடைய ஆலயத்திற்குப் போவதற்கு அடையாளம் என்னவென்று கேட்டிருந்தான்.\*

## அத்தியாயம் 39

பாபிலோனிலிருந்து வந்த பிரதிநிதிகள்

\* **அத்தியாயம் 38:22** 21, 22, வசனங்கள் 6, 7, வசனங்கள் மத்தியில் சேர்த்து வாசிக்கப்பட வேண்டும்.

1 அக்காலத்திலே பலாதானின் மகனாகிய மெரோதாஃபலாதான் என்னும் பாபிலோனின் ராஜா, எசேக்கியா வியாதிப்பட்டிருந்து ஆரோக்கியமானதைக் கேள்விப்பட்டு, அவனிடத்திற்கு கடிதங்களையும் வெகுமானத்தையும் அனுப்பினான்.

2 எசேக்கியா அவர்களைக் கண்டு சந்தோஷப்பட்டு, தன் பொக்கிஷசாலையையும், வெள்ளியையும், பொன்னையும், கந்தவர்க்கங்களையும், நல்ல பரிமள தைலத்தையும், தன் ஆயுதசாலை அனைத்தையும், தன் பொக்கிஷசாலைகளில் உள்ளதெல்லாவற்றையும் அவர்களுக்குக் காண்பித்தான்; எசேக்கியா தன் அரண்மனையிலும், தன் ராஜ்யத்தில் எங்கும் அவர்களுக்குக் காண்பிக்காத பொருள் ஒன்றும் இல்லை.

3 அப்பொழுது ஏசாயா தீர்க்கதரிசி எசேக்கியா ராஜாவினிடத்தில் வந்து: அந்த மனிதர்கள் என்ன சொன்னார்கள் எங்கேயிருந்து உம்மிடத்தில் வந்தார்கள் என்று கேட்டான். அதற்கு எசேக்கியா: பாபிலோன் என்னும் தூரதேசத்திலிருந்து என்னிடத்திற்கு வந்தார்கள் என்றான்.

4 அப்பொழுது அவன்: உம்முடைய வீட்டில் எவைகளைப் பார்த்தார்கள் என்று கேட்டான். அதற்கு எசேக்கியா: என் வீட்டிலுள்ள எல்லாவற்றையும் பார்த்தார்கள்; என் பொக்கிஷங்களில் நான் அவர்களுக்குக்

காண்பிக்காத பொருள் ஒன்றும் இல்லை என்றான்.

<sup>5</sup> அப்பொழுது ஏசாயா எசேக்கியாவை நோக்கி: சேனைகளுடைய யெகோவாவின் வார்த்தையைக் கேளும்.

<sup>6</sup> இதோ, நாட்கள் வரும்; அப்பொழுது உன் வீட்டில் உள்ளதிலும், உன் முன்னோர்கள் இந்நாள் வரைக்கும் சேர்த்ததிலும் ஒன்றும் மீதியாக வைக்கப்படாமல் அனைத்தும் பாபிலோனுக்குக் கொண்டுபோகப்படும்.

<sup>7</sup> நீ பெறப்போகிற உன் சந்ததியாகிய உன் மகன்களிலும் சிலர் பாபிலோன் ராஜாவின் அரண்மனையிலே அரண்மனை வேலைக்காரராயிருப்பார்கள் என்று யெகோவா சொல்கிறார் என்றான்.

<sup>8</sup> அப்பொழுது எசேக்கியா ஏசாயாவை நோக்கி: நீர் சொன்ன யெகோவாவுடைய வார்த்தை நல்லதுதான் என்று சொல்லி, என் நாட்களிலாவது சமாதானமும் உண்மையும் இருக்குமே என்றான்.

## அத்தியாயம் 40

தேவனுடைய மக்களுக்கு கிடைக்கும் ஆறுதல்

<sup>1</sup> என் மக்களை ஆற்றுங்கள், தேற்றுங்கள்;

<sup>2</sup> எருசலேமுடன் ஆதரவாகப் பேசி, அதின் போர் முடிந்தது என்றும், அதின் அக்கிரமம் நிவிர்த்தியானது என்றும், அது தன் சகல

பாவங்களுக்காக யெகோவாவின் கையில் இரட்டிப்பாக அடைந்து முடிந்தது என்றும், அதற்குச் சொல்லுங்கள் என்று உங்கள் தேவன் சொல்கிறார்.

3 யெகோவாவுக்கு வழியை ஆயத்தப்படுத்துங்கள், அவாந்தரவெளியிலே நம்முடைய தேவனுக்குப் பாதையைச் சீர்படுத்துங்கள் என்றும்,

4 பள்ளமெல்லாம் உயர்த்தப்பட்டு, சகல மலையும் குன்றும் தாழ்த்தப்பட்டு, கோணலானது செவ்வையாகி, கரடுமுரடானவை சமமாக்கப்படும் என்றும்,

5 யெகோவாவின் மகிமை வெளியரங்கமாகும், மாம்சமான யாவும் அதை ஏகமாகக் காணும், யெகோவாவின் வாக்கு அதை உரைத்தது என்றும் வனாந்திரத்திலே கூப்பிடுகிற சத்தம் உண்டானது.

6 பின்னும் கூப்பிட்டுச் சொல் என்று ஒரு சத்தம் உண்டானது; என்னத்தைக் கூப்பிட்டுச் சொல்வேன் என்றேன். அதற்கு: மாம்சமெல்லாம் புல்லைப்போலவும், அதின் மேன்மையெல்லாம் வெளியின் பூவைப்போலவும் இருக்கிறது.

7 யெகோவாவின் ஆவி அதின்மேல் ஊதும்போது, புல் உலர்ந்து, பூ உதிரும்; மக்களே புல்.

8 புல் உலர்ந்து பூ உதிரும்; நமது தேவனுடைய வசனமோ என்றென்றைக்கும்

நிற்கும் என்பதையே சொல் என்று உரைத்தது.  
 9 சீயோனுக்கு சுவிசேஷம்  
 கொண்டுவருகிறவளே, நீ உயர்ந்த மலையில்  
 ஏறு; எருசலேமுக்கு வரும் சுவிசேஷகியே,  
 நீ உரத்த சத்தமிட்டுக் கூப்பிடு, பயப்படாமல்  
 சத்தமிட்டு, யூதா பட்டணங்களை நோக்கி:  
 இதோ, உங்கள் தேவன் என்று கூறு.

10 இதோ, யெகோவாவாகிய ஆண்டவர்  
 பராக்கிரமசாலியாக வருவார்; அவர் தமது  
 புயத்தினால் அரசாளுவார்; இதோ, அவர்  
 கொடுக்கும் பலன் அவரோடேகூட வருகிறது;  
 அவர் கொடுக்கும் பிரதிபலன் அவருடைய  
 முகத்திற்கு முன்பாகச் செல்கிறது.

11 மேய்ப்பனைப்போல தமது மந்தையை  
 மேய்ப்பார்; ஆட்டுக்குட்டிகளைத் தமது  
 புயத்தினால் சேர்த்து, தமது மடியிலே சுமந்து,  
 கறவலாடுகளை மெதுவாக நடத்துவார்.

12 தண்ணீர்களைத் தமது கைப்பிடியால்  
 அளந்து, வானங்களை ஜாணளவாய்ப்  
 கணக்கிட்டு, பூமியின் மண்ணை மரக்காலில்  
 அடக்கி, மலைகளை அளவுகோலாலும்,  
 தராசாலும் நிறுத்தவர் யார்?

13 யெகோவாவுடைய ஆவியை அளவிட்டு,  
 அவருக்கு ஆலோசனைக்காரனாயிருந்து,  
 அவருக்குப் போதித்தவன் யார்?

14 தமக்கு அறிவை உணர்த்தவும், தம்மை  
 நியாயவழியிலே உபதேசிக்கவும், தமக்கு  
 ஞானத்தைக் கற்றுக்கொடுக்கவும், தமக்கு  
 விவேகத்தின் வழியை அறிவிக்கவும், அவர்

யாருடன் ஆலோசனை செய்தார்?

15 இதோ, தேசங்கள் வாளியில் வடியும் துளிபோலவும், தராசிலே படியும் தூசிபோலவும், கருதப்படுகிறார்கள்; இதோ, தீவுகளை ஒரு அணுவைப்போல் தூக்குகிறார்.

16 லீபனோன் எரிக்கும் விறகுக்குப் போதாது; அதிலுள்ள மிருகஜீவன்கள் தகனபலிக்கும் போதாது.

17 சகல தேசங்களும் அவருக்கு முன்பாக ஒன்றுமில்லை, அவர்கள் சூனியத்தில் சூனியமாகவும், மாயையாகவும் கருதப்படுகிறார்கள்.

18 இப்படியிருக்க, தேவனை யாருக்கு ஒப்பிடுவீர்கள்? எந்தச் சாயலை அவருக்கு ஒப்பிடுவீர்கள்?

19 உலோக வேலைசெய்பவன் ஒரு சிலையை வார்க்கிறான், கொல்லன் பொன்தகட்டால் அதை மூடி, அதற்கு வெள்ளிச்சங்கிலிகளைப் பொருத்துகிறான்.

20 அதற்குக் கொடுக்க வகையில்லாதவன் உளுத்துப்போகாத மரத்தைத் தெரிந்துகொண்டு, அசையாத ஒரு சிலையைச் செய்யும்படி நிபுணனான ஒரு தச்சனைத் தேடுகிறான்.

21 நீங்கள் அறியீர்களா? நீங்கள் கேள்விப்படவில்லையா? ஆதிமுதல் உங்களுக்குத் தெரிவிக்கப்படவில்லையா? பூமி அஸ்திபாரப்பட்டதுமுதல்

உணராதிருக்கிறீர்களா?

22 அவர் பூமி உருண்டையின்மேல்  
வீற்றிருக்கிறவர்; அதின் குடிமக்கள்  
வெட்டுக்கிளிகளைப்போல இருக்கிறார்கள்;  
அவர் வானங்களை மெல்லிய திரையாகப்  
பரப்பி, அவைகளைக் குடியிருக்கிறதற்கான  
கூடாரமாக விரிக்கிறார்.

23 அவர் பிரபுக்களை மாயையாக்கி,  
பூமியின் நியாயாதிபதிகளை  
அவாந்தரமாக்குகிறார்.

24 அவர்கள் திரும்ப நாட்டப்படுவதுமில்லை,  
விதைக்கப்படுவதுமில்லை; அவர்களுடைய  
அடிமரம் திரும்ப பூமியிலே  
வேர்விடுவதுமில்லை; அவர்கள்மேல்  
அவர் ஊதும்போது பட்டுப்போவார்கள்;  
பெருங்காற்று அவர்களை ஒரு  
துரும்பைப்போல் அடித்துக்கொண்டுபோகும்.

25 இப்படியிருக்க, என்னை யாருக்கு  
ஒப்பிடுவீர்கள்? எனக்கு யாரை  
சமமாக்குவீர்கள்? என்று பரிசுத்தர்  
சொல்கிறார்.

26 உங்கள் கண்களை ஏறெடுத்துப்பாருங்கள்;  
அவைகளைச் சிருஷ்டித்தவர் யார்? அவர்  
அவைகளின் படையை பெரிய கூட்டமாகப்  
புறப்படச்செய்து, அவைகளையெல்லாம்  
பெயர்சொல்லி அழைக்கிறவராமே;  
அவருடைய மகா பெலத்தினாலும்,  
அவருடைய மகா வல்லமையினாலும்,  
அவைகளில் ஒன்றும் குறையாமலிருக்கிறது.

27 யாக்கோபே, இஸ்ரவேலே: என் வழி யெகோவாவுக்கு மறைவானது என்றும், என் நியாயம் என் தேவனிடத்தில் எட்டாமல் போகிறது என்றும் நீ ஏன் சொல்லவேண்டும்?

28 பூமியின் கடையாந்தரங்களைச் சிருஷ்டித்த கர்த்தராகிய அநாதி தேவன் சோர்ந்துபோவதுமில்லை, இளைப்படைவதுமில்லை; இதை நீ அறியாயோ? இதை நீ கேட்டதில்லையோ? அவருடைய புத்தி ஆராய்ந்துமுடியாதது.

29 சோர்ந்துபோகிறவனுக்கு அவர் பெலன் கொடுத்து, சத்துவமில்லாதவனுக்குச் சத்துவத்தைப் பெருகச்செய்கிறார்.

30 இளைஞர்கள் இளைப்படைந்து சோர்ந்துபோவார்கள், வாலிபர்களும் இடறிவிழுவார்கள்.

31 யெகோவாவுக்குக் காத்திருக்கிறவர்களோ புதுப்பெலன் அடைந்து, கழுகுகளைப்போலச் இறக்கைகளை அடித்து எழும்புவார்கள்; அவர்கள் ஓடினாலும் இளைப்படையமாட்டார்கள், நடந்தாலும் சோர்வடையமாட்டார்கள்.

## அத்தியாயம் 41

இஸ்ரவேலின் மீட்பர்

1 தீவுகளே, எனக்கு முன்பாக மவுனமாயிருங்கள்; மக்கள் தங்கள் பெலனைப் புதிதாக்கிக்கொண்டு, அருகில்

வந்து, பின்பு பேசட்டும்; நாம் ஒருமிக்க நியாயாசனத்திற்கு முன்பாகச் சேருவோம்.

2 கிழக்கிலிருந்து நீதிமானை\* எழுப்பி, தமது பாதப்படியிலே வரவழைத்தவர் யார்? தேசங்களை அவனுக்கு ஒப்புக்கொடுத்து, அவனை ராஜாக்களுக்கு ஆண்டவனாக்கி, அவர்களை அவனுடைய பட்டயத்திற்குத் தூசியும், அவன் வில்லுக்குச் சிதறடிக்கப்பட்ட வைக்கோலுமாக்கி,

3 அவன் அவர்களைத் துரத்தவும், தன் கால்கள் நடக்காமலிருந்த பாதையிலே சமாதானத்தோடே நடக்கவும் செய்தவர் யார்?

4 அதைச் செய்து நிறைவேற்றி, ஆதிமுதற்கொண்டு தலைமுறைகளை வரவழைக்கிறவர் யார்? முந்தினவராயிருக்கிற யெகோவாவாகிய நான்தானே; பிந்தினவர்களுடனும் இருப்பவராகிய நான்தானே.

5 தீவுகள் அதைக்கண்டு பயப்படும், பூமியின் கடையாந்தரங்கள் நடுங்கும்; அவர்கள் சேர்ந்துவந்து,

6 ஒருவருக்கு ஒருவர் ஒத்தாசைசெய்து திடன்கொள் என்று சகோதரனுக்குச் சகோதரன் சொல்கிறான்.

7 சித்திரவேலைக்காரன் கொல்லனையும், சுத்தியாலே மெல்லிய தகடு தட்டுகிறவன் அடைகல்லின்மேல் அடிக்கிறவனையும்

\* **அத்தியாயம் 41:2** கோரேஸ் என்ற பெர்சியாவின் தேசாதிபதி, பார்க்க 45:1.

உற்சாகப்படுத்தி, இசைக்கிறதற்கான  
பக்குவமென்று சொல்லி, அது  
அசையாதபடிக்கு அவன் ஆணிகளால் அதை  
இறுக்குகிறான்.

<sup>8</sup> என் தாசனாகிய இஸ்ரவேலே, நான்  
தெரிந்துகொண்ட யாக்கோபே, என்  
சினேகிதனான ஆபிரகாமின் சந்ததியே,

<sup>9</sup> நான் பூமியின் கடையாந்தரங்களிலிருந்து,  
உன்னை எடுத்து, அதின் எல்லைகளிலிருந்து  
அழைத்து வந்து: நீ என் ஊழியக்காரன்,  
நான் உன்னைத் தெரிந்துகொண்டேன்,  
நான் உன்னை வெறுத்துவிடவில்லை என்று  
சொன்னேன்.

<sup>10</sup> நீ பயப்படாதே, நான் உன்னுடனே  
இருக்கிறேன்; திகையாதே, நான் உன்  
தேவன்; நான் உன்னைப் பலப்படுத்தி  
உனக்குச் சகாயம்செய்வேன்; என் நீதியின்  
வலதுகரத்தினால் உன்னைத் தாங்குவேன்.

<sup>11</sup> இதோ, உன்மேல் எரிச்சலாயிருக்கிற  
அனைவரும் வெட்கி கனவீனமடைவார்கள்;  
உன்னுடன் வழக்காடுகிறவர்கள் நாசமாகி  
ஒன்றுமில்லாமற்போவார்கள்.

<sup>12</sup> உன்னுடன் போராடினவர்களைத்  
தேடியும் காணாதிருப்பாய்; உன்னுடன்  
போர்செய்த மனிதர்கள் ஒன்றுமில்லாமல்  
இல்பொருளாவார்கள்.

<sup>13</sup> உன் தேவனாயிருக்கிற கர்த்தராகிய  
நான் உன் வலதுகையைப் பிடித்து:  
பயப்படாதே, நான் உனக்குத்

துணைநிற்கிறேன் என்று சொல்கிறேன்.

14 யாக்கோபு என்னும் பூச்சியே, இஸ்ரவேலின் சிறுகூட்டமே, பயப்படாதே; நான் உனக்குத் துணைநிற்கிறேன் என்று கர்த்தரும் இஸ்ரவேலின் பரிசுத்தருமாகிய உன் மீட்பர் உரைக்கிறார்.

15 இதோ, போரடிக்கிறதற்கு நான் உன்னைப் புதிதும் கூர்மையுமான பற்களுள்ள இயந்தரமாக்குகிறேன்; நீ மலைகளை மிதித்து நொறுக்கி, குன்றுகளைப் பதருக்கு ஒப்பாக்கிவிடுவாய்.

16 அவைகளைத் தூற்றுவாய், அப்பொழுது காற்று அவைகளைக் கொண்டுபோய், சுழல்காற்று அவைகளைப் பறக்கடிக்கும்; நீயோ யெகோவாவுக்குள்ளே களிகூர்ந்து, இஸ்ரவேலின் பரிசுத்தருக்குள்ளே மேன்மைபாராட்டிக்கொண்டிருப்பாய்.

17 சிறுமையும் எளிமையுமானவர்கள் தண்ணீரைத் தேடி, அது கிடைக்காமல், அவர்கள் நாக்கு தாகத்தால் வறளும்போது, கர்த்தராகிய நான் அவர்களுக்குச் செவிகொடுத்து, இஸ்ரவேலின் தேவனாகிய நான் அவர்களைக் கைவிடாதிருப்பேன்.

18 உயர்ந்த மேடுகளில் ஆறுகளையும், பள்ளத்தாக்குகளின் நடுவே ஊற்றுகளையும் திறந்து, வனாந்திரத்தைத் தண்ணீருள்ள குளமும், வறண்ட பூமியை தண்ணீருள்ள கிணறுகளுமாக்கி,

19 வனாந்திரத்திலே கேதுருமரங்களையும்,

சீத்திம் மரங்களையும், மிருதுச்செடிகளையும்,  
 ஒலிவமரங்களையும் நட்டு, அவாந்தரவெளியிலே  
 தேவதாருமரங்களையும், பாய்மர  
 மரங்களையும், புன்னைமரங்களையும்  
 வளரச்செய்வேன்.

<sup>20</sup> யெகோவாவுடைய கரம் அதைச் செய்தது  
 என்றும், இஸ்ரவேலின் பரிசுத்தர் அதைப்  
 படைத்தார் என்றும், அனைவரும் கண்டு  
 உணர்ந்து சிந்தித்து அறிவார்கள்.

<sup>21</sup> உங்கள் வழக்கைக் கொண்டுவாருங்கள்  
 என்று யெகோவா சொல்கிறார்;  
 உங்கள் பலமான நியாயங்களை  
 வெளிப்படுத்துங்கள் என்று யாக்கோபின்  
 ராஜா உரைக்கிறார்.

<sup>22</sup> அவர்கள் அவைகளைக் கொண்டுவந்து,  
 சம்பவிக்கப்போகிறவைகளை நமக்குத்  
 தெரிவிக்கட்டும்; அவைகளில் முந்தி  
 சம்பவிப்பவைகள் இவைகளென்று  
 சொல்லி, நாம் நம்முடைய மனதை  
 அவைகளின்மேல் வைக்கும்படிக்கும்,  
 பிந்தி சம்பவிப்பவைகளையும் நாம்  
 அறியும்படிக்கும் நமக்குத் தெரிவிக்கட்டும்;  
 வருங்காரியங்களை நமக்கு அறிவிக்கட்டும்.

<sup>23</sup> பின்வரும் காரியங்களை எங்களுக்குத்  
 தெரிவியுங்கள்; அப்பொழுது நீங்கள்  
 தேவர்கள் என்று அறிவோம்; அல்லது  
 நன்மையாவது தீமையாவது செய்யுங்கள்;  
 அப்பொழுது நாங்கள் திகைத்து ஏகமாகக்  
 கூடி அதைப்பார்ப்போம்.

24 இதோ, நீங்கள் சூனியத்திலும் சூனியமாயிருக்கிறீர்கள்; உங்கள் செயல் வெறுமையிலும் வெறுமையானது; உங்களைத் தெரிந்துகொள்ளுகிறவன் அருவருப்பானவன்.

25 நான் வடக்கேயிருந்து ஒருவனை எழும்பச் செய்வேன், அவன் வருவான்; சூரியன் உதிக்கும் திசையிலிருந்து என் நாமத்தைத் தொழுதுகொள்வான்; அவன் வந்து அதிபதிகளைச் சேற்றைப்போலவும், குயவன் களிமண்ணை மிதிப்பதுபோலவும் மிதிப்பான்.

26 நாம் அதை அறியும்படியாக ஆரம்பத்தில் சொன்னவன் யார்? நாம் அவனை யதார்த்தவான் என்று சொல்லும்படி ஆரம்பகாலத்தில் அறிவித்தவன் யார்? அறிவிக்கிறவன் ஒருவனும் இல்லையே; உரைக்கிறவனும் இல்லையே; உங்கள் வார்த்தைகளைக் கேட்டிருக்கிறவனும் இல்லையே.

27 முதல் முதல், நானே, சீயோனை நோக்கி: இதோ, அவைகளைப் பார் என்று சொல்லி, எருசலேமுக்குச் சுவிசேஷகர்களைக் கொடுக்கிறேன்.

28 நான் பார்த்தேன், அவர்களில் அறிவிக்கிறவன் ஒருவனுமில்லை; நான் கேட்கும் காரியத்திற்கு மறுமொழி கொடுக்கக்கூடிய ஒரு ஆலோசனைக்காரனும் அவர்களில் இல்லை.

29 இதோ, அவர்கள் எல்லோரும் மாயை, அவர்கள் செயல்கள் வீண்; அவர்களுடைய சிலைகள் காற்றும் வெறுமையுந்தானே.

## அத்தியாயம் 42

யெகோவாவுடைய ஊழியக்காரன்

1 இதோ, நான் ஆதரிக்கிற என் ஊழியக்காரன், நான் தெரிந்துகொண்டவரும், என் ஆத்துமாவுக்குப் பிரியமானவரும் இவரே; என் ஆவியை அவர்மேல் அமரச்செய்தேன்; அவர் அந்நியமக்களுக்கு நியாயத்தை வெளிப்படுத்துவார்.

2 அவர் கூக்குரலிடவுமாட்டார், தம்முடைய சத்தத்தை உயர்த்தவும் அதை வீதியிலே கேட்கச்செய்யவுமாட்டார்.

3 அவர் நெரிந்த நாணலை முறிக்காமலும், மங்கியெரிகிற திரியை அணைக்காமலும், நியாயத்தை உண்மையாக வெளிப்படுத்துவார்.

4 அவர் நியாயத்தைப் பூமியிலே நிலைப்படுத்தும்வரை தடுமாறுவதுமில்லை, பதறுவதுமில்லை; அவருடைய வேதத்திற்குத் தீவுகள் காத்திருக்கும்.

5 வானங்களைச் சிருஷ்டித்து, அவைகளை விரித்து, பூமியையும், அதிலே உற்பத்தியாகிறவைகளையும் பரப்பினவரும், அதில் இருக்கிற மக்களுக்குச் சுவாசத்தையும், அதில்

நடமாடுகிறவர்களுக்கு ஆவியையும்  
கொடுக்கிறவருமான கர்த்தராகிய தேவன்  
சொல்கிறதாவது:

<sup>6</sup> நீர் குருடருடைய கண்களைத் திறக்கவும்,  
கட்டுண்டவர்களைக் காவலிலிருந்தும்,  
இருளில் இருக்கிறவர்களைச்  
சிறைச்சாலையிலிருந்தும் விடுவிக்கவும்,

<sup>7</sup> கர்த்தராகிய நான் நீதியின்படி உம்மை  
அழைத்து, உம்முடைய கையைப் பிடித்து,  
உம்மைத் தற்காத்து, உம்மை மக்களுக்கு  
உடன்படிக்கையாகவும் தேசங்களுக்கு  
ஒளியாகவும் வைக்கிறேன்.

<sup>8</sup> நான் யெகோவா, இது என் நாமம்;  
என் மகிமையை வேறொருவனுக்கும், என்  
துதியை சிலைகளுக்கும் கொடுக்கமாட்டேன்.

<sup>9</sup> ஆரம்பகாலத்தில் தெரிவிக்கப்பட்டவைகள்,  
இதோ, நிறைவேறலாயின;  
புதியவைகளையும் நானே அறிவிக்கிறேன்;  
அவைகள் தோன்றாததற்கு முன்னே,  
அவைகளை உங்களுக்குச் சொல்கிறேன்.

### யெகோவாவுக்குத் துதியின் பாடல்

<sup>10</sup> கடலில் பயணம்செய்கிறவர்களே,  
அதிலுள்ளவைகளே, தீவுகளே, அவைகளின்  
குடிகளே, யெகோவாவுக்குப் புதுப்பாட்டைப்  
பாடுங்கள்; பூமியின் கடையாந்தரத்திலிருந்து  
அவருடைய துதியைப் பாடுங்கள்.

<sup>11</sup> வனாந்திரமும், அதின் ஊர்களும்,  
கேதாரியர்கள் குடியிருக்கிற கிராமங்களும்

உரத்த சத்தமிடுவதாக; கன்மலைகளிலே  
குடியிருக்கிறவர்கள் கெம்பீரித்து,  
மலைகளின் கொடுமுடியிலிருந்து  
ஆர்ப்பரிப்பார்களாக.

<sup>12</sup> யெகோவாவுக்கு மகிமையைச்  
செலுத்தி, அவர் துதியைத் தீவுகளில்  
அறிவிப்பார்களாக.

<sup>13</sup> யெகோவா பராக்கிரமசாலியைப்போல்  
புறப்பட்டு, போர்வீரனைப்போல்  
வைராக்கியமடைந்து, முழங்கிக் கெர்ச்சித்து,  
தம்முடைய எதிரிகளை மேற்கொள்ளுவார்.

<sup>14</sup> நான் வெகுகாலம் மவுனமாயிருந்தேன்;  
சும்மாயிருந்து எனக்குள்ளே  
அடக்கிக்கொண்டிருந்தேன்; இப்பொழுது  
பிள்ளை பெறுகிறவளைப்போலச் சத்தமிட்டு,  
அவர்களைப் பாழாக்கி விழுங்குவேன்.

<sup>15</sup> நான் மலைகளையும் குன்றுகளையும்  
பாழாக்கி, அவைகளிலுள்ள  
தாவரங்களையெல்லாம் வாடச்செய்து,  
ஆறுகளைத் திட்டுகளாக்கி, ஏரிகளை  
வற்றிப்போகச்செய்வேன்.

<sup>16</sup> குருடர்களை அவர்கள் அறியாத  
வழியிலே நடத்தி, அவர்களுக்குத்  
தெரியாத பாதைகளில் அவர்களை  
அழைத்துக்கொண்டுவந்து, அவர்களுக்கு  
முன்பாக இருளை வெளிச்சமும்,  
கோணலைச் செவ்வையுமாக்குவேன்; இந்தக்  
காரியங்களை நான் அவர்களுக்குச்செய்து,  
அவர்களைக் கைவிடாமலிருப்பேன்.

17 சித்திரவேலையான சிலைகளை நம்பி, வார்ப்பிக்கப்பட்ட உருவங்களை நோக்கி: நீங்கள் எங்கள் தெய்வங்கள் என்று சொல்கிறவர்கள் பின்னடைந்து மிகவும் வெட்கப்படுவார்கள்.

### குருடும் செவிடுமான இஸ்ரவேல்

18 செவிடர்களே, கேளுங்கள்; குருடர்களே, நீங்கள் காணும்படி நோக்கிப்பாருங்கள்.

19 என் தாசனையல்லாமல் குருடன் யார்? நான் அனுப்பிய தூதனையல்லாமல் செவிடன் யார்? உத்தமனையல்லாமல் குருடன் யார்? யெகோவாவுடைய ஊழியக்காரனையல்லாமல் குருடன் யார்?

20 நீ அநேக காரியங்களைக் கண்டும் கவனிக்காமல் இருக்கிறாய்; அவனுக்குச் செவிகளைத் திறந்தாலும் கேளாதேபோகிறான்.

21 யெகோவா தமது நீதியினிமித்தம் அவன்மேல் பிரியம் வைத்திருந்தார்; அவர் வேதத்தை முக்கியப்படுத்தி அதை மகிமையுள்ளதாக்குவார்.

22 இந்த மக்களோ கொள்ளையிடப்பட்டும், சூறையாடப்பட்டும் இருக்கிறார்கள்; அவர்கள் அனைவரும் கெபிகளிலே அகப்பட்டு, காவலறைகளிலே அடைக்கப்பட்டிருக்கிறார்கள்; தப்புவிப்பார் இல்லாமல் கொள்ளையாகி, விட்டுவிடு என்பார் இல்லாமல் சூறையாவார்கள்.

23 உங்களில் இதற்குச் செவிகொடுத்துப் பின்வருகிறதைக் கவனித்துக் கேட்கிறவன் யார்?

24 யாக்கோபைச் சூறையிட்டு இஸ்ரவேலைக் கொள்ளைக்காரருக்கு ஒப்புக்கொடுக்கிறவர் யார்? அவர்கள் பாவம்செய்து விரோதித்த யெகோவா அல்லவோ? அவருடைய வழிகளில் நடக்க மனதாயிராமலும், அவருடைய வேதத்திற்குச் செவிகொடாமலும் போனார்களே.

25 இவர்கள்மேல் அவர் தமது கோபத்தின் உக்கிரத்தையும், போரின் வலிமையையும் வரச்செய்து, அவர்களைச்சூழ அக்கினிஜுவாலைகளைக் கொளுத்தியிருந்தும் உணராதிருந்தார்கள்; அது அவர்களை எரித்தும், அதை மனதிலே வைக்காதேபோனார்கள்.

## அத்தியாயம் 43

இஸ்ரவேலின் ஒரே இரட்சகர்

1 இப்போதும் யாக்கோபே, உன்னைச் சிருஷ்டித்தவரும், இஸ்ரவேலே, உன்னை உருவாக்கினவருமாகிய யெகோவா சொல்கிறதாவது: பயப்படாதே; உன்னை மீட்டுக்கொண்டேன்; உன்னைப் பெயர்சொல்லி அழைத்தேன்; நீ என்னுடையவன்.

2 நீ தண்ணீர்களைக் கடக்கும்போது நான் உன்னோடு இருப்பேன்; நீ ஆறுகளைக் கடக்கும்போது அவைகள் உன்மேல் புரளுவதில்லை; நீ நெருப்பில் நடக்கும்போது வேகாதிருப்பாய்; நெருப்புத்தழல் உன்னை சுட்டெரிக்காது.

3 நான் இஸ்ரவேலின் பரிசுத்தரும், உன் இரட்சகருமாயிருக்கிற உன் தேவனாகிய யெகோவா; உன்னை மீட்கும்பொருளாக எகிப்தையும், உனக்கு ஈடாக எத்தியோப்பியாவையும் சேபாவையும் கொடுத்தேன்.

4 நீ என் பார்வைக்கு அருமையானபடியினால் கனம்பெற்றாய்; நானும் உன்னைச் சிநேகித்தேன், ஆதலால் உனக்குப் பதிலாக மனிதர்களையும், உன் ஜீவனுக்கு ஈடாக மக்களையும் கொடுப்பேன்.

5 பயப்படாதே, நான் உன்னுடன் இருக்கிறேன்; நான் உன் சந்ததியைக் கிழக்கிலிருந்து வரச்செய்து, உன்னை மேற்கிலுமிருந்து கூட்டிச்சேர்ப்பேன்.

6 நான் வடக்கை நோக்கி: கொடு என்றும், தெற்கை நோக்கி: வைத்திராதே என்றும் சொல்லி, தூரத்திலிருந்து என் மகன்களையும், பூமியின் கடையாந்தரத்திலிருந்து என் மகள்களையும்,

7 நான் என் மகிமைக்கென்று சிருஷ்டித்து உருவாக்கிப் படைத்து, என் பெயர் சூட்டப்பட்ட அனைவரையும் கொண்டுவா என்பேன்.

8 கண்களிருந்தும் குருடர்களாயிருக்கிற மக்களையும், காதுகளிருந்தும் செவிடர்களாயிருக்கிறவர்களையும் புறப்பட்டு வரச்செய்யுங்கள்.

9 சகல தேசங்களும் ஏகமாகச் சேர்ந்துகொண்டு, சகல மக்களும் கூடிவரட்டும்; இதை அறிவித்து, முந்தி சம்பவிப்பவைகளை நமக்குத் தெரிவிக்கிறவன் யார்? கேட்டு உண்மையென்று சொல்லக்கூடும்படிக்கு, அவர்கள் தங்கள் சாட்சிகளைக் கொண்டுவந்து நேர்மையானவர்களாக விளங்கட்டும்.

10 நானே அவரென்று நீங்கள் உணர்ந்து என்னை அறிந்து விசுவாசிக்கும்படிக்கு, நீங்களும் நான் தெரிந்துகொண்ட என் ஊழியக்காரனும் எனக்குச் சாட்சிகளாயிருக்கிறீர்கள் என்று யெகோவா சொல்கிறார்; எனக்குமுன் ஏற்பட்ட தேவன் இல்லை; எனக்குப்பின் இருப்பதும் இல்லை.

11 நான், நானே யெகோவா; என்னையல்லாமல் இரட்சகர் இல்லை.

12 நானே அறிவித்து, இரட்சித்து, விளங்கச்செய்தேன்; உங்களில் இப்படிச் செய்யத்தக்க அந்நிய தேவன் இல்லை; நானே தேவன் என்பதற்கு நீங்கள் எனக்குச் சாட்சிகள் என்று யெகோவா சொல்கிறார்.

13 நாள் உண்டாகாததற்குமுன்னும் நானே இருக்கிறேன்; என் கைக்குத்

தப்புவிக்கத்தக்கவன் இல்லை; நான்  
செய்கிறதைத் தடுப்பவன் யார்?

தேவனுடைய இரக்கமும் இஸ்ரவேலின்  
உண்மையற்ற நிலை

14 நான் உங்களுக்காக அரண்களெல்லாம்  
இடிந்துவிழவும், கல்தேயர்கள்  
படகுகளிலிருந்து அலறவும்  
செய்யத்தக்கவர்களைப் பாபிலோனுக்கு  
அனுப்பினேனென்று, உங்கள் மீட்பரும்  
இஸ்ரவேலின் பரிசுத்தருமாகிய யெகோவா  
சொல்கிறார்.

15 நானே உங்கள் பரிசுத்தராகிய  
யெகோவாவும், இஸ்ரவேலின் சிருஷ்டிகரும்,  
உங்கள் ராஜாவுமானவர்.

16 கடலிலே வழியையும் திரளான  
தண்ணீர்களிலே பாதையையும் உண்டாக்கி,

17 இரதங்களையும் குதிரைகளையும்  
படைகளையும் பராக்கிரமசாலிகளையும்  
புறப்படச்செய்து, அவைகள்  
எழுந்திராதபடிக்கு ஒருமித்து  
விழுந்துகிடக்கவும், ஒரு திரி  
அணைகிறதுபோல் அவைகள்  
அணைந்துபோகவும்செய்கிற யெகோவா  
சொல்கிறதாவது:

18 முந்தினவைகளை நினைக்கவேண்டாம்;  
முந்தினமானவைகளைச் சிந்திக்கவேண்டாம்.

19 இதோ, நான் புதிய காரியத்தைச்  
செய்கிறேன்; இப்பொழுதே அது

தோன்றும்; நீங்கள் அதை அறியீர்களா?  
நான் வனாந்திரத்திலே வழியையும்,  
அவாந்தரவெளியிலே ஆறுகளையும்  
உண்டாக்குவேன்.

20 நான் தெரிந்துகொண்ட என்  
மக்களின் தாகத்திற்கு வனாந்திரத்திலே  
தண்ணீர்களையும் அவாந்தரவெளியிலே  
ஆறுகளையும் உண்டாக்குவதினால்,  
காட்டுமிருகங்களும், வலுசர்ப்பங்களும்,  
ஆந்தைக் குஞ்சுகளும் என்னைக்  
கனப்படுத்தும்.

21 இந்த மக்களை எனக்கென்று  
ஏற்படுத்தினேன்; இவர்கள் என் துதியைச்  
சொல்லிவருவார்கள்.

22 ஆனாலும் யாக்கோபே, நீ என்னை  
நோக்கிக் கூப்பிடவில்லை; இஸ்ரவேலே, நீ  
என்னைக்குறித்து மனம்சலித்துப்போனாய்.

23 உன் ஆடுகளைத் தகனபலிகளாக  
நீ எனக்குச் செலுத்தவில்லை;  
உன் பலிகளாலே நீ என்னைக்  
கனப்படுத்தவுமில்லை; காணிக்கைகளைச்  
செலுத்தும்படி நான் உன்னைச்  
சங்கடப்படுத்தாமலும், தூபங்காட்டும்படி  
உன்னை வருத்தப்படுத்தாமலும் இருந்தேன்.

24 நீ எனக்குப் பணங்களால்  
சுகந்தப்பட்டையைக் கொள்ளாமலும்,  
உன் பலிகளின் கொழுப்பினால்  
என்னைத் திருப்தியாக்காமலும், உன்  
பாவங்களினால் என்னைச் சங்கடப்படுத்தி,

உன் அக்கிரமங்களினால் என்னை வருத்தப்படுத்தினாய்.

25 நான், நானே உன் மீறுதல்களை என் நிமித்தமாகவே குலைத்துப்போடுகிறேன்; உன் பாவங்களை நினைக்காமலும் இருப்பேன்.

26 நாம் ஒருவரோடொருவர் வழக்காடும்படி எனக்கு நினைப்பூட்டு; நீ நீதிமானாக விளங்கும்படி உன் காரியத்தைச் சொல்.

27 உன் ஆதிதகப்பன்\* பாவம்செய்தான்; உனக்கு முன்னின்று பேசுகிறவர்களும் எனக்கு விரோதமாகத் துரோகம்செய்தார்கள்.

28 ஆகையால், நான் பரிசுத்த ஸ்தலத்தின் தலைவர்களைப் பரிசுத்தக்குலைச்சலாக்கி, யாக்கோபைச் சாபத்திற்கும், இஸ்ரவேலை நிந்தனைக்கும் ஒப்புக்கொடுப்பேன்.

## அத்தியாயம் 44

தெரிந்துகொள்ளப்பட்ட இஸ்ரவேல்

1 இப்போதும், என் தாசனாகிய யாக்கோபே, நான் தெரிந்துகொண்ட இஸ்ரவேலே, கேள்.

2 உன்னை உண்டாக்கினவரும், தாயின் கர்ப்பத்தில் உன்னை உருவாக்கினவரும், உனக்குத் துணை செய்கிறவருமாகிய யெகோவா சொல்கிறதாவது: என் தாசனாகிய யாக்கோபே, நான்

\* **அத்தியாயம் 43:27** பார்க்க உபாகமம் 6:5, ஓசியாயாக்கோபு,

தெரிந்துகொண்ட யெஷூரனே\*,  
பயப்படாதே.

<sup>3</sup> தாகமுள்ளவன்மேல் தண்ணீரையும்,  
வறண்ட நிலத்தின்மேல் ஆறுகளையும்  
ஊற்றுவேன்; உன் சந்ததியின்மேல் என்  
ஆவியையும், உன் சந்தானத்தின்மேல் என்  
ஆசீர்வாதத்தையும் ஊற்றுவேன்.

<sup>4</sup> அதினால் அவர்கள் புல்லின்  
நடுவே நீர்க்கால்களின் ஓரத்திலுள்ள  
அலரிச்செடிகளைப்போல வளருவார்கள்.

<sup>5</sup> ஒருவன், நான் யெகோவாவுடையவன்  
என்பான்; ஒருவன், யாக்கோபின்  
பெயரை சூட்டிக்கொள்வான்; ஒருவன்,  
தான் யெகோவாவுடையவன் என்று  
கையெழுத்துப்போட்டு, இஸ்ரவேலின்  
பெயரைச் சூட்டிக்கொள்வான்.

யெகோவாவைத் தவிர வேறொருவரும்  
இல்லை

<sup>6</sup> நான் முந்தினவரும், நான்  
பிந்தினவருந்தானே; என்னைத்தவிர தேவன்  
இல்லையென்று, இஸ்ரவேலின் ராஜாவாகிய  
கர்த்தரும், சேனைகளின் கர்த்தராகிய  
அவனுடைய மீட்பரும் சொல்கிறார்.

<sup>7</sup> ஆரம்பகாலத்து மக்களை  
நான் ஸ்தாபித்தது முதற்கொண்டு,  
என்னைப்போல எதையாகிலும் வரவழைத்து,  
இன்னின்னதென்று முன்னறிவித்து, எனக்கு

\* **அத்தியாயம் 44:2** எருசலேமே

முன்னே வரிசையாக நிறுத்தத்தக்கவன் யார்? நிகழ்காரியங்களையும் வருங்காரியங்களையும் தங்களுக்கு அவர்கள் அறிவிக்கட்டும்.

<sup>8</sup> நீங்கள் கலங்காமலும் பயப்படாமலும் இருங்கள்; அக்காலமுதற்கொண்டு நான் அதை உனக்கு விளங்கச்செய்ததும் முன்னறிவித்ததும் இல்லையோ? இதற்கு நீங்களே என் சாட்சிகள்; என்னைத்தவிர தேவனுண்டோ? வேறொரு கன்மலையும்<sup>†</sup> இல்லையே; ஒருவனையும் அறியேன்.

<sup>9</sup> விக்கிரகங்களை உருவாக்குகிற அனைவரும் வீணர்கள்; அவர்களால் விரும்பப்பட்டவைகள் ஒன்றுக்கும் உதவாது; அவைகள் ஒன்றும் காணாமலும் ஒன்றும் அறியாமலும் இருக்கிறதென்று தங்களுக்கு வெட்கமுண்டாக அவைகளுக்குத் தாங்களே சாட்சிகளாயிருக்கிறார்கள்.

<sup>10</sup> ஒன்றுக்கும் உதவாத தெய்வத்தை உருவாக்கி, சிலையை வார்ப்பிக்கிறவன் எப்படிப்பட்டவன்?

<sup>11</sup> இதோ, அவனுடைய கூட்டாளிகளெல்லோரும் வெட்கமடைவார்கள்; தொழிலாளிகள் நரஜீவன்கள்தானே; அவர்கள் எல்லோரும் கூடிவந்து நிற்கட்டும்; அவர்கள் ஏகமாகத் திகைத்து வெட்கப்படுவார்கள்.

<sup>12</sup> கொல்லன் இரும்பைக் குறட்டால் இடுக்கி,

<sup>†</sup> **அத்தியாயம் 44:8** வல்லமையுள்ள தேவன், பார்க்க சங்கீதம் 18:2, மத்தேயு 16:8.

உலையிலே காயவைத்து, சுத்திகளால் அதை உருவாக்கி, தன் புயபலத்தினால் அதைப் பண்படுத்துகிறான்; பட்டினியாயிருந்து பெலனற்றுப்போகிறான்; தண்ணீர் குடிக்காமல் களைத்துப்போகிறான்.

<sup>13</sup> தச்சன் நூல்பிடித்து, மட்டப்பலகையால் மரத்திற்குக் குறிபோட்டு, உளிகளினால் உருப்படுத்தி, கவராயத்தினால் அதை வகுத்து, மனித சாயலாக மனிதரூபத்தின்படி உருவமாக்குகிறான்; அதைக் கோவிலிலே நாட்டிவைக்கிறான்.

<sup>14</sup> அவன் தனக்குக் கேதுருக்களை வெட்டுகிறான்; ஒரு மருத மரத்தையாவது ஒரு கர்வாலிமரத்தையாவது, தெரிந்துகொண்டு, காட்டுமரங்களிலே பெலத்த மரத்தைத் தன் காரியத்துக்காக வளர்க்கிறான்; அல்லது அசோக மரத்தை நடுகிறான், மழை அதை வளரச்செய்யும்.

<sup>15</sup> மனிதனுக்கு அவைகள் அடுப்புக்காகும்போது, அவன் அவைகளில் எடுத்துக் குளிர்காய்கிறான்; நெருப்பை மூட்டி அப்பமும் சுடுகிறான்; அதினால் ஒரு தெய்வத்தையும் உண்டாக்கி, அதைப் பணிந்துகொள்ளுகிறான்; ஒரு சிலையையும் அதினால் செய்து, அதை வணங்குகிறான்.

<sup>16</sup> அதில் ஒரு துண்டை அடுப்பில் எரிக்கிறான்; ஒரு துண்டினால் இறைச்சியைச் சமைத்து சாப்பிட்டு, பொரியலைப் பொரித்து திருப்தியாகி, குளிர்ங்காய்ந்து: ஆஆ,

அனலானேன்; நெருப்பைக் கண்டேன் என்று சொல்லி;

17 அதில் மீதியான துண்டைத் தனக்கு விக்கிரகதெய்வமாகச் செய்து, அதற்குமுன் விழுந்து, அதை வணங்கி: நீ என் தெய்வம், என்னை காப்பாற்றவேண்டும் என்று அதை நோக்கி மன்றாடுகிறான்.

18 அறியாமலும் உணராமலும் இருக்கிறார்கள்; காணாதபடிக்கு அவர்கள் கண்களும், உணராதபடிக்கு அவர்கள் இருதயமும் அடைக்கப்பட்டிருக்கிறது.

19 அதில் பாதியை அடுப்பில் எரித்தேன்; அதின் தழலின்மேல் அப்பத்தையும் சுட்டு, இறைச்சியையும் பொரித்து சாப்பிட்டேன்; அதில் மீதியான துண்டை நான் அருவருப்பான விக்கிரகமாக்கலாமா? ஒரு மரக்கட்டையை வணங்கலாமா என்று சொல்ல, தன் மனதில் அவனுக்குத் தோன்றவில்லை; அம்மாத்திரம் அறிவும் சொரணையும் இல்லை.

20 அவன் சாம்பலை மேய்கிறான்; ஏமாற்றப்பட்ட மனம் அவனை மோசப்படுத்தினது; அவன் தன் ஆத்துமாவைத் தப்புவிக்காமலும்: என் வலது கையிலே தவறு அல்லவோ இருக்கிறதென்று சொல்லாமலும் இருக்கிறான்.

21 யாக்கோபே, இஸ்ரவேலே, இவைகளை நினை; நீ என் ஊழியக்காரன்; நான் உன்னை உருவாக்கினேன்; நீ என்

ஊழியக்காரன்; இஸ்ரவேலே, நீ என்னால் மறக்கப்படுவதில்லை.

<sup>22</sup> உன் மீறுதல்களை மேகத்தைப்போலவும், உன் பாவங்களைக் கார்மேகத்தைப்போலவும் அகற்றிவிட்டேன்; என்னிடத்தில் திரும்பு; உன்னை நான் மீட்டுக்கொண்டேன்.

<sup>23</sup> வானங்களே, களித்துப் பாடுங்கள்; யெகோவா இதைச் செய்தார்; பூமியின் தாழ்விடங்களே, ஆர்ப்பரியுங்கள்; மலைகளே, காடுகளே, காட்டிலுள்ள சகல மரங்களே, கெம்பீரமாக முழங்குங்கள்; யெகோவா யாக்கோபைமீட்டு, இஸ்ரவேலிலே மகிமைப்படுகிறார்.

### எருசலேம் குடியேற்றப்படும்

<sup>24</sup> உன் மீட்பரும், தாயின் கர்ப்பத்தில் உன்னை உருவாக்கினவருமான யெகோவா சொல்கிறதாவது: நானே எல்லாவற்றையும் செய்கிற யெகோவா; நான் ஒருவராய் வானங்களை விரித்து, நானே பூமியைப் பரப்பினவர்.

<sup>25</sup> நான் கட்டுக்கதைக்காரரின் வார்த்தைகளைப் பொய்யாக்கி, குறிசொல்கிறவர்களை நிர்மூடராக்கி, ஞானிகளை வெட்கப்படுத்தி, அவர்கள் அறிவைப் பைத்தியமாகச் செய்கிறவர்.

<sup>26</sup> நான் என் ஊழியக்காரரின் வார்த்தையை நிலைப்படுத்தி, என் பிரதிநிதிகளின் ஆலோசனையை நிறைவேற்றி:

குடியேறுவாய் என்று எருசலேமுக்கும்,  
கட்டப்படுவீர்கள் என்று யூதாவின்  
பட்டணங்களுக்கும் சொல்லி, அவைகளின்  
பாழான இடங்களை எடுப்பிப்பவர்.

<sup>27</sup> நான் ஆழத்தை நோக்கி:  
வற்றிப்போ என்றும், உன் நதிகளை  
வெட்டாந்தரையாக்குவேன் என்றும்  
சொல்கிறவர்.

<sup>28</sup> கோரேசைக் குறித்து: அவன் என்  
மேய்ப்பன்; அவன் எருசலேமை நோக்கி: நீ  
கட்டப்படு என்றும்; தேவாலயத்தை நோக்கி:  
நீ அஸ்திபாரப்படு என்று சொல்லி, எனக்குப்  
பிரியமானதையெல்லாம் நிறைவேற்றுவான்  
என்று சொல்கிறவர் நான்.

## அத்தியாயம் 45

<sup>1</sup> யெகோவாவாகிய நான்  
அபிஷேகம்செய்த கோரேசுக்கு முன்பாக  
தேசங்களைக் கீழ்ப்படுத்தி, ராஜாக்களின்  
இடைக்கட்டுகளை அவிழ்க்கும்படிக்கும்,  
அவனுக்கு முன்பாக வாசல்கள்  
பூட்டப்படாதிருக்க, கதவுகளைத் திறந்து  
வைக்கும்படிக்கும், அவனைப் பார்த்து,  
அவன் வலதுகையைப் பிடித்துக்கொண்டு,  
அவனுக்குச் சொல்கிறதாவது:

<sup>2</sup> நான் உனக்கு முன்னே  
போய், கோணலானவைகளைச்  
செவ்வையாக்குவேன்.

3 உன்னைப் பெயர்சொல்லி அழைக்கிற இஸ்ரவேலின் தேவனாகிய யெகோவா நானே என்று நீ அறியும்படிக்கு,

4 வெண்கலக் கதவுகளை உடைத்து, இரும்புத் தாழ்ப்பாள்களை முறித்து, இரகசிய இடங்களில் இருக்கிற பொக்கிஷங்களையும், மறைவிடத்தில் இருக்கிற புதையல்களையும் உனக்குக் கொடுப்பேன்; நான் என் தாசனாகிய யாக்கோபினிமித்தமும், நான் தெரிந்துகொண்ட இஸ்ரவேலினிமித்தமும், நான் உன்னைப் பெயர்சொல்லி அழைத்து, நீ என்னை அறியாதிருந்தும், உனக்கு பெயர் சூட்டினேன்.

5 நானே யெகோவா, வேறொருவர் இல்லை; என்னைத்தவிர தேவன் இல்லை.

6 என்னைத்தவிர ஒருவரும் இல்லையென்று சூரியன் உதிக்கிற திசையிலும், அது மறைகிறகிற திசையிலும் அறியப்படும்படிக்கு நீ என்னை அறியாதிருந்தும், நான் உனக்கு இடைக்கட்டு கட்டினேன்; நானே யெகோவா, வேறொருவர் இல்லை.

7 ஒளியைப் படைத்து, இருளையும் உண்டாக்கினேன், சமாதானத்தைப் படைத்து தீங்கையும் உண்டாக்குகிறவர் நானே; யெகோவாவாகிய நானே இவைகளையெல்லாம் செய்கிறவர்.

8 வானங்களே, மேலிருந்து பொழியுங்கள்; ஆகாயமண்டலங்கள் நீதியைப் பொழிவதாக;

பூமி திறந்து, இரட்சிப்பின் கனியைத்தந்து, நீதியுங்கூட விளைவதாக; கர்த்தராகிய நான் இவைகளை உண்டாக்குகிறேன்.

<sup>9</sup> மண்ணால் செய்யப்பட்டவைகளைப்போன்ற ஓடாயிருந்தும், தன்னை உருவாக்கினவரோடே வழக்காடுகிறவனுக்கு ஐயோ, களிமண் தன்னை உருவாக்கினவனை நோக்கி: என்ன செய்கிறாயென்று சொல்லமுடியுமோ? உன்னால் உருவாக்கப்பட்டவை: அவருக்குக் கைகள் இல்லையென்று சொல்லலாமோ?

<sup>10</sup> தகப்பனை நோக்கி: ஏன் பிறக்கச்செய்தாய் என்றும், தாயை நோக்கி: ஏன் பெற்றெடுத்தாய் என்றும் சொல்கிறவனுக்கு ஐயோ,

<sup>11</sup> இஸ்ரவேலின் பரிசுத்தரும் அவனை உருவாக்கினவருமாகிய யெகோவா சொல்கிறதாவது: வருங்காரியங்களை என்னிடத்தில் கேளுங்கள்; என் பிள்ளைகளைக்குறித்தும், என் கரங்களின் கிரியைகளைக்குறித்தும் எனக்குக் கட்டளையிடுங்கள்.

<sup>12</sup> நான் பூமியை உண்டாக்கி, நானே அதின்மேல் இருக்கிற மனிதனைப் படைத்தேன்; என் கரங்கள் வானங்களை விரித்தன; அவைகளின் சர்வசேனையையும் நான் கட்டளையிட்டேன்.

<sup>13</sup> நான் நீதியின்படி அவனை எழுப்பினேன்; அவன் வழிகளையெல்லாம் செவ்வைப்படுத்துவேன்; அவன் என்

நகரத்தைக் கட்டி, சிறைப்பட்டுப்போன  
என்னுடையவர்களை விலையில்லாமலும்  
லஞ்சமில்லாமலும் விடுதலையாக்குவான்  
என்று சேனைகளின் யெகோவா சொல்கிறார்.

14 எகிப்தின் வருமானமும்,  
எத்தியோப்பியாவின் வர்த்தகலாபமும்,  
உயரமான ஆட்களாகிய சபேயரின் வியாபார  
லாபமும், உன்னிடத்திற்குத் தாண்டிவந்து,  
உன்னுடையதாகும்; அவர்கள் உன் பின்னே  
சென்று, விலங்கிடப்பட்டு நடந்துவந்து:  
உன்னுடனே மாத்திரம் தேவன் இருக்கிறார்  
என்றும், அவரையல்லாமல் வேறே தேவன்  
இல்லையென்றும் சொல்லி, உன்னைப்  
பணிந்துகொண்டு, உன்னை நோக்கி  
விண்ணப்பம் செய்வார்கள் என்று யெகோவா  
சொல்கிறார்.

15 இஸ்ரவேலின் தேவனும்  
இரட்சகருமாகிய நீர் உண்மையாகவே  
உம்மை மறைத்துக்கொண்டிருக்கிற  
தேவனாயிருக்கிறீர்.

16 சிலைகளை உண்டாக்குகிற அனைவரும்  
வெட்கப்பட்டு அவமானமடைந்து, ஏகமாகக்  
கலங்கிப்போவார்கள்.

17 இஸ்ரவேலோ, யெகோவாவாலே  
நிலையான காப்பாற்றுதலினால்  
காப்பாற்றப்படுவான்; நீங்கள்  
என்றென்றைக்குமுள்ள சதாகாலங்களிலும்  
வெட்கப்படாமலும் கலங்காமலும்  
இருப்பீர்கள்.

18 வானங்களைப் படைத்து பூமியையும் வெறுமையாக இருக்கும்படிப் படைக்காமல் அதைக் குடியிருப்புக்காகச் செய்து படைத்து, அதை நிலைநிறுத்தின தேவனாகிய யெகோவா சொல்கிறதாவது: நானே யெகோவா, வேறொருவர் இல்லை.

19 நான் அந்தரங்கத்திலும், பூமியின் அந்தகாரமான இடத்திலும் பேசினதில்லை; வீணாக என்னைத் தேடுங்களென்று நான் யாக்கோபின் சந்ததிக்குச் சொன்னதுமில்லை; நான் நீதியைப் பேசியதார்த்தமானவைகளை அறிவிக்கிற யெகோவா.

20 தேசங்களினின்று தப்பினவர்களே, கூட்டங்கூடி வாருங்கள்; ஏகமாகச் சேருங்கள்; தங்கள் மரத்தாலான சிலையைச் சுமந்து, காப்பாற்றமாட்டாத தெய்வத்தைத் தொழுதுகொள்ளுகிறவர்கள் அறிவில்லாதவர்கள்.

21 நீங்கள் தெரிவிக்கும்படி சேர்ந்து, ஏகமாக யோசனைசெய்யுங்கள்; இதை ஆரம்பகாலமுதற்கொண்டு விளங்கச்செய்து, அந்நாள் துவங்கி இதை அறிவித்தவர் யார்? கர்த்தராகிய நான் அல்லவோ? நீதிபரரும் இரட்சகருமாகிய என்னையல்லாமல் வேறே தேவன் இல்லை; என்னைத்தவிர வேறொருவரும் இல்லை.

22 பூமியின் எல்லையெங்குமுள்ளவர்களே, என்னை நோக்கிப்பாருங்கள்; அப்பொழுது

காப்பாற்றப்படுவீர்கள்; நானே தேவன்,  
வேறொருவரும் இல்லை.

<sup>23</sup> முழங்கால் யாவும் எனக்கு முன்பாக  
முடங்கும், நாவு யாவும் என்னை  
முன்னிட்டு ஆணையிடும் என்று  
நான் என்னைக்கொண்டே வாக்குக்  
கொடுத்திருக்கிறேன்; இந்த நீதியான  
வார்த்தை என் வாயிலிருந்து புறப்பட்டது; இது  
மாறுவது இல்லையென்கிறார்.

<sup>24</sup> யெகோவாவிடத்தில் மாத்திரம்  
நீதியும் வல்லமையுமுண்டென்று  
அவனவன் சொல்லி அவரிடத்தில் வந்து  
சேருவான்; அவருக்கு விரோதமாக  
எரிச்சல் கொண்டிருக்கிற அனைவரும்  
வெட்கப்படுவார்கள்.

<sup>25</sup> இஸ்ரவேலின் சந்ததியாகிய அனைவரும்  
யெகோவாவுக்குள் நீதிமாண்களாக்கப்பட்டு  
மேன்மைபாராட்டுவார்கள்.

## அத்தியாயம் 46

பாபிலோனின் தெய்வங்கள்

1 பேல்\* பணியும், நேபோ குனியும்,  
அவைகளின் சிலைகள் காட்டு  
மிருகங்களுக்கும் நாட்டு மிருகங்களுக்கும்  
சுமையாகும்; நீங்கள் சுமந்த சுமைகள்,

\* **அத்தியாயம் 46:1** பேல் என்கிற முக்கிய தெய்வம்,  
இதற்கு மர்டுகு என்ற பெயரும் உண்டு. நேபோ தெய்வம்  
மர்டுகுகின் மகனாக கருதப்பட்டது.

இளைத்துப்போன மிருகங்களுக்குப்  
பாரமாயிருக்கும்.

<sup>2</sup> அவைகள் ஏகமாகக் குனிந்து பணியும்;  
சுமைகளை அவைகள் தப்புவிக்கமாட்டாது;  
அவைகள் தாமே சிறைப்பட்டுப்போகும்.

<sup>3</sup> யாக்கோபின் சந்ததியாரே  
இஸ்ரவேல் சந்ததியில் மீதியாகிய சகல  
மக்களே, எனக்குச் செவிகொடுங்கள்;  
தாயின் வயிற்றில் தோன்றினதுமுதல்  
உங்களை ஏந்தி, தாயின் கர்ப்பத்தில்  
உற்பத்தியானதுமுதல் உங்களைத்  
தாங்கினேன்.

<sup>4</sup> உங்கள் முதிர்வயதுவரைக்கும் நான்  
அப்படிச் செய்வேன்; நரைவயதுவரை  
நான் உங்களைத் தாங்குவேன்; நான்  
அப்படிச் செய்துவந்தேன்; இனிமேலும் நான்  
ஏந்துவேன், நான் சுமப்பேன், தப்புவிப்பேன்.

<sup>5</sup> யாருக்கு என்னைச் சாயலும் சமமுமாக்கி,  
யாருக்கு நான் ஒப்பாகும்படி என்னை  
ஒப்பிடுவீர்கள்?

<sup>6</sup> பையிலிருக்கிற பொன்னைக்கொட்டி,  
வெள்ளியைத் தராசில் நிறுத்து,  
கொல்லனுடனே கூலி பொருத்திக்கொள்கிறார்கள்;  
அவன் ஒரு தெய்வத்தை உண்டாக்குகிறான்;  
அதை வணங்கிப் பணிந்துகொள்ளுகிறார்கள்.

<sup>7</sup> அதைத் தோளின்மேல் எடுத்து,  
அதைச் சுமந்து, அதை அதின் இடத்திலே  
வைக்கிறார்கள்; அங்கே அது நிற்கும்; தன்  
இடத்தைவிட்டு அசையாது; ஒருவன் அதை

நோக்கிக் கூப்பிட்டால், அது மறுஉத்திரவு  
கொடுக்கிறதும்மில்லை, அவன் இக்கட்டை  
நீக்கி அவனை காப்பாற்றியதும்மில்லை.

8 இதை நினைத்து ஆண்களாயிருங்கள்;  
பாதகர்களே, இதை மனதில் வையுங்கள்.

9 முன்பு ஆரம்பகாலத்தில் நடந்தவைகளை  
நினையுங்கள்; நானே தேவன்,  
வேறொருவரும் இல்லை; நானே தேவன்,  
எனக்குச் சமானமில்லை.

10 முடிவிலுள்ளவைகளை ஆதி  
முதற்கொண்டும், இன்னும் செய்யப்படாதவைகளைப்  
ஆரம்பகாலமுதற்கொண்டும்  
அறிவிக்கிறேன்; என் ஆலோசனை  
நிலைநிற்கும், எனக்குச் சித்தமானவைகளையெல்லாம்  
செய்வேன் என்று சொல்லி,

11 வேகமாக பறக்கிற ஒரு  
பறவையைக் கிழக்கிலிருந்தும், என்  
ஆலோசனையை நிறைவேற்றும்  
மனிதனை தூரதேசத்திலிருந்தும்  
வரவழைக்கிறவராயிருக்கிறேன்; அதைச்  
சொன்னேன், அதை நிறைவேற்றுவேன்;  
அதைத் திட்டம்செய்தேன், அதைச்  
செய்துமுடிப்பேன்.

12 கடின இருதயமுள்ளவர்களே,  
நீதிக்குத் தூரமானவர்களே, எனக்குச்  
செவிகொடுங்கள்.

13 என் நீதியைச் சமீபிக்கச்செய்கிறேன்,  
அது தூரமாயிருப்பதில்லை; என் இரட்சிப்புத்  
தாமதிப்பதும்மில்லை; நான் சீயோனில்

இரட்சிப்பையும், இஸ்ரவேலுக்கு என்  
மகிமையையும் கொடுப்பேன்.

## அத்தியாயம் 47

பாபிலோனின் வீழ்ச்சி

<sup>1</sup> பாபிலோனின் கன்னிப்பெண்ணாகிய மகளே, நீ இறங்கி மண்ணிலே உட்காரு; கல்தேயரின் மகளே, தரையிலே உட்காரு; உனக்குச் சிங்காசனமில்லை; நீ கர்வமுள்ளவள் என்றும் சுகசெல்வி என்றும் இனி அழைக்கப்படுவதில்லை.

<sup>2</sup> இயந்திரத்தை எடுத்து மாவரை; உன் முக்காட்டை நீக்கிவிடு; வெறுங்காலும் நிர்வாணத்தொடையுமாக ஆறுகளைக் கடந்துபோ.

<sup>3</sup> உன் நிர்வாணம் வெளிப்படும்; உன் அவமானம் காணப்படும்; நான் ஒருவனையும் பாராமல் நீதியைச் சரிக்கட்டுவேன்.

<sup>4</sup> எங்கள் மீட்பருடைய நாமம் இஸ்ரவேலின் பரிசுத்தராகிய சேனைகளுடைய யெகோவா என்பது.

<sup>5</sup> கல்தேயரின் மகளே, நீ அந்தகாரத்திற்குள் பிரவேசித்து மவுனமாக உட்காரு; இனி நீ ராஜ்யங்களின் நாயகியென்று அழைக்கப்படுவதில்லை.

<sup>6</sup> நான் என் மக்களின்மேல் கடுங்கோபமடைந்து, என் சொந்தமானதைப் பரிசுத்தக் குலைச்சலாக்கி, அவர்களை

உன் கையில் ஒப்புக்கொடுத்தேன்; நீ அவர்கள்மேல் இரக்கம்வைக்காமல், முதிர்வயதுள்ளவர்களின்மேல் உன் நுகத்தை மகா பாரமாக்கி,

<sup>7</sup> என்றென்றைக்கும் நாயகியாயிருப்பேனென்று சொல்லி, இந்தக் காரியங்களை இதுவரைக்கும் உன் மனதிலே வைக்காமலும், அதின் முடிவை நினைக்காமலும்போனாய்.

<sup>8</sup> இப்பொழுதும் சுகசெல்வியே, கவலையில்லாமல் வாழ்கிறவளே: நான்தான், என்னைத்தவிர ஒருவருமில்லை; நான் விதவையாவதில்லை, நான் சந்ததி சேதத்தை அறிவதில்லையென்று உன் இருதயத்திலே சொல்கிறவளே, நான் சொல்கிறதைக் கேள்.

<sup>9</sup> சந்ததி சேதமும் விதவையிருப்பும் ஆகிய இவ்விரண்டும் உனக்குச் சடிதியாக ஒரே நாளில் வரும்; உன் திரளான சூனியங்களினிமித்தமும், உன் வெகுவான மந்திரவித்தைகளினிமித்தமும் அவைகள் பூரணமாக உன்மேல் வரும்.

<sup>10</sup> உன் துன்மார்க்கத்திலே நீ திடநம்பிக்கையாயிருந்து: என்னைப் பார்க்கிறவர் ஒருவரும் இல்லையென்றாய். உன் ஞானமும் உன் அறிவுமே உன்னைக் கெடுத்தது; நான்தான், என்னைத் தவிர ஒருவருமில்லையென்று உன் இருதயத்தில் எண்ணினாய்.

<sup>11</sup> ஆகையால் தீங்கு உன்மேல் வரும், அது

எங்கேயிருந்து உதித்ததென்று உனக்குத் தெரியாது; உனக்குத் துன்பம் வரும், நீ அதை நிவிர்த்தியாக்கமாட்டாய்; நீ அறியாதபடிக்கு உடனடியாக உண்டாகும் அழிவு உன்மேல் வரும்.

12 நீ உன் சிறுவயதுமுதல் பிரயாசப்பட்டுப் பழகிவருகிற உன் மாயவித்தைகளையும், உன் திரளான சூனியங்களையும் நீ பயன்படுத்து; அவைகளால் உனக்குப் பயனோ, பலனோ உண்டாகுமா என்று பார்ப்போம்.

13 உன் திரளான யோசனைகளினால் நீ இளைத்துப்போனாய்; இப்பொழுதும் சோதிடர்களும், நட்சத்திரம் பார்க்கிறவர்களும், அமாவாசி கணிக்கிறவர்களும் எழும்பி, உனக்கு நேரிடுகிறவைகளுக்கு உன்னைத் தப்புவித்துக் காப்பாற்றட்டும்.

14 இதோ, அவர்கள் பதரைப்போல் இருப்பார்கள், நெருப்பு அவர்களைச் சுட்டெரிக்கும்; அவர்கள் தங்கள் உயிரை நெருப்புத்தழலினின்று விடுவிப்பதில்லை; அது குளிர்காயத்தக்க தழலுமல்ல; எதிரே உட்காரத்தக்க அடுப்புமல்ல.

15 உன் சிறுவயதுமுதல் நீ பிரயாசப்பட்டு எவர்களுடன் வியாபாரம்செய்தாயோ, அவர்களும் அப்படியே இருப்பார்கள்; அவரவர் தங்கள் போக்கிலே போய் அலைவார்கள்; உன்னை காப்பாற்றுவார் இல்லை.

## அத்தியாயம் 48

கடின இருதயமுள்ள இஸ்ரவேல்

1 இஸ்ரவேலென்னும் பெயர்பெற்று, யூதாவின் நீரூற்றிலிருந்து சுரந்தவர்களும், யெகோவாவுடைய நாமத்தின்மேல் ஆணையிட்டு உண்மையும் நீதியும் இல்லாமல் இஸ்ரவேலின் தேவனை அறிக்கையிடுகிறவர்களுமான யாக்கோபின் வம்சத்தாரே, கேளுங்கள்.

2 அவர்கள் தங்களைப் பரிசுத்த நகரத்தார் என்று சொல்லி, சேனைகளின் யெகோவா என்னும் நாமமுள்ள இஸ்ரவேலின் தேவன்மேல் பற்றுதலாக இருக்கிறார்கள்.

3 ஆரம்பகாலத்தில் நடந்தவைகளை ஆரம்பம்முதல் அறிவித்தேன், அவைகள் என் வாயிலிருந்து பிறந்தன, அவைகளை வெளிப்படுத்தினேன்; அவைகளை உடனடியாகச் செய்தேன், அவைகள் நடந்தன.

4 நீ கடினமுள்ளவனென்றும், உன் பிடரி நரம்பு இரும்பென்றும், உன் நெற்றி வெண்கலமென்றும் அறிந்திருக்கிறேன்.

5 ஆகையால்: என் சிலை அவைகளைச் செய்ததென்றும், நான் செய்த உருவமும், நான் வார்ப்பித்த சிலையும் அவைகளைக் கட்டளையிட்டதென்றும் நீ சொல்லாதபடிக்கு, நான் அவைகளை முன்னமே உனக்கு அறிவித்து, அவைகள் வராததற்கு முன்னே உனக்கு வெளிப்படுத்தினேன்.

6 அவைகளைக் கேள்விப்பட்டாயே,  
 அவைகளையெல்லாம் பார்,  
 இப்பொழுது நீங்களும் அவைகளை  
 அறிவிக்கலாமல்லவோ? இதுமுதல்  
 புதியவைகளையும், நீ அறியாத  
 மறைபொருளானவைகளையும் உனக்குத்  
 தெரிவிக்கிறேன்.

7 அவைகள் ஆதிமுதற்கொண்டு  
 அல்ல, இப்பொழுதே உண்டாக்கப்பட்டன;  
 இதோ, அவைகளை அறிவேன் என்று நீ  
 சொல்லாதபடிக்கு, இந்நாட்களுக்கு முன்னே  
 நீ அவைகளைக் கேள்விப்படவில்லை.

8 நீ கேள்விப்படவுமில்லை,  
 அறியவுமில்லை; ஆதிமுதல் உன் செவி  
 திறந்திருக்கவுமில்லை; நீ துரோகம்  
 செய்வாய் என்பதையும், தாயின்  
 கர்ப்பத்திலிருந்தே நீ மீறுகிறவனென்று  
 பெயர் பெற்றதையும் அறிந்திருக்கிறேன்.

9 என் நாமத்தினிமித்தம் என் கோபத்தை  
 நிறுத்திவைத்தேன்; உன்னை அழிக்காதபடி  
 நான் என் புகழ்ச்சியினிமித்தம் உன்மேல்  
 பொறுமையாக இருப்பேன்.

10 இதோ, உன்னைப் புடமிட்டேன்; ஆனாலும்  
 வெள்ளியைப்போல் அல்ல, உபத்திரவத்தின்  
 குகையிலே உன்னைத் தெரிந்துகொண்டேன்.

11 என்னிமித்தம், என்னிமித்தமே, அப்படிச்  
 செய்வேன்; என் நாமத்தின் பரிசுத்தம் எப்படிக்  
 குலைக்கப்படலாம்? என் மகிமையை நான்  
 வேறொருவருக்கும் கொடுக்கமாட்டேன்.

### இஸ்ரவேல் விடுவிக்கப்படுதல்

<sup>12</sup> யாக்கோபே, நான் அழைத்திருக்கிற இஸ்ரவேலே, எனக்குச் செவிகொடு; நான் அவரே, நான் முந்தினவரும், நான் பிந்தினவருமாமே.

<sup>13</sup> என் கரமே பூமியை அஸ்திபாரப்படுத்தி, என் வலதுகை வானங்களை அளவிட்டது; நான் அவைகளுக்குக் கட்டளையிட, அவைகள் அனைத்தும் நிற்கும்.

<sup>14</sup> நீங்களெல்லோரும் கூடிவந்து கேளுங்கள்; யெகோவாவுக்குப் பிரியமானவன் அவருக்குச் சித்தமானதைப் பாபிலோனில் செய்வான்; அவன் புயம் கல்தேயரின்மேல் இருக்கும் என்பதை இவர்களில் அறிவித்தவன் யார்?

<sup>15</sup> நான், நானே அதைச் சொன்னேன்; நான் அவனை அழைத்தேன்; நான் அவனை வரச்செய்தேன்; அவன் வழி வாய்க்கும்.

<sup>16</sup> நீங்கள் என் சமீபத்தில் வந்து, நான் சொல்வதைக் கேளுங்கள்; நான் ஆதிமுதற்கொண்டு இரகசியமாகப் பேசவில்லை; அது உண்டான காலத்திலிருந்தே அங்கே நான் இருந்தேன்; இப்பொழுதோ யெகோவாவாகிய ஆண்டவரும், அவருடைய ஆவியும் என்னை அனுப்புகிறார்.

<sup>17</sup> இஸ்ரவேலின் பரிசுத்தராயிருக்கிற உன் மீட்பரான யெகோவா சொல்கிறதாவது: பிரயோஜனமாயிருக்கிறதை உனக்குப்

போதித்து, நீ நடக்கவேண்டிய வழியிலே  
உன்னை நடத்துகிற உன் தேவனாகிய  
யெகோவா நானே.

18 ஆ, என் கற்பனைகளைக்  
கவனித்தாயானால் நலமாயிருக்கும்;  
அப்பொழுது உன் சமாதானம்  
நதியைப்போலும், உன் நீதி கடலின்  
அலைகளைப்போலும் இருக்கும்.

19 அப்பொழுது உன் சந்ததி மணலைப்  
போலவும், உன் கர்ப்பப்பிறப்பு அதின்  
துகள்களைப் போலவும் இருக்கும்;  
அப்பொழுது அதின் பெயர் நம்மை விட்டு  
அற்றுப்போகாமலும் அழிக்கப்படாமலும்  
இருக்கும்.

20 பாபிலோனிலிருந்து புறப்படுங்கள்;  
கல்தேயரைவிட்டு ஓடிவாருங்கள்;  
யெகோவா தம்முடைய தாசனாகிய  
யாக்கோபை மீட்டுக்கொண்டாரென்று  
சொல்லுங்கள்; இதைக் கெம்பீரசத்தமாகக்  
கூறிப் பிரபலப்படுத்துங்கள், பூமியின்  
கடையாந்தரவரை வெளிப்படுத்துங்கள்  
என்கிறார்.

21 அவர் அவர்களை வனாந்திரங்களில்  
நடத்தும்போது, அவர்களுக்குத் தாகம்  
இருந்ததில்லை; கன்மலையிலிருந்து  
தண்ணீரை அவர்களுக்குச் சுரக்கச் செய்தார்,  
கன்மலையைப் பிளந்தார், தண்ணீர்  
ஓடிவந்தது.

22 துன்மார்க்கர்களுக்குச் சமாதானம்

இல்லையென்று யெகோவா சொல்கிறார்.

## அத்தியாயம் 49

ஆண்டவருடைய ஊழியக்காரன்

<sup>1</sup> தீவுகளே, எனக்குச் செவிகொடுங்கள்; தூரத்திலிருக்கிற மக்களே, கவனியுங்கள்; தாயின் கர்ப்பத்திலிருந்ததுமுதல் யெகோவா என்னை அழைத்து, நான் என் தாயின் வயிற்றில் இருக்கும்போது என் நாமத்தைப் பிரஸ்தாபப்படுத்தினார்.

<sup>2</sup> அவர் என் வாயைக் கூர்மையான பட்டயமாக்கி, தமது கரத்தின் நிழலினால் என்னை மறைத்து, என்னைக் கூர்மையான அம்பாக்கி, என்னைத் தமது அம்புகளை வைக்கும் பையிலே மூடிவைத்தார்.

<sup>3</sup> அவர் என்னை நோக்கி: நீ என் ஊழியக்காரன்; இஸ்ரவேலே, நான் உன்னில் மகிமைப்படுவேன் என்றார்.

<sup>4</sup> அதற்கு நான்: வீணாக உழைக்கிறேன், வீணாகவும் பயனற்றதாகவும் என் பெலனைச் செலவழிக்கிறேன்; ஆகிலும் என் நியாயம் கர்த்தரிடத்திலும், என் பலன் என் தேவனிடத்திலும் இருக்கிறது என்று சொன்னேன்.

<sup>5</sup> யாக்கோபைத் தம்மிடத்தில் திருப்பும்படி நான் தாயின் கர்ப்பத்திலிருந்ததுமுதல் யெகோவா தமக்கு ஊழியக்காரனாக என்னை உருவாக்கினார்; இஸ்ரவேலோ சேராதேபோகிறது; ஆகிலும்

யெகோவாவுடைய பார்வையில்  
கனமடைவேன், என் தேவன் என்  
பெலனாயிருப்பார்.

6 யாக்கோபின் வம்சங்களை எழுப்பவும்,  
இஸ்ரவேலில் காக்கப்பட்டவர்களைத்  
திருப்பவும், நீர் எனக்குத் தாசனாயிருப்பது  
அற்பகாரியமாயிருக்கிறது; நீர்  
பூமியின் முடிவுரைக்கும் என்னுடைய  
இரட்சிப்பாயிருக்கும்படி, உம்மை  
தேசங்களுக்கு ஒளியாகவும் வைப்பேன்  
என்கிறார்.

7 இஸ்ரவேலின் மீட்பரும் அதின்  
பரிசுத்தருமாகிய யெகோவா, மனிதர்களால்  
அசட்டைசெய்யப்பட்டவரும், தேசங்களால்  
அருவருக்கப்பட்டவரும், அதிகாரிகளுக்கு  
ஊழியக்காரனுமாயிருக்கிறவரை  
நோக்கி, உண்மையுள்ள யெகோவா  
நிமித்தமும், உம்மைத் தெரிந்துகொண்ட  
இஸ்ரவேலின் பரிசுத்தர்நிமித்தமும்,  
ராஜாக்கள் கண்டு எழுந்திருந்து, பிரபுக்கள்  
பணிந்துகொள்வார்கள் என்று சொல்கிறார்.

### இஸ்ரவேலின் மறுசீரமைப்பு

8 பின்னும் யெகோவா: அனுக்கிரகக்  
காலத்திலே நான் உமக்குச் செவிகொடுத்து,  
இரட்சணிய நாளிலே உமக்கு உதவி  
செய்தேன்; நீர் பூமியைச் சீர்ப்படுத்தி,  
பாழாய்க்கிடக்கிற இடங்களைச்  
சொந்தமாக்கிக்கொள்ளவும்;

9 கட்டுண்டவர்களை நோக்கி:  
புறப்பட்டுப்போங்கள் என்றும்; இருளில்  
இருக்கிறவர்களை நோக்கி: வெளியே  
வாருங்கள் என்றும் சொல்லவும், நான்  
உம்மைக் காப்பாற்றி, உம்மை மக்களுக்கு  
உடன்படிக்கையாக ஏற்படுத்துவேன்;  
அவர்கள் வழியோரங்களிலே மேய்வார்கள்;  
சகல மேடுகளிலும் அவர்களுக்கு மேய்ச்சல்  
உண்டாயிருக்கும்.

10 அவர்கள் பசியாயிருப்பதுமில்லை,  
தாகமாயிருப்பதுமில்லை; உஷ்ணமாகிலும்,  
வெயிலாகிலும் அவர்கள்மேல்  
படுவதுமில்லை; அவர்களுக்கு  
இரங்குகிறவர் அவர்களை நடத்தி,  
அவர்களை நீரூற்றுகளிடத்திற்குக்  
கொண்டுபோய்விடுவார்.

11 என் மலைகளையெல்லாம்  
வழிகளாக்குவேன்; என் பாதைகள்  
உயர்த்தப்படும்.

12 இதோ, இவர்கள் தூரத்திலிருந்து  
வருவார்கள்; இதோ, அவர்கள் வடக்கிலும்  
மேற்கிலுமிருந்து வருவார்கள்; இவர்கள்  
அஸ்வான்\* தேசத்திலுமிருந்து வருவார்கள்  
என்கிறார்.

13 வானங்களே, கெம்பீரித்துப்  
பாடுங்கள்; பூமியே, களிசூரு; மலைகளே,  
கெம்பீரமாக முழங்குங்கள்; யெகோவா  
தம்முடைய மக்களுக்கு ஆறுதல் செய்தார்;

\* அத்தியாயம் 49:12 சீனிம்

சிறுமைப்பட்டிருக்கிற தம்முடையவர்கள்மேல் இரக்கமாயிருப்பார்.

14 சீயோனோ: யெகோவா என்னைக் கைவிட்டார், ஆண்டவர் என்னை மறந்தார் என்று சொல்கிறாள்.

15 ஒரு பெண் தன் கர்ப்பத்தின் குழந்தைக்கு இரங்காமல், தன் மகனை மறப்பாளோ? அவர்கள் மறந்தாலும், நான் உன்னை மறப்பதில்லை.

16 இதோ, என் உள்ளங்கைகளில் உன்னை வரைந்திருக்கிறேன்; உன் மதில்கள் எப்போதும் என்முன் இருக்கிறது.

17 உன் மகன்கள் துரிதமாக வருவார்கள்; உன்னை நிர்மூலமாக்கினவர்களும் உன்னைப் பாழாக்கினவர்களும் உன்னை விட்டுப் புறப்பட்டுப்போவார்கள்.

18 உன் கண்களை ஏறெடுத்துச் சுற்றிலும் பார்; அவர்களெல்லோரும் ஏகமாகக்கூடி உன்னிடத்தில் வருகிறார்கள்; நீ அவர்களெல்லோரையும் ஆபரணமாக அணிந்து, மணமகள் அணிந்துகொள்வதுபோல, நீ அவர்களை அணிந்துகொள்வாய் என்று, என் ஜீவனைக்கொண்டு சொல்கிறேன் என்று யெகோவா உரைக்கிறார்.

19 அப்பொழுது உன் வனாந்திரங்களும், உன் பாழான இடங்களும், நிர்மூலமான உன் தேசமும், இனிக் குடிமக்களின் திரளினாலே உனக்கு நெருக்கமாயிருக்கும்; உன்னை

விழுங்கினவர்கள் தூரமாவார்கள்.

20 பிள்ளைகளற்றிருந்த உனக்கு உண்டாயிருக்கப்போகிற பிள்ளைகள்: இடம் எங்களுக்கு நெருக்கமாயிருக்கிறது; நாங்கள் குடியிருக்கும்படிக்கு விலகியிரு என்று, உன் காதுகள் கேட்கச் சொல்வார்கள்.

21 அப்பொழுது நீ: இவர்களை எனக்குப் பிறப்பித்தவர் யார்? நான் பிள்ளைகளற்றும், தனித்தும், சிறைப்பட்டும், நிலையற்றும் இருந்தேனே; இவர்களை எனக்கு வளர்த்தவர் யார்? இதோ, நான் தனிமையாக விடப்பட்டிருந்தேனே; இவர்கள் எங்கேயிருந்தவர்கள்? என்று உன் இருதயத்தில் சொல்வாய்.

22 இதோ, தேசங்களுக்கு நேராக என்கையை உயர்த்தி, மக்களுக்கு நேராக என் கொடியை ஏற்றுவேன்; அப்பொழுது உன் மகன்களை பெரும் கைகளில் ஏந்திக்கொண்டு வருவார்கள்; உன் மகள்கள் தோளின்மேல் எடுத்துக்கொண்டு வரப்படுவார்கள் என்று கர்த்தராகிய ஆண்டவர் சொல்கிறார்.

23 ராஜாக்கள் உன்னை வளர்க்கும் தந்தைகளும், அவர்களுடைய நாயகிகள் உன் வளர்க்கும் தாய்களுமாயிருப்பார்கள்; தரையிலே முகங்குப்புறவிழுந்து உன்னைப் பணிந்து, உன் கால்களின் தூளை நக்குவார்கள்; நான் யெகோவா, எனக்குக் காத்திருக்கிறவர்கள் வெட்கப்படுவதில்லை

என்பதை அப்பொழுது அறிந்துகொள்வாய்.

24 பராக்கிரமன் கையிலிருந்து  
கொள்ளைப்பொருளைப் பறிக்கமுடியுமோ?  
அல்லது நீதியாய்ச் சிறைப்பட்டுப்போனவர்களை  
விடுவிக்கமுடியுமோ?

25 என்றாலும் இதோ, பராக்கிரமனால்  
சிறைப்படுத்தப்பட்டவர்களும்  
விடுவிக்கப்படுவார்கள்; பெலவந்தனால்  
கொள்ளையிடப்பட்டதும் விடுதலையாக்கப்படும்;  
உன்னோடு வழக்காடுகிறவர்களுடன்  
நான் வழக்காடி, உன் பிள்ளைகளை  
இரட்சித்துக்கொள்வேன்.

26 உன்னை ஒடுக்கினவர்களுடைய  
மாம்சத்தை அவர்களுக்கே சாப்பிடக்கொடுப்பேன்;  
மதுபானத்தால் வெறிகொள்வதுபோல்  
தங்களுடைய இரத்தத்தினால்  
வெறிகொள்வார்கள்; கர்த்தரும் யாக்கோபின்  
வல்லவருமாகிய நான் உன் இரட்சகரும்  
உன் மீட்பருமாயிருக்கிறதை மாம்சமான  
அனைவரும் அறிந்துகொள்வார்களென்று  
யெகோவா சொல்கிறார்.

## அத்தியாயம் 50

இஸ்ரவேலின் பாவமும் ஊழியக்காரனின்  
கீழ்ப்படிதலும்

1 யெகோவா சொல்கிறார்: நான் உங்கள்  
தாயை அனுப்பிவிட்டபோது, அவளுக்குக்  
கொடுத்த தள்ளுதற்சீட்டு எங்கே? அல்லது

எனக்குக் கடன் கொடுத்த எவனுக்கு  
உங்களை நான் விற்றுப்போட்டேன்? இதோ,  
உங்கள் அக்கிரமங்களின்காரணமாக  
நீங்கள் விற்கப்பட்டீர்கள்; உங்கள்  
பாதகங்களின்காரணமாக உங்களுடைய  
தாய் அனுப்பிவிடப்பட்டாள்.

<sup>2</sup> நான் வந்தபோது ஒருவனும்  
இல்லாமற்போனதென்ன? நான்  
கூப்பிட்டபோது மறுமொழி கொடுக்க  
ஒருவனும் இல்லாமற்போனதென்ன?  
மீட்கமுடியாதபடிக்கு என் கரம்  
குறுகிவிட்டதோ? விடுவிக்கிறதற்கு  
என்னிடத்தில் பெலனில்லாமற்போயிற்றோ?  
இதோ, என் கடிந்துகொள்ளுதலினாலே  
கடலை வற்றச்செய்து, நதிகளை  
வெட்டாந்தரையாக்கிப்போடுகிறேன்;  
அவைகளிலுள்ள மீன் தண்ணீரில்லாமல்  
தாகத்தால் செத்து நாற்றமெடுக்கின்றது.

<sup>3</sup> நான் வானங்களுக்குக் காரிருளை  
உடுத்தி, சணலாடையால் அவைகளின்  
மூடுதிரையாக்குகிறேன்.

<sup>4</sup> இளைப்படைந்தவனுக்கு சமயத்திற்கேற்ற  
வார்த்தை சொல்ல நான் அறியும்படிக்கு,  
யெகோவாவாகிய ஆண்டவர் எனக்குக்  
கல்விமானின் நாலைத் தந்தருளினார்;  
காலைதோறும் என்னை எழுப்புகிறார்;  
கற்றுக்கொள்கிறவர்களைப்போல,  
நான் கேட்கும்படி என் செவியைக்  
கவனிக்கச்செய்கிறார்.

5 யெகோவாவாகிய ஆண்டவர்  
என் செவியைத் திறந்தார்;  
நான் எதிர்க்கவுமில்லை, நான்  
பின்வாங்கவுமில்லை.

6 அடிக்கிறவர்களுக்கு என் முதுகையும்,  
தாடைமயிரைப் பிடுங்குகிறவர்களுக்கு  
என் தாடையையும் ஒப்புக்கொடுத்தேன்;  
அவமானத்திற்கும் உமிழ்நீருக்கும் என்  
முகத்தை மறைக்கவில்லை.

7 யெகோவாவாகிய ஆண்டவர்  
எனக்குத் துணைசெய்கிறார்; ஆகையால்  
நான் வெட்கப்படுவதில்லை; நான்  
வெட்கப்பட்டுப் போவதில்லையென்று  
அறிந்திருக்கிறேன்; ஆதலால் என் முகத்தைக்  
கற்பாறையைப்போலாக்கினேன்.

8 என்னை நீதிமானாக்குகிறவர்  
அருகிலிருக்கிறார்; என்னுடன்  
வழக்காடுகிறவன் யார்? ஏகமாக நிற்போமாக,  
யார் எனக்கு எதிராளி? அவன் என்னிடத்தில்  
வரட்டும்.

9 இதோ, யெகோவாவாகிய ஆண்டவர்  
எனக்குத் துணைசெய்கிறார்; என்னை  
ஆக்கினைக்குள்ளாகத் தீர்க்கிறவன்  
யார்? இதோ, அவர்கள் எல்லோரும்  
ஒரு ஆடையைப்போலப் பழையதாகிப்  
போவார்கள்; பொட்டுப்பூச்சி அவர்களை  
அரிக்கும்.

10 உங்களில் எவன் யெகோவாவுக்குப்  
பயந்து, அவருடைய தாசனின் சொல்லைக்

கேட்டு, தனக்கு வெளிச்சமில்லாததினால் இருட்டிலே நடக்கிறானோ, அவன் யெகோவாவுடைய நாமத்தை நம்பி, தன் தேவனைச் சார்ந்துகொள்வானாக.

11 இதோ, நெருப்பைக் கொளுத்தி, நெருப்புப்பொறிகளால் சூழப்பட்டிருக்கிற நீங்கள் அனைவரும், உங்கள் நெருப்பின் வெளிச்சத்திலும், நீங்கள் மூட்டின அக்கினிஜ்வாலையிலும் நடவுங்கள்; வேதனையில் கிடப்பீர்கள்; என் கரத்தினால் இது உங்களுக்கு உண்டாகும்.

## அத்தியாயம் 51

சீயோனுக்கு நித்திய இரட்சிப்பு

1 நீதியைப் பின்பற்றி யெகோவாவை தேடுகிறவர்களாகிய நீங்கள் எனக்குச் செவிகொடுங்கள்; நீங்கள் வெட்டி எடுக்கப்பட்ட கன்மலையையும், நீங்கள் தோண்டி எடுக்கப்பட்ட கிணற்றின் குழியையும் நோக்கிப்பாருங்கள்.

2 உன்னுடைய தகப்பனாகிய ஆபிரகாமையும், உங்களைப் பெற்ற சாராளையும் நோக்கிப்பாருங்கள்; அவன் ஒருவனாயிருக்கும்போது நான் அவனை அழைத்து, அவனை ஆசீர்வதித்து, அவனைப் பெருகச்செய்தேன்.

3 யெகோவா சீயோனுக்கு ஆறுதல் செய்வார்; அவர் அதின்

பாழான இடங்களையெல்லாம்  
 தேறுதலடையச்செய்து, அதின்  
 வனாந்திரத்தை ஏதேனைப்போலவும், அதின்  
 காலியான இடத்தைக் யெகோவாவின்  
 தோட்டத்தைப்போலவும் ஆக்குவார்;  
 சந்தோஷமும் மகிழ்ச்சியும் துதியும் பாடலின்  
 சத்தமும் அதில் உண்டாயிருக்கும்.

<sup>4</sup> என் மக்களே, எனக்குச் செவிகொடுங்கள்;  
 என் மக்களே, என் வாக்கைக் கவனியுங்கள்;  
 வேதம் என்னிலிருந்து வெளிப்படும்; என்  
 பிரமாணத்தை மக்களின் வெளிச்சமாக  
 நிறுவுவேன்.

<sup>5</sup> என் நீதி சமீபமாயிருக்கிறது; என்  
 இரட்சிப்பு வெளிப்படும்; என் புயங்கள்  
 மக்களை நியாயந்தீர்க்கும்; தீவுகள்  
 எனக்குக் காத்திருந்து, என் புயத்தின்மேல்  
 நம்பிக்கையாயிருக்கும்.

<sup>6</sup> உங்கள் கண்களை வானத்திற்கு  
 ஏறெடுங்கள், கீழே இருக்கிற  
 பூமியையும் நோக்கிப்பாருங்கள்; வானம்  
 புகையைப்போல் ஒழிந்துபோகும், பூமி  
 ஆடையைப்போல் பழையதாகும்; அதின்  
 குடிமக்களும் அப்படியே ஒழிந்துபோவார்கள்;  
 என் இரட்சிப்போ என்றென்றைக்கும்  
 இருக்கும்; என் நீதி அற்றுப்போவதில்லை.

<sup>7</sup> நீதியை அறிந்தவர்களே, என் வேதத்தை  
 இருதயத்தில் பதித்திருக்கிற மக்களே,  
 எனக்குச் செவிகொடுங்கள்; மனிதர்களின்  
 நிந்தனைக்குப் பயப்படாமலும், அவர்கள்

தூஷணங்களால் கலங்காமலும் இருங்கள்.

8 பொட்டுப்பூச்சி அவர்களை  
ஆடையைப்போல் அரித்து, புழு அவர்களை  
ஆட்டுரோமத்தைப்போல் தின்னும்;  
என்னுடைய நீதியோ என்றென்றைக்கும்  
நிலைக்கும், என் இரட்சிப்பு தலைமுறை  
தலைமுறைதோறும் இருக்கும்.

9 எழும்பு, எழும்பு, பெலன்கொள்;  
யெகோவாவின் புயமே, ஆரம்ப  
நாட்களிலும் முந்தின தலைமுறைகளிலும்  
எழும்பினபடி எழும்பு; இராகாபைத்  
துண்டித்ததும் வலுசர்ப்பத்தை\* வதைத்ததும்  
நீதானல்லவோ?

10 மகா ஆழத்தின் தண்ணீர்களாகிய கடலை  
வற்றிப்போகச்செய்ததும், மீட்கப்பட்டவர்கள்  
கடந்துபோகக் கடலின் பள்ளங்களை  
வழியாக்கினதும் நீதானல்லவோ?

11 அப்படியே யெகோவாவால்  
மீட்கப்பட்டவர்கள் ஆனந்தக்களிப்புடன் பாடி  
சீயோனுக்குத் திரும்பிவருவார்கள்; நித்திய  
மகிழ்ச்சி அவர்கள் தலையின்மேல் இருக்கும்;  
சந்தோஷமும் மகிழ்ச்சியும் அடைவார்கள்;  
சஞ்சலமும் தவிப்பும் ஓடிப்போகும்.

12 நான், நானே உங்களுக்கு ஆறுதல்  
செய்கிறவர்; சாகப்போகிற மனிதனுக்கும்,  
புல்லுக்கொப்பாகிற மனுபுத்திரனுக்கும்  
பயப்படுகிறதற்கும், வானங்களை

\* **அத்தியாயம் 51:9** இராகாபும் வலுசர்ப்பமும்  
கடல்பிராணிகள் ஆகும்

விரித்து, பூமியை அஸ்திபாரப்படுத்தி,  
உன்னை உண்டாக்கின யெகோவாவை  
மறக்கிறதற்கும் நீ யார்?

13 துன்பம் செய்கிறவன் அழிக்க  
ஆயத்தமாகிறபோது, நீ அவனுடைய  
கடுங்கோபத்திற்கு எப்போதும் இடைவிடாமல்  
பயப்படுகிறதென்ன? துன்பம்  
செய்கிறவனுடைய கடுங்கோபம் எங்கே?

14 சிறைப்பட்டுப்போனவன் துரிதமாக  
விடுதலையாவான்; அவன் குழியிலே  
சாவதுமில்லை, அவனுடைய அப்பம்  
குறைவுபடுவதுமில்லை.

15 உன் தேவனாயிருக்கிற யெகோவா  
நானே; அலைகள் கொந்தளிக்கத்தக்கதாக  
கடலைக் குலுக்குகிற சேனைகளின்  
யெகோவா என்கிற நாமமுள்ளவர்.

16 நான் வானத்தை நிலைப்படுத்தி, பூமியை  
அஸ்திபாரப்படுத்தி, சீயோனை நோக்கி: நீ  
என் மக்கள்கூட்டமென்று சொல்வதற்காக,  
நான் என் வார்த்தையை உன் வாயிலே  
அருளி, என் கரத்தின் நிழலினால் உன்னை  
மறைக்கிறேன்.

### யெகோவாவுடைய கோபமாகிய பாத்திரம்

17 எழும்பு, எழும்பு, யெகோவாவுடைய  
கடுங்கோபத்தின் பாத்திரத்தை அவருடைய  
கையில் வாங்கிக் குடித்திருக்கிற  
எருசலேமே, எழுந்துநில், தத்தளிக்கச்செய்யும்

பாத்திரத்தின் வண்டல்களை உறிஞ்சிக் குடித்தாய்.

18 அவள் பெற்ற மக்கள் அனைவருக்குள்ளும் அவளை நடத்துவார் ஒருவருமில்லை; அவள் வளர்த்த மகன்கள் எல்லோரிலும் அவளைக் கைகொடுத்து அழைப்பார் ஒருவருமில்லை.

19 இவ்விரண்டும் உனக்குச் சம்பவித்தது; உன்னை ஆறுதல்படுத்துகிறவன் யார்? பாழாகுதலும், அழிவும், பஞ்சமும், பட்டயமும் வந்தன; யாரைக்கொண்டு உன்னை ஆறுதல்படுத்துவேன்?

20 உன் மகன்கள் தளர்ந்து விழுந்தார்கள்; அவர்கள், வலையிலே சிக்கிய கலைமானைப்போல, அனைத்து வீதிகளின் முனையிலும், யெகோவாவுடைய கடுங்கோபத்தினாலும், உன் தேவனுடைய கடிந்துகொள்ளுதலினாலும் நிறைந்தவர்களாய்க் கிடக்கிறார்கள்.

21 ஆகையால் சிறுமைப்பட்டவளே, மதுபானங்குடிக்காமல் வெறிகொண்டவளே, நீ கேள்.

22 கர்த்தராகிய உன் ஆண்டவரும் தம்முடைய மக்களுக்காக வழக்காடப்போகிற உன் தேவனுமானவர் சொல்கிறது என்னவென்றால்: இதோ, தத்தளிப்பின் பாத்திரத்தை உன் கையிலிருந்து நீக்கிப்போடுகிறேன், இனி என் கடுங்கோபத்தினுடைய பாத்திரத்தின் வண்டல்களை நீ குடிப்பதில்லை.

23 உன்னை நோக்கி: நாங்கள் கடந்துபோகும்படிக்குக் குனியென்று சொல்லி, கடந்துபோகிறவர்களுக்கு நீ உன் முதுகைத் தரையும் வீதியுமாகும்படி, உன்னைச் சஞ்சலப்படுத்தினவர்களின் கையில் அதைக் கொடுப்பேன் என்றார்.

## அத்தியாயம் 52

1 எழும்பு, எழும்பு, சீயோனே, உன் வல்லமையை அணிந்துகொள்; பரிசுத்த நகரமாகிய எருசலேமே, உன் அலங்கார உடைகளை உடுத்திக்கொள்; விருத்தசேதனமில்லாதவனும் அசுத்தனும் இனி உன்னிடத்தில் வருவதில்லை.

2 தூசியை உதறிவிட்டு எழுந்திரு; எருசலேமே, வீற்றிரு; சிறைப்பட்டுப்போன மகளாகிய சீயோனே, உன் கழுத்திலுள்ள கட்டுகளை அவிழ்த்துவிடு.

3 விலையின்றி விற்கப்பட்டீர்கள், பணமின்றி மீட்கப்படுவீர்கள் என்று யெகோவா சொல்கிறார்.

4 முற்காலத்தில் என் மக்கள் தங்கும்படி எகிப்திற்குப் போனார்கள்; அசீரியனும் காரணமில்லாமல் அவர்களை ஒடுக்கினான் என்று யெகோவாவாகிய ஆண்டவர் சொல்கிறார்.

5 இப்பொழுது எனக்கு இங்கே என்ன இருக்கிறது, என் மக்கள் வீணாகக்

கொண்டுபோகப்பட்டார்கள்; அவர்களை ஆளுகிறவர்கள் அவர்களை பரிகாசம் செய்கிறார்கள்\*; எப்போதும் இடைவிடாமல் என் நாமம் தூஷிக்கப்படுகிறது என்று யெகோவா சொல்கிறார்.

<sup>6</sup> இதினிமித்தம், என் மக்கள் என் நாமத்தை அறிவார்கள்; இதைச் சொல்கிறவர் நானே என்று அக்காலத்திலே அறிவார்கள்; இதோ, இங்கே இருக்கிறேன் என்று யெகோவா சொல்கிறார்.

<sup>7</sup> சமாதானத்தைக் கூறி, நற்காரியங்களைச் சுவிசேஷமாக அறிவித்து, இரட்சிப்பைப் பிரசித்தப்படுத்தி: உன் தேவன் ராஜரிகம் செய்கிறாரென்று சீயோனுக்குச் சொல்கிற நற்செய்தியாளனுடைய பாதங்கள் மலைகளின்மேல் எவ்வளவு அழகாயிருக்கின்றன.

<sup>8</sup> உன் ஜாமக்காரருடைய சத்தம் கேட்கப்படும்; அவர்கள் சத்தமிட்டு ஏகமாகக் கெம்பீரிப்பார்கள்; ஏனென்றால், யெகோவா சீயோனைத் திரும்பிவரச்செய்யும்போது, அதைக் கண்ணாரக் காண்பார்கள்.

<sup>9</sup> எருசலேமின் பாழான இடங்களே, முழங்கி ஏகமாகக் கெம்பீரித்துப் பாடுங்கள்; யெகோவா தம்முடைய மக்களுக்கு ஆறுதல்செய்து எருசலேமை மீட்டுக்கொண்டார்.

\* **அத்தியாயம் 52:5** அலறச் செய்கிறார்கள்

10 எல்லா தேசங்களின் கண்களுக்கு முன்பாகவும் யெகோவா தம்முடைய பரிசுத்த புயத்தை வெளிப்படுத்துவார்; பூமியின் எல்லைகளில் உள்ளவர்களெல்லோரும் நமது தேவனுடைய இரட்சிப்பைக் காண்பார்கள்.

11 புறப்படுங்கள், புறப்படுங்கள், அவ்விடம்விட்டுப் போங்கள்; அசுத்தமானதைத் தொடாதிருங்கள்; யெகோவாவுடைய பாத்திரங்களைச் சுமக்கிறவர்களே, அதின் நடுவிலிருந்து புறப்பட்டு உங்களைச் சுத்திகரியுங்கள்.

12 நீங்கள் துரிதமாகப் புறப்படுவதில்லை; நீங்கள் ஓடிப்போகிறவர்கள்போல ஓடிப்போவதுமில்லை; யெகோவா உங்கள் முன்னே போவார்; இஸ்ரவேலின் தேவன் உங்கள் பின்னே உங்களைக் காக்கிறவராயிருப்பார்.

### ஊழியக்காரனின் பாடுகளும் மகிமையும்

13 இதோ, என் ஊழியக்காரன் ஞானமாக நடப்பார், அவர் உயர்த்தப்பட்டு, மேன்மையும் மகா உன்னதமுமாயிருப்பார்.

14 மனிதனைப்பார்க்கிலும் அவருடைய முகப்பார்வையும், மனுபுத்திரரைப்பார்க்கிலும் அவருடைய ரூபமும், இவ்வளவு கொடூரம் அடைந்தபடியினாலே, அவரைக்கண்ட அநேகர் பிரமிப்படைந்தார்கள்.

15 அப்படியே, அவர் அநேகம்  
 தேசங்களின்மேல் தெளிப்பார்;  
 அவர் நிமித்தம் ராஜாக்கள் தங்கள்  
 வாயை மூடுவார்கள்; ஏனெனில்,  
 தங்களுக்குத் தெரிவிக்கப்படாதிருந்ததை  
 அவர்கள் காண்பார்கள்; தாங்கள்  
 கேள்விப்படாதிருந்ததை அவர்கள்  
 அறிந்துகொள்வார்கள்.

## அத்தியாயம் 53

1 எங்கள் மூலமாகக் கேள்விப்பட்டதை  
 விசுவாசித்தவன் யார்? யெகோவாவுடைய  
 புயம் யாருக்கு வெளிப்பட்டது?

2 இளங்கிளையைப்போலவும்,  
 வறண்ட நிலத்திலிருந்து துளிர்க்கிற  
 வேரைப்போலவும் அவனுக்கு முன்பாக  
 எழும்புகிறார்; அவருக்கு அழகுமில்லை,  
 செளந்தரியமுமில்லை; அவரைப்  
 பார்க்கும்போது, நாம் அவரை விரும்பத்தக்க  
 ரூபம் அவருக்கு இல்லாதிருந்தது.

3 அவர் அசட்டைசெய்யப்பட்டவரும்,  
 மனிதரால் புறக்கணிக்கப்பட்டவரும்,  
 துக்கம் நிறைந்தவரும், பாடு\*  
 அநுபவித்தவருமாயிருந்தார்;  
 அவரைவிட்டு, நம்முடைய முகங்களை  
 மறைத்துக்கொண்டோம்; அவர்

\* அத்தியாயம் 53:3 வியாதி

அசட்டைசெய்யப்பட்டிருந்தார்; அவரை ஒருபொருட்டாக எண்ணாமற்போனோம்.

<sup>4</sup> உண்மையாகவே அவர் நம்முடைய பாடுகளை ஏற்றுக்கொண்டு, நம்முடைய துக்கங்களைச் சமந்தார்; நாமோ, அவர் தேவனால் அடிபட்டு வாதிக்கப்பட்டு, சிறுமைப்பட்டவரென்று கருதினோம்.

<sup>5</sup> நம்முடைய மீறுதல்களின்காரணமாக அவர் காயப்பட்டு, நம்முடைய அக்கிரமங்களின்காரணமாக அவர் நொறுக்கப்பட்டார்; நமக்குச் சமாதானத்தை உண்டுபண்ணும் ஆக்கினை அவர்மேல் வந்தது; அவருடைய தழும்புகளால் குணமாகிறோம்.

<sup>6</sup> நாம் எல்லோரும் ஆடுகளைப்போல வழிதப்பித் திரிந்து, அவனவன் தன்தன் வழியிலே போனோம்; யெகோவாவோ நம் அனைவருடைய அக்கிரமத்தையும் அவர்மேல் விழ்ச்செய்தார்.

<sup>7</sup> அவர் நெருக்கப்பட்டும் ஒடுக்கப்பட்டும் இருந்தார், ஆனாலும் தம்முடைய வாயை அவர் திறக்கவில்லை; அடிக்கப்படும்படி கொண்டுபோகப்படுகிற ஒரு ஆட்டுக்குட்டியைப்போலவும், தன்னை மயிர்க்கத்தரிக்கிறவனுக்கு முன்பாகச் சத்தமிடாதிருக்கிற ஆட்டைப்போலவும், அவர் தம்முடைய வாயைத் திறக்காமல் இருந்தார்.

<sup>8</sup> துன்பத்திலும் நியாயத்தீர்ப்பிலுமிருந்து அவர் எடுக்கப்பட்டார்; அவருடைய

வம்சத்தை யாரால் சொல்லிமுடியும்;  
 ஜீவனுள்ளோருடைய தேசத்திலிருந்து  
 பிரிக்கப்பட்டார்; என் மக்களின்  
 மீறுதலின்காரணமாக அவர்  
 வாதிக்கப்பட்டார்.

<sup>9</sup> துன்மார்க்கரோடே அவருடைய  
 பிரேதக்குழியை நியமித்தார்கள்; ஆனாலும்  
 அவர் இறந்தபோது ஐசுவரியவானுடன்  
 இருந்தார்; அவர் கொடுமை செய்யவில்லை;  
 அவர் வாயில் வஞ்சனை இருந்ததுமில்லை.

<sup>10</sup> யெகோவாவோ அவரை நொறுக்கச்  
 சித்தமாகி, அவரைப் பாடுகளுக்கு  
 உட்படுத்தினார்; அவருடைய ஆத்துமா  
 தன்னைக் குற்றநிவாரணபலியாக  
 ஒப்புக்கொடுக்கும்போது, அவர் தமது  
 சந்ததியைக் கண்டு, நீடித்த நாளாயிருப்பார்,  
 யெகோவாவுக்குச் சித்தமானது அவர்  
 கையினால் வாய்க்கும்.

<sup>11</sup> அவர் தமது ஆத்தும வருத்தத்தின்  
 பலனைக் கண்டு திருப்தியாவார்; என்  
 தாசனாகிய நீதிபரர் தம்மைப்பற்றும்  
 அறிவினால் அநேகரை நீதிமான்களாக்குவார்;  
 அவர்களுடைய அக்கிரமங்களைத் தாமே  
 சுமந்துகொள்வார்.

<sup>12</sup> அவர் தம்முடைய ஆத்துமாவை  
 மரணத்திலூற்றி, அக்கிரமக்காரரில்  
 ஒருவராக கருதப்பட்டு, அநேகருடைய  
 பாவத்தைத் தாமே சுமந்து,  
 அக்கிரமக்காரருக்காக வேண்டிக்கொண்டதின் காரணமாக

அநேகரை அவருக்குப் பங்காகக்  
கொடுப்பேன்; பலவான்களை அவர் தமக்குக்  
கொள்ளையாகப் பங்கிட்டுக்கொள்வார்.

## அத்தியாயம் 54

சீயோனின் வருங்கால மகிமை

1 பிள்ளைபெறாத மலடியே,  
மகிழ்ந்துபாடு; கர்ப்பவேதனைப்படாதவளே,  
கெம்பீரமாகப் பாடி ஆனந்த சத்தமிடு;  
வாழ்க்கைப்பட்டவளுடைய பிள்ளைகளைப்  
பார்க்கிலும், தனியாக இருக்கும்  
பெண்ணுடைய பிள்ளைகள் அதிகம் என்று  
யெகோவா சொல்கிறார்.

2 உன் கூடாரத்தின் இடத்தை விசாலமாக்கு;  
உன் குடியிருப்புகளின் திரைகள்  
விரிவாகட்டும்; தடைசெய்யாதே; உன்  
கயிறுகளை நீளமாக்கி, உன் முளைகளை  
உறுதிப்படுத்து.

3 நீ வலதுபுறத்திலும் இடதுபுறத்திலும்  
இடங்கொண்டு பெருகுவாய்; உன் சந்ததியார்  
தேசங்களைச் சொந்தமாக்கிக்கொண்டு,  
பாழாய்க்கிடந்த பட்டணங்களைக்  
குடியேற்றுவிப்பார்கள்.

4 பயப்படாதே, நீ வெட்கப்படுவதில்லை;  
வெட்கப்படாதே, நீ அவமானமடைவதில்லை;  
உன் வாலிபத்தின் வெட்கத்தை நீ மறந்து,  
உன் விதவையிருப்பின் நிந்தையை இனி  
நினைக்காமலிருப்பாய்.

5 உன் சிருஷ்டிகளே உன் நாயகர்; சேனைகளின் யெகோவா என்பது அவருடைய நாமம், இஸ்ரவேலின் பரிசுத்தர் உன் மீட்பர், அவர் சர்வபூமியின் தேவன் என்னப்படுவார்.

6 கைவிடப்பட்டு மனம்நொந்தவளான பெண்ணைப்போலவும், இளம்பிராயத்தில் திருமணம்செய்து விவாகரத்து செய்யப்பட்ட மனைவியைப்போலவும் இருக்கிற உன்னைக் யெகோவா அழைத்தார் என்று உன் தேவன் சொல்கிறார்.

7 இமைப்பொழுது உன்னைக் கைவிட்டேன்; ஆனாலும் உருக்கமான இரக்கங்களால் உன்னைச் சேர்த்துக்கொள்வேன்.

8 அற்பகாலம் மூண்ட கோபத்தினால் என் முகத்தை இமைப்பொழுது உனக்கு மறைத்தேன்; ஆனாலும் நித்திய கிருபையுடன் உனக்கு இரங்குவேன் என்று யெகோவாவாகிய உன் மீட்பர் சொல்கிறார்.

9 இது எனக்கு நோவாவின் காலத்திலுண்டான வெள்ளம்போல் இருக்கும்; நோவாவின் காலத்திலுண்டான வெள்ளம் இனி பூமியின்மேல் புரண்டுவருவதில்லை என்று நான் ஆணையிட்டதுபோல, உன்மேல் நான் கோபம்கொள்வதில்லையென்றும், உன்னை நான் கடிந்துகொள்வதில்லையென்றும் ஆணையிட்டேன்.

10 மலைகள் விலகினாலும், மலைகள்

நிலைபெயர்ந்தாலும், என் கிருபை  
 உன்னைவிட்டு விலகாமலும், என்  
 சமாதானத்தின் உடன்படிக்கை  
 நிலைபெயராமலும் இருக்கும் என்று,  
 உன்மேல் மனதுருகுகிற யெகோவா  
 சொல்கிறார்.

11 சிறுமைப்பட்டவளே, பெருங்காற்றில்  
 அடிப்பட்டவளே, தேற்றரவு இல்லாதவளே,  
 இதோ, நான் உன் கற்களைப் பிரகாசிக்கும்படி  
 வைத்து, நீலரத்தினங்களை உன்  
 அஸ்திபாரமாக்கி,

12 உன் பலகணிகளைப் பளிங்கும், உன்  
 வாசல்களை மாணிக்கக் கற்களும், உன்  
 மதில்களையெல்லாம் விலையுயர்ந்த  
 கற்களுமாக்குவேன்.

13 உன் பிள்ளைகளெல்லோரும்  
 யெகோவாவால் போதிக்கப்பட்டிருப்பார்கள்;  
 உன் பிள்ளைகளுடைய சமாதானம்  
 பெரிதாயிருக்கும்.

14 நீதியினால் உறுதியாக்கப்பட்டிருப்பாய்;  
 கொடுமைக்குத் தூரமாவாய்;  
 பயமில்லாதிருப்பாய்; திகிலுக்குத்  
 தூரமாவாய், அது உன்னை  
 அணுகுவதில்லை.

15 இதோ, உனக்கு விரோதமாகக்  
 கூட்டங்கூடினால், அது என்னாலே  
 கூடுகிற கூட்டமல்ல; எவர்கள் உனக்கு  
 விரோதமாகக் கூடுகிறார்களோ, அவர்கள்  
 உன் ஆளுகைக்குள்ளாக வருவார்கள்.

16 இதோ, கரிநெருப்பை ஊதி, தன் வேலைக்கான ஆயுதத்தை உண்டாக்குகிற கொல்லனையும் நான் படைத்தேன்; கெடுத்து நாசமாக்குகிறவனையும் நான் படைத்தேன்.

17 உனக்கு விரோதமாக உருவாக்கப்படும் எந்த ஆயுதமும் வாய்க்காமல்போகும்; உனக்கு விரோதமாக நியாயத்தில் எழும்பும் எந்த நாவையும் நீ குற்றப்படுத்துவாய்; இது யெகோவாவுடைய ஊழியக்காரரின் உரிமையும், என்னாலுண்டான அவர்களுடைய நீதியுமாயிருக்கிறதென்று யெகோவா சொல்கிறார்.

## அத்தியாயம் 55

தாகமுள்ளவர்களுக்கு அழைப்பு

1 ஓ, தாகமாயிருக்கிறவர்களே, நீங்கள் எல்லோரும் தண்ணீர்களிடம் வாருங்கள்; பணமில்லாதவர்களே, நீங்கள் வந்து, வாங்கிச் சாப்பிடுங்கள்; நீங்கள் வந்து, பணமுமின்றி விலையுமின்றித் திராட்சைரசமும் பாலும் வாங்கிக்கொள்ளுங்கள்.

2 நீங்கள் உண்மையான உணவு அல்லாததற்காகப் பணத்தையும், திருப்திசெய்யாத பொருளுக்காக உங்கள் பிரயாசத்தையும் ஏன் செலவழிக்கவேண்டும்? நீங்கள் எனக்குக் கவனமாகச் செவிகொடுத்து, சிறப்பானதைச்

சாப்பிடுங்கள்; அப்பொழுது உங்கள் ஆத்துமா கொழுப்பான பொருட்களினால் மகிழ்ச்சியாகும்.

<sup>3</sup> உங்கள் செவியைச் சாய்த்து, என்னிடத்தில் வாருங்கள்: கேளுங்கள், அப்பொழுது உங்கள் ஆத்துமா பிழைக்கும்; தாவீதிற்கு அருளின நிச்சயமான கிருபைகளை உங்களுக்கு நித்திய உடன்படிக்கையாக ஏற்படுத்துவேன்.

<sup>4</sup> இதோ, அவரை மக்கள் கூட்டங்களுக்குச் சாட்சியாகவும், மக்களுக்குத் தலைவராகவும், அதிபதியாகவும் ஏற்படுத்தினேன்.

<sup>5</sup> இதோ, நீ அறியாதிருந்த தேசத்தை வரவழைப்பாய்; உன்னை அறியாதிருந்த தேசம் உன் தேவனாகிய யெகோவாவின் நிமித்தமும், இஸ்ரவேலுடைய பரிசுத்தரின் நிமித்தமும் உன்னிடத்திற்கு ஓடிவரும்; அவர் உன்னை மேன்மைப்படுத்தியிருக்கிறார்;

<sup>6</sup> யெகோவாவைக் கண்டடையத்தக்க சமயத்தில் அவரைத் தேடுங்கள்; அவர் அருகிலிருக்கும்போது அவரை நோக்கிக் கூப்பிடுங்கள்.

<sup>7</sup> துன்மார்க்கன் தன் வழியையும், அக்கிரமக்காரன் தன் நினைவுகளையும் விட்டு, கர்த்தரிடத்தில் திரும்புவானாக; அவர் அவன்மேல் மனதுருகுவார்; நம்முடைய தேவனிடத்திற்கே திரும்புவானாக; அவர் மன்னிக்கிறதற்கு மிகுந்த தயையுள்ளவர்.

<sup>8</sup> என் நினைவுகள் உங்கள் நினைவுகள்

அல்ல; உங்கள் வழிகள் என் வழிகளும் அல்லவென்று யெகோவா சொல்கிறார்.

<sup>9</sup> பூமியைக்காட்டிலும் வானங்கள் எப்படி உயர்ந்திருக்கிறதோ, அப்படியே உங்கள் வழிகளைக்காட்டிலும் என் வழிகளும், உங்கள் நினைவுகளைக்காட்டிலும் என் நினைவுகளும் உயர்ந்திருக்கிறது.

<sup>10</sup> மழையும் உறைந்த மழையும் வானத்திலிருந்து இறங்கி, அவ்விடத்திற்குத் திரும்பாமல் பூமியை நனைத்து, அதில் முளை கிளம்பி விளையும்படிச் செய்து, விதைக்கிறவனுக்கு விதையையும் சாப்பிடுகிறவனுக்கு ஆகாரத்தையும் கொடுக்கிறது எப்படியோ,

<sup>11</sup> அப்படியே என் வாயிலிருந்து புறப்படும் வசனமும் இருக்கும்; அது வெறுமையாக என்னிடத்திற்குத் திரும்பாமல், அது நான் விரும்புகிறதைச் செய்து, நான் அதை அனுப்பின காரியமாகும்படி வாய்க்கும்.

<sup>12</sup> நீங்கள் மகிழ்ச்சியாகப் பாபிலோனிலிருந்து புறப்பட்டு, சமாதானமாகக் கொண்டு போகப்படுவீர்கள்; மலைகளும் குன்றுகளும் உங்களுக்கு முன்பாகக் கெம்பீரமாக முழங்கி, வெளியின் மரங்களெல்லாம் கைகொட்டும்.

<sup>13</sup> முட்செடிக்குப் பதிலாகத் தேவதாரு மரம் முளைக்கும்; நெருஞ்சி முட்செடிக்குப் பதிலாக மிருதுச்செடி எழும்பும்; அது யெகோவாவுக்குப் புகழ்ச்சியாகவும், அழியாத நிலையான

அடையாளமாகவும் இருக்கும்.

## அத்தியாயம் 56

மற்றவர்களுக்கும் இரட்சிப்பு

1 யெகோவா சொல்கிறார்: நீங்கள் நியாயத்தைக் கைக்கொண்டு, நீதியைச் செய்யுங்கள்; என் இரட்சிப்பு வரவும், என் நீதி வெளிப்படவும் சமீபமாயிருக்கிறது.

2 இப்படிச்செய்கிற மனிதனும், இதைப் பற்றிக்கொண்டிருந்து, ஓய்வு நாளைப் பரிசுத்தக் குலைச்சலாக்காதபடி அனுசரித்து, ஒரு பொல்லாப்பையும் செய்யாதபடி தன் கையைக் காத்துக்கொண்டிருக்கிற மனுபுத்திரனும் பாக்கியவான்.

3 யெகோவாவைச் சேர்ந்த அந்நியபுத்திரன்: யெகோவா என்னைத் தம்முடைய மக்களைவிட்டு முற்றிலும் பிரித்துப்போடுவாரென்று சொல்லானாக; அண்ணகனும்: இதோ, நான் பட்டமரமென்று சொல்லாதிருப்பானாக.

4 என் ஓய்வு நாட்களை அனுசரித்து, எனக்கு இஷ்டமானவைகளைத் தெரிந்துகொண்டு, என் உடன்படிக்கையைப் பற்றிக்கொள்ளுகிற அண்ணகர்களைக் குறித்துக் யெகோவா சொல்கிறது என்னவென்றால்:

5 நான் அவர்களுக்கு என் ஆலயத்திலும், என் மதில்களுக்குள்ளும் மகன்களுக்கும் மகள்களுக்கு உரிய இடத்தையும்

புகழ்ச்சியையும் விட, உத்தம இடத்தையும்  
புகழ்ச்சியையும் கொடுப்பேன் என்றும்  
அழியாத நித்திய நாமத்தை அவர்களுக்கு  
கொடுப்பேன்.

6 யெகோவாவைச் சேவிக்கவும்,  
யெகோவாவுடைய நாமத்தை நேசிக்கவும்,  
அவருக்கு ஊழியக்காரராயிருக்கவும்,  
அவரைச் சேர்ந்து, ஓய்வுநாளைப் பரிசுத்தக்  
குலைச்சலாக்காதபடி அனுசரித்து, என்  
உடன்படிக்கையைப் பற்றிக்கொண்டிருக்கிற  
அந்நிய தேசத்தார் அனைவரையும்,

7 நான் என் பரிசுத்த மலைக்குக்  
கொண்டுவந்து: என் ஜெபவீட்டிலே  
அவர்களை மகிழ்ச்செய்வேன்;  
அவர்களுடைய சர்வாங்கதகனங்களும்,  
அவர்களுடைய பலிகளும், என்  
பலிபீடத்தின்மேல் அங்கீகரிக்கப்பட்டிருக்கும்;  
என்னுடைய வீடு சகல மக்களுக்கும் ஜெபவீடு  
என்னப்படும்.

8 இஸ்ரவேலில் தள்ளப்பட்டவர்களைச்  
சேர்க்கிற யெகோவாவாகிய ஆண்டவர்:  
அவனிடத்தில் சேர்க்கப்பட்டவர்களையல்லாமல்  
இன்னும் அவனிடத்தில் சேர்ப்பேன்  
என்கிறார்.

துன்மார்க்கர்களுக்கு எதிரான  
குற்றச்சாட்டு

9 வெளியில் வசிக்கிற சகல மிருகங்களே,  
காட்டிலுள்ள சகல மிருகங்களே, அழிக்க

வாருங்கள்.

10 அவனுடைய காவற்காரர் எல்லோரும் ஒன்றும் அறியாத குருடர்கள்; அவர்களெல்லோரும் குரைக்கமாட்டாத ஊமையான நாய்கள்; தூக்கமயக்கமாகப் புலம்புகிறவர்கள், படுத்துக்கொள்கிறவர்கள், தூக்கப் பிரியர்;

11 திருப்தியடையாமலிருக்கும் பெருவயிற்று நாய்கள்; பகுத்தறிவில்லாத மேய்ப்பர்கள்; அவர்களில் ஒவ்வொருவனும் தன் தன் வழியையும், அவனவன் தன்தன் மூலையிலிருந்து தன்தன் பொழிவையும் நோக்கிக்கொண்டிருக்கிறான்.

12 வாருங்கள், திராட்சைரசத்தைக் கொண்டுவருவேன், மதுவைக் குடிப்போம்; நாளையத்தினம் இன்றையத்தினம்போலவும், இதற்கு அதிகமாகவும் இருக்கும் என்பார்கள்.

## அத்தியாயம் 57

1 நீதிமான் இறந்துபோகிறான், ஒருவரும் அதை மனதில் வைக்கிறதில்லை; புத்திமான்கள் எடுத்துக்கொள்ளப்படுகிறார்கள், ஆனாலும் தீங்குவராததற்குமுன்னே நீதிமான் எடுத்துக்கொள்ளப்படுகிறான் என்பதைச் சிந்திப்பார் இல்லை.

2 நேர்மையாக நடந்தவர்கள் சமாதானத்திற்குள் பிரவேசித்து, தங்கள் படுக்கைகளில் இளைப்பாறுகிறார்கள்.

3 நாள் பார்க்கிறவளின் பிள்ளைகளே, விபசாரனுக்கும் விபச்சாரிக்கும் பிறந்த சந்ததியாரே, நீங்கள் இங்கே நெருங்கிவாருங்கள்.

4 நீங்கள் யாரைப் பரியாசம்செய்கிறீர்கள்? யாருக்கு விரோதமாக வாயைத் திறந்து, நாக்கை நீட்டுகிறீர்கள்? நீங்கள் துரோகம்செய்கிற பிள்ளைகளும், கள்ளச் சந்ததியாருமல்லவோ?

5 நீங்கள் பச்சையான சகல மரத்தின்கீழும், தெய்வச்சிலைகளுடன் மோக அக்கினியில் வெந்து, பள்ளத்தாக்குகளிலே கன்மலை வெடிப்புகளின் கீழ் பிள்ளைகளைக் கொன்றுபோடுகிறவர்கள்.

6 பள்ளத்தாக்குகளிலுள்ள வழவழப்பான சிலைகளிடத்தில் உன் பங்கு இருக்கிறது; அவைகள், அவைகளே உன் வீதம்; அவைகளுக்கு நீ பான்பலியை ஊற்றி, போஜனபலியையும் செலுத்துகிறாய்; இவைகளின்மேல் பிரியப்படுவேனோ?

7 நீ உயரமும் உன்னதமுமான மலைகளின்மேல் உன் படுக்கையை வைக்கிறாய்; அங்கேயும் பலியிடும்படி ஏறுகிறாய்.

8 கதவுகளுக்கும் நிலைகளுக்கும் பின்னாக உன் ஞாபகக்குறியை வைக்கிறாய்; நீ என்னைவிட்டுப்போய் மற்றவர்களுக்கு உன்னை வெளிப்படுத்தினாய்; ஏறிப்போய் உன் படுக்கையை அகலமாக்கி, அவர்களுடன்

உடன்படிக்கைசெய்தாய்; அவர்களுடைய  
படுக்கையைக் காண்கிற எல்லா இடத்திலும்  
அதை நேசிக்கிறாய்.

<sup>9</sup> நீ தைலத்தைப் பூசிக்கொண்டு மொளேக்  
என்கிற விக்கிர தெய்வத்திடம் போகிறாய்;  
உன் வாசனைத்திரவியங்களை மிகுதியாக்கி,  
உன் பிரதிநிதிகளைத் தூரத்திற்கு அனுப்பி,  
உன்னைப் பாதாளம்வரை தாழ்த்துகிறாய்.

<sup>10</sup> வழிதூரமானதால் சோர்ந்துபோகிறாய்;  
அது வீணென்று நீ சொல்கிறதில்லை;  
உன் கைபெலத்தைக் கண்டுபிடித்தாய்;  
ஆகையால் நீ பெலவீனமடையவில்லை.

<sup>11</sup> நீ யாருக்கு அஞ்சிப் பயப்படுகிறாய்,  
நீ பொய்சொல்கிறாயே; நீ என்னை  
நினைக்காமலும், உன் மனதிலே  
வைக்காமலும்போகிறாய்; நான் வெகுகாலம்  
மவுனமாயிருந்தேன் அல்லவா? ஆகையால்  
எனக்குப் பயப்படாதிருக்கிறாய்.

<sup>12</sup> உன் நீதியையும் உன் செயல்களையும்  
நான் வெளிப்படுத்துவேன், அவைகள்  
உனக்கு உதவாது.

<sup>13</sup> நீ கூப்பிடும்போது, உன்  
தெய்வச்சிலைகளின் கூட்டம்  
உன்னைக் காப்பாற்றட்டும்; காற்று  
அவைகளையெல்லாம் பறக்கடித்து,  
மாயை அவைகளைக் கொண்டுபோகும்;  
என்னை நம்பியிருக்கிறவனோ  
தேசத்தைச் சொந்தமாக்கிக்கொண்டு,  
என் பரிசுத்த மலையிலே என்னை

ஆராதிக்கிறவனாயிருப்பான்.

மனம் வருந்துபவர்களுக்கு ஆறுதல்

14 வழியை உயர்த்தி உயர்த்தி, அதைச் செம்மைப்படுத்தி, தடைகளை என் மக்களின் வழியிலிருந்து எடுத்துப்போடுங்கள் என்னப்படும்.

15 நித்தியவாசியும் பரிசுத்தர் என்கிற நாமமுள்ளவருமாகிய மகத்துவமும் உன்னதமுமானவர் சொல்கிறார்: உன்னதத்திலும் பரிசுத்த ஸ்தலத்திலும் வாசம்செய்கிற நான், பணிந்தவர்களின் ஆவியை உயிர்ப்பிக்கிறதற்கும், நொறுங்கினவர்களின் இருதயத்தை உயிர்ப்பிக்கிறதற்கும், நொறுங்குண்டு பணிந்த ஆவியுள்ளவர்களிடத்திலும் வாசம்செய்கிறேன்.

16 நான் எப்போதும் வழக்காடமாட்டேன்; நான் என்றைக்கும் கோபமாக இருப்பதுமில்லை; ஏனென்றால், ஆவியும், நான் படைத்த ஆத்துமாக்களும், என் முகத்திற்கு முன்பாகச் சோர்ந்துபோகும்.

17 நான் அவர்கள் பொருளாசையென்னும் அக்கிரமத்தின்காரணமாக கடுங்கோபமாகி, அவர்களை அடித்தேன்; நான் மறைந்து, கடுங்கோபமாயிருந்தேன்; தங்கள் மனம்போனபோக்கிலே மாறுபாடாக நடந்தார்களே.

18 அவர்களுடைய வழிகளை நான் பார்த்து, அவர்களைக் குணமாக்குவேன்; அவர்களை நடத்தி, திரும்பவும் அவர்களுக்கும் அவர்களிலே துக்கப்படுகிறவர்களுக்கும் ஆறுதல் கொடுப்பேன்.

19 தூரமாயிருக்கிறவர்களுக்கும் அருகில் இருக்கிறவர்களுக்கும் சமாதானம் சமாதானம் என்று கூறும் உதடுகளின் பலனை படைக்கிறேன்; அவர்களைக் குணமாக்குவேன் என்று யெகோவா சொல்கிறார்.

20 துன்மார்க்கரோ கொந்தளிக்கும் கடலைப்போலிருக்கிறார்கள்; அது அமைதலாயிருக்கமுடியாமல், அதின் தண்ணீர் சேற்றையும் அழுக்கையும் கரையில் ஒதுக்குகிறது.

21 துன்மார்க்கருக்குச் சமாதானம் இல்லையென்று என் தேவன் சொல்கிறார்.

## அத்தியாயம் 58

### உண்மையான உபவாசம்

1 சத்தமிட்டுக் கூப்பிடு; அடக்கிக்கொள்ளாதே; எக்காளத்தைப்போல் உன் சத்தத்தை உயர்த்தி, என் மக்களுக்கு அவர்களுடைய மீறுதலையும், யாக்கோபின் வம்சத்தாருக்கு அவர்களுடைய பாவங்களையும் தெரிவி.

2 தங்கள் தேவனுடைய நியாயத்தைவிட்டு விலகாமல் நீதியைச் செய்துவருகிற

தேசத்தாரைப்போல் அவர்கள் நாள்தோறும்  
என்னைத் தேடி, என் வழிகளை அறிய  
விரும்புகிறார்கள்; நீதிநியாயங்களை  
என்னிடத்தில் விசாரித்து, தேவனிடத்தில்  
சேர விரும்புகிறார்கள்.

3 நாங்கள் உபவாசிக்கும்போது நீர்  
கவனிக்காமல் இருக்கிறதென்ன?  
நாங்கள் எங்களுடைய ஆத்துமாக்களை  
ஒடுக்கும்போது நீர் அதை அறியாமலிருக்கிறதென்ன  
என்கிறார்கள்; இதோ, நீங்கள் உபவாசிக்கும்  
நாளிலே உங்கள் ஆசையின்படி நடந்து,  
உங்கள் வேலைகளையெல்லாம்  
கட்டாயமாகச் செய்கிறீர்கள்.

4 இதோ, வழக்குக்கும் தர்க்கத்திற்கும்  
துஷ்டத்தனத்தையுடைய கையினால்  
குத்துகிறதற்கும் உபவாசிக்கிறீர்கள்; நீங்கள்  
உங்களுடைய கூக்குரலை உயரத்திலே  
கேட்கச்செய்வதற்காக, இந்நாளில்  
உபவாசிக்கிறதுபோல் உபவாசிக்காதீர்கள்.

5 மனிதன் தன் ஆத்துமாவை  
ஒடுக்குகிறதும், தலைவணங்கி  
நாணலைப்போல் சணல் ஆடையிலும்  
சாம்பலிலும் படுத்துக்கொள்ளுகிறதும்,  
எனக்குப் பிரியமான உபவாச  
நாளாயிருக்குமோ? இதையா  
உபவாசமென்றும் யெகோவாவுக்குப்  
பிரியமான நாளென்றும் சொல்வாய்?

6 அக்கிரமத்தின் கட்டுகளை  
அவிழ்க்கிறதும், நுகத்தடியின்

பிணைப்புகளை தளர்த்துகிறதும்,  
 நெருக்கப்பட்டிருக்கிறவர்களை  
 விடுதலையாக்கிவிடுகிறதும், சகல  
 நுகத்தடிகளையும் உடைத்துப் போடுகிறதும்,  
<sup>7</sup> பசியுள்ளவனுக்கு உன் உணவைப்  
 பகிர்ந்துகொடுக்கிறதும், துரத்தப்பட்ட  
 சிறுமையானவர்களை வீட்டிலே  
 சேர்த்துக்கொள்கிறதும், ஆடையில்லாதவனைக்  
 கண்டால் அவனுக்கு ஆடை கொடுக்கிறதும்,  
 உன் உறவினனுக்கு உன்னை  
 மறைக்காமலிருக்கிறதும் அல்லவோ  
 எனக்குப் பிரியமான உபவாசம்.

<sup>8</sup> அப்பொழுது விடியற்கால  
 வெளிச்சத்தைப்போல உன் வெளிச்சம்  
 எழும்பி, உன் சுகவாழ்வு சீக்கிரத்தில்  
 துளிர்ந்து, உன் நீதி உனக்கு முன்னாலே  
 செல்லும்; யெகோவாவுடைய மகிமை  
 உன்னைப் பின்னாலே காக்கும்.

<sup>9</sup> அப்பொழுது நீ கூப்பிடுவாய், யெகோவா  
 மறுமொழி கொடுப்பார்; நீ சத்தமிடுவாய்:  
 இதோ, நான் இருக்கிறேன் என்று சொல்வார்.  
 நுகத்தடியையும், குற்றம்சாட்டுதலையும்,  
 அநியாய வார்த்தைகளையும், நீ உன்  
 நடுவிலிருந்து அகற்றி,

<sup>10</sup> பசியுள்ளவனிடத்தில் உன் ஆத்துமாவைச்  
 சாய்த்து, சிறுமைப்பட்ட ஆத்துமாவைத்  
 திருப்தியாக்கினால், அப்பொழுது இருளில்  
 உன் வெளிச்சம் உதித்து, உன் இருள்  
 மத்தியானத்தைப் போலாகும்.

11 யெகோவா எப்பொழுதும் உன்னை நடத்தி, மகா வறட்சியான காலங்களில் உன் ஆத்துமாவைத் திருப்தியாக்கி, உன் எலும்புகளை பெலமுள்ளதாக்குவார்; நீ நீர்ப்பாய்ச்சலான தோட்டத்தைப் போலவும், வற்றாத நீருற்றைப்போலவும் இருப்பாய்.

12 உன்னிடத்திலிருந்து தோன்றினவர்கள் பூர்வமுதல் பாழாய்க்கிடந்த இடங்களைக் கட்டுவார்கள்; தலைமுறை தலைமுறையாக இருக்கும் அஸ்திபாரங்கள்மேல் நீ கட்டுவாய்; திறப்பானதை அடைக்கிறவன் என்றும், குடியிருக்கும்படி பாதைகளைத் திருத்துகிறவன் என்றும் நீ பெயர் பெறுவாய்.

13 என் பரிசுத்த நாளாகிய ஓய்வு நாளிலே உனக்குப் பிரியமானதைச் செய்யாதபடி, உன் காலை விலக்கி, உன் வழிகளின்படி நடவாமலும், உனக்கு பிரியமானதைச் செய்யாமலும், உன் சொந்தப்பேச்சைப் பேசாமலிருந்து, ஓய்வு நாளை மனமகிழ்ச்சியின் நாளென்றும், யெகோவாவுடைய பரிசுத்த நாளை மகிமையுள்ள நாளென்றும் சொல்லி, அதை மகிமையாக கருதுவாயானால்,

14 அப்பொழுது கர்த்தரில் மனமகிழ்ச்சியாயிருப்பாய்; பூமியின் உயர்ந்த இடங்களில் உன்னை ஏறியிருக்கும்படிசெய்து, உன் தகப்பனாகிய யாக்கோபுக்குச் சொந்தமானவைகளால் உன்னைப் போஷிப்பேன்; யெகோவாவுடைய

வாய் இதைச் சொல்லிற்று.

## அத்தியாயம் 59

பாவம், பாவஅறிக்கை மற்றும் மீட்பு

<sup>1</sup> இதோ, காப்பாற்றமுடியாதபடிக்குக்  
யெகோவாவுடைய கை குறுகிப்போகவுமில்லை;  
கேட்கமுடியாதபடிக்கு அவருடைய செவி  
மந்தமாகவுமில்லை.

<sup>2</sup> உங்களுடைய அக்கிரமங்களே  
உங்களுக்கும் உங்கள் தேவனுக்கும்  
நடுவாகப் பிரிவினையை உண்டாக்குகிறது;  
உங்களுடைய பாவங்களே அவர்  
உங்களுக்குச் செவிகொடுக்க முடியாதபடிக்கு  
அவருடைய முகத்தை உங்களுக்கு  
மறைக்கிறது.

<sup>3</sup> ஏனென்றால், உங்கள் கைகள்  
இரத்தத்தாலும், உங்கள் விரல்கள்  
அக்கிரமத்தாலும், கறைப்பட்டிருக்கிறது;  
உங்கள் உதடுகள் பொய்யைப் பேசி, உங்கள்  
நாவு நியாயக்கேட்டை வசனிக்கிறது.

<sup>4</sup> நீதியைத் தேடுகிறவனுமில்லை,  
சத்தியத்தின்படி வழக்காடுகிறவனுமில்லை;  
மாயையை நம்பி, அபத்தமானதைப்  
பேசுகிறார்கள்; தீமையைக் கர்ப்பந்தரித்து,  
அக்கிரமத்தைப் பெறுகிறார்கள்.

<sup>5</sup> கட்டுவிரியனின் முட்டைகளை  
அடைகாத்து, சிலந்தியின் வலைகளை  
நெய்கிறார்கள்; அவைகளின் முட்டைகளைச்

சாப்பிடுகிறவன் சாவான்; அவைகள்  
உடைக்கப்பட்டதேயானால் விரியன்  
புறப்படும்.

6 அவைகளின் நெசவுகள்  
ஆடைகளுக்கேற்றவைகள் அல்ல;  
தங்கள் செயல்களாலே தங்களை  
மூடிக்கொள்ளமாட்டார்கள்; அவர்களுடைய  
செயல்கள் அக்கிரம செயல்கள்;  
கொடுமையான செய்கை அவர்கள்  
கைகளிலிருக்கிறது.

7 அவர்களுடைய கால்கள் பொல்லாப்புச்  
செய்ய ஓடி, குற்றமில்லாத இரத்தத்தைச்  
சிந்துவதற்கு விரைகிறது; அவர்களுடைய  
நினைவுகள் அக்கிரம நினைவுகள்;  
பாழாகுதலும் அழிவும் அவர்களுடைய  
வழிகளிலிருக்கிறது.

8 சமாதான வழியை அறியமாட்டார்கள்;  
அவர்களுடைய நடைகளில் நியாயமில்லை;  
தங்கள் பாதைகளைத் தாங்களே  
கோணலாக்கிக்கொண்டார்கள்; அவைகளில்  
நடக்கிற ஒருவனும் சமாதானத்தை  
அறியமாட்டான்.

9 ஆதலால், நியாயம் எங்களுக்குத்  
தூரமாயிருக்கிறது; நீதி எங்களைத்  
தொடர்ந்து பிடிக்காது; வெளிச்சத்திற்குக்  
காத்திருந்தோம், இதோ, இருள்;  
பிரகாசத்திற்குக் காத்திருந்தோம், ஆனாலும்  
இருளிலே நடக்கிறோம்.

10 நாங்கள் குருடரைபோல் சுவரைப்பிடித்து,

கண் இல்லாதவர்களைப்போல் தடவுகிறோம்;  
 இரவில் இடறுகிறதுபோலப் பட்டப்பகலிலும்  
 இடறுகிறோம்; செத்தவர்களைப்போல்  
 பாழான இடங்களில் இருக்கிறோம்.

11 நாங்கள் அனைவரும் கரடிகளைப்போல  
 உறுமி, புறாக்களைப்போலக்  
 கூவிக்கொண்டிருக்கிறோம், நியாயத்திற்குக்  
 காத்திருந்தோம், அதைக் காணோம்;  
 இரட்சிப்புக்குக் காத்திருந்தோம், அது  
 எங்களுக்குத் தூரமானது.

12 எங்கள் மீறுதல்கள் உமக்கு முன்பாக  
 மிகுதியாயிருந்து, எங்கள் பாவங்கள்  
 எங்களுக்கு விரோதமாகச் சாட்சி சொல்கிறது;  
 எங்கள் மீறுதல்கள் எங்களுடன் இருக்கிறது;  
 எங்கள் அக்கிரமங்களை அறிந்திருக்கிறோம்.

13 யெகோவாவுக்கு விரோதமாகத்  
 துரோகம்செய்து, பொய்பேசி, எங்கள்  
 தேவனைவிட்டுப் பின்வாங்கினோம்;  
 கொடுமையாகவும் கலகமாகவும் பேசினோம்;  
 கள்ளவார்த்தைகளைக் கர்ப்பந்தரித்து,  
 இருதயத்திலிருந்து பிறப்பிக்கச்செய்தோம்.

14 நியாயம் பின்னிட்டு அகன்றது; நீதி  
 தூரமாக நின்றது; சத்தியம் வீதியிலே இடறி,  
 யதார்த்தம் வந்துசேரமுடியாமற்போகிறது.

15 சத்தியம் தள்ளுபடியானது;  
 பொல்லாப்பை விட்டு விலகுகிறவன்  
 கொள்ளையாகிறான்; இதைக் யெகோவா  
 பார்த்து நியாயமில்லையென்று  
 விசனமுள்ளவரானார்.

16 ஒருவரும் இல்லையென்று கண்டு, விண்ணப்பம்செய்கிறவன் இல்லையென்று ஆச்சரியப்பட்டார்; ஆதலால் அவருடைய புயமே அவருக்கு இரட்சிப்பாகி, அவருடைய நீதியே அவரைத் தாங்குகிறது.

17 அவர் நீதியை மார்க்கவசமாக அணிந்து, இரட்சிப்பென்னும் தலைக்கவசத்தைத் தமது தலையில் அணிந்து, நீதி நிலைநாட்டுதல் என்னும் ஆடைகளை உடுப்பாக அணிந்து, வைராக்கியத்தைச் சால்வையாகப் போர்த்துக்கொண்டார்.

18 செயல்களுக்குத்தக்க பலனை கொடுப்பார்; தம்முடைய எதிரிகளிடத்தில் உக்கிரத்தைச் சரிக்கட்டி, தம்முடைய பகைவர்களுக்குத்தக்க பலனையும், தீவுகளுக்குத்தக்க பலனையும் சரிக்கட்டுவார்.

19 அப்பொழுது சூரியன் மறையும் திசைதொடங்கி யெகோவாவின் நாமத்திற்கும், சூரியன் உதிக்கும்திசை தொடங்கி அவருடைய மகிமைக்கும் பயப்படுவார்கள்; வெள்ளம்போல் எதிரி\* வரும்போது, யெகோவாவுடைய ஆவியானவர் அவனுக்கு விரோதமாகக் கொடியேற்றுவார்.

20 மீட்பர் சீயோனுக்கும், யாக்கோபிலே மீறுதலைவிட்டுத் திரும்புகிறவர்களுக்கும்,

\* **அத்தியாயம் 59:19** யெகோவாவின் காற்றினால் தள்ளப்பட்டு வெள்ளம் போல் வருவான்

வருவார் என்று யெகோவா சொல்கிறார்.

21 உன்மேலிருக்கிற என் ஆவியும்,  
நான் உன் வாயில் அருளிய  
என் வார்த்தைகளும், இதுமுதல்  
என்றென்றைக்கும் உன் வாயிலிருந்தும்,  
உன் சந்ததியின் வாயிலிருந்தும்,  
உன் சந்ததியினுடைய சந்ததியின்  
வாயிலிருந்தும் நீங்குவதில்லையென்று  
யெகோவா சொல்கிறார்; இது  
எனக்கு அவர்களோடிருக்கும் என்  
உடன்படிக்கையென்று யெகோவா  
சொல்கிறார்.

## அத்தியாயம் 60

சீயோனின் மகிமை

1 எழும்பிப் பிரகாசி; உன் ஒளி வந்தது,  
யெகோவாவுடைய மகிமை உன்மேல்  
உதித்தது.

2 இதோ, இருள் பூமியையும், காரிருள்  
மக்களையும் மூடும்; ஆனாலும் உன்மேல்  
யெகோவா உதிப்பார்; அவருடைய மகிமை  
உன்மேல் காணப்படும்.

3 உன் வெளிச்சத்தினிடத்திற்கு  
தேசங்களும், உதிக்கிற உன்  
ஒளியினிடத்திற்கு ராஜாக்களும் நடந்து  
வருவார்கள்.

4 சுற்றிலும் உன் கண்களை  
ஏறெடுத்துப்பார்; அவர்கள் எல்லோரும்

ஒன்றாகக்கூடி உன்னிடத்திற்கு வருகிறார்கள்; உன் மகன்கள் தூரத்திலிருந்து வந்து, உன் மகள்கள் உன் பக்கத்திலே வளர்க்கப்படுவார்கள்.

<sup>5</sup> அப்பொழுது நீ அதைக் கண்டு ஓடிவருவாய்; உன் இருதயம் அதிசயப்பட்டுப் பூரிக்கும்; கடற்கரையின் திரளான கூட்டம் உன் பக்கமாகத் திரும்பும், தேசங்களின் பலத்த படை உன்னிடத்திற்கு வரும்.

<sup>6</sup> ஒட்டகங்களின் ஏராளமும், மீதியான், ஏப்பாத் தேசங்களின் வேகமான ஒட்டகங்களும் உன்னை மூடும்; சேபாவிலுள்ளவர்கள் அனைவரும் பொன்னையும் தூபவர்க்கத்தையும் கொண்டு வந்து, யெகோவாவின் துதிகளைப் பிரபலப்படுத்துவார்கள்.

<sup>7</sup> கேதாரின் ஆடுகளெல்லாம் உன்னிடத்தில் சேர்க்கப்படும்; நெபாயோத்தின் கடாக்கள் உன்னைச் சேவித்து, அங்கீகரிக்கப்பட்டதாக என் பலிபீடத்தின்மேல் ஏறும்; என் மகிமையின் ஆலயத்தை மகிமைப்படுத்துவேன்.

<sup>8</sup> மேகத்தைப்போலவும், தங்கள் பலகணித்துவாரங்களுக்கு வேகமாகவருகிற புறாக்களைப்போலவும் பறந்துவருகிற இவர்கள் யார்?

<sup>9</sup> தீவுகள் எனக்குக் காத்திருக்கும்; அவர் உன்னை மகிமைப்படுத்தினார் என்று உன் பிள்ளைகளையும், அவர்களுடன்

அவர்கள் பொன்னையும், அவர்கள்  
 வெள்ளியையும் உன் தேவனாகிய  
 யெகோவாவின் நாமத்துக்கென்றும்,  
 இஸ்ரவேலின் பரிசுத்தருக்கென்றும்,  
 தூரத்திலிருந்துகொண்டுவர, தர்ஷீசின்  
 கப்பல்களும் ஏற்கனவே எனக்குக்  
 காத்திருக்கும்.

<sup>10</sup> அந்நியமக்கள் உன் மதில்களைக் கட்டி,  
 அவர்களுடைய ராஜாக்கள் உன்னைச்  
 சேவிப்பார்கள்; என் கடுங்கோபத்தினால்  
 உன்னை அடித்தேன்; ஆனாலும் என்  
 கிருபையினால் உனக்கு மனமிரங்கினேன்.

<sup>11</sup> உன்னிடத்திற்கு தேசங்களின் பலத்த  
 படையைக் கொண்டுவரும்படிக்கும்,  
 அவர்களுடைய ராஜாக்களை  
 அழைத்துவரும்படிக்கும், உன் வாசல்கள்  
 இரவும் பகலும் பூட்டப்படாமல் எப்பொழுதும்  
 திறந்திருக்கும்.

<sup>12</sup> உன்னைச் சேவிக்காத தேசமும் ராஜ்யமும்  
 அழியும்; அந்த தேசங்கள் நிச்சயமாகப்  
 பாழாகும்.

<sup>13</sup> என் பரிசுத்த ஸ்தானத்தைச்  
 அலங்கரிக்கும்படிக்கு, லீபனோனின்  
 மகிமையும், தேவதாரு மரங்களும், பாய்மர  
 மரங்களும், புன்னைமரங்களுங்கூட  
 உன்னிடத்திற்குக் கொண்டுவரப்படும்; என்  
 பாதபீடத்தை மகிமைப்படுத்துவேன்.

<sup>14</sup> உன்னை ஒடுக்கினவர்களின்  
 பிள்ளைகளும் குனிந்து உன்னிடத்தில்

வந்து, உன்னை அசட்டைசெய்த அனைவரும்  
உன் காலடியில் பணிந்து, உன்னைக்  
யெகோவாவுடைய நகரம் என்றும்,  
இஸ்ரவேலுடைய பரிசுத்தரின் சீயோன்  
என்றும் சொல்வார்கள்.

15 நீ வெறுக்கப்பட்டதும், கைவிடப்பட்டதும்,  
ஒருவரும் கடந்து நடவாததுமாயிருந்தாய்;  
ஆனாலும் உன்னை நித்திய  
மாட்சிமையாகவும், தலைமுறை  
தலைமுறையாயிருக்கும் மகிழ்ச்சியாகவும்  
வைப்பேன்.

16 நீ தேசங்களின் பாலைக் குடித்து,  
ராஜாக்களின் முலைப்பாலையும் உண்டு,  
யெகோவாவாகிய நான் இரட்சகரென்றும்,  
யாக்கோபின் வல்லவர் உன்னை  
விடுவிப்பவரென்றும் அறிந்துகொள்வாய்.

17 நான் வெண்கலத்திற்குப் பதிலாகப்  
பொன்னையும், இரும்புக்குப் பதிலாக  
வெள்ளியையும், மரங்களுக்குப்  
பதிலாக வெண்கலத்தையும்,  
கற்களுக்குப் பதிலாக இரும்பையும்  
வரச்செய்து, உன் கண்காணிகளைச்  
சமாதானமுள்ளவர்களும், உன்  
தண்டற்காரர்களை நீதியுள்ளவர்களுமாக்குவேன்.

18 இனிக் கொடுமை உன் தேசத்திலும்,  
அழிவும் நாசமும் உன் எல்லைகளிலும்  
கேட்கப்படமாட்டாது; உன் மதில்களைப்  
பாதுகாப்பென்றும், உன் வாசல்களைத்  
துதியென்றும் சொல்வாய்.

19 இனிச் சூரியன் உனக்குப் பகலிலே வெளிச்சமாக இராமலும், சந்திரன் தன் வெளிச்சத்தால் உனக்குப் பிரகாசிக்காமலும், யெகோவாவே உனக்கு நித்திய வெளிச்சமும், உன் தேவனே உனக்கு மகிமையுமாயிருப்பார்.

20 உன் சூரியன் இனி மறைவதுமில்லை; உன் சந்திரன் மறைவதுமில்லை; யெகோவாவே உனக்கு நிலையான வெளிச்சமாயிருப்பார்; உன் துக்கநாட்கள் முடிந்துபோகும்.

21 உன் மக்கள் அனைவரும் நீதிமாண்களும், என்றைக்கும் பூமியைச் சொந்தமாக்கிக்கொள்ளும் குடிமக்களும், நான் நடட கிளைகளும், நான் மகிமைப்படுத்தும்படி என் கரங்களின் செயல்களுமாயிருப்பார்கள்.

22 சின்னவன் ஆயிரமும், சிறியவன் பலத்த தேசமுமாவான்; யெகோவாவாகிய நான் ஏற்றகாலத்தில் இதை வேகமாக நடப்பிப்பேன்.

## அத்தியாயம் 61

யெகோவாவுடைய அநுக்கிரக வருடம்

1 கர்த்தராகிய தேவனுடைய ஆவியானவர் என்மேல் இருக்கிறார்; சிறுமைப்பட்டவர்களுக்கு நற்செய்தியை அறிவிக்கக் யெகோவா என்னை

அபிஷேகம்செய்தார்; இருதயம்  
 நொறுங்குண்டவர்களுக்குக்  
 காயங்கட்டுதலையும், சிறைப்பட்டவர்களுக்கு  
 விடுதலையையும், கட்டப்பட்டவர்களுக்குக்  
 கட்டவிழ்த்தலையும் கூறவும்,

<sup>2</sup> யெகோவாவுடைய அநுக்கிரக  
 வருடத்தையும், நம்முடைய தேவன்  
 நீதியைநிலைப்படுத்தும் நாளையும்  
 கூறவும், துயரப்பட்ட அனைவருக்கும்  
 ஆறுதல்செய்யவும்,

<sup>3</sup> சீயோனிலே துயரப்பட்டவர்களைச்  
 சீர்ப்படுத்தவும், அவர்களுக்குச் சாம்பலுக்குப்  
 பதிலாக அலங்காரத்தையும், துயரத்திற்குப்  
 பதிலாக ஆனந்த தைலத்தையும், ஒடுங்கின  
 ஆவிக்குப் பதிலாகத் துதியின் உடையையும்  
 கொடுக்கவும் அவர் என்னை அனுப்பினார்;  
 அவர்கள் யெகோவா தம்முடைய  
 மகிமைக்கென்று நாட்டின நீதியின் மரங்கள்  
 எனப்படுவார்கள்.

<sup>4</sup> அவர்கள் நீண்டநாட்களாக பாழாய்க்  
 கிடந்தவைகளைக் கட்டி, முற்காலத்தில்  
 அழிக்கப்பட்டவைகளை எடுப்பித்து,  
 தலைமுறை தலைமுறையாக இடிந்துகிடந்த  
 பாழான பட்டணங்களைப் புதிதாய்க்  
 கட்டுவார்கள்.

<sup>5</sup> அந்நியமக்கள் நின்றுகொண்டு உங்கள்  
 மந்தைகளை மேய்த்து, அன்னியமக்கள்  
 உங்கள் பண்ணையாட்களும், உங்கள்  
 திராட்சைத்தோட்டக்காரருமாக இருப்பார்கள்.

6 நீங்களோ யெகோவாவின்  
ஆசாரியரென்று சொல்லப்படுவீர்கள்;  
உங்களை நமது தேவனுடைய  
ஊழியக்காரர் என்பார்கள்; நீங்கள்  
தேசங்களின் செல்வத்தை அநுபவித்து,  
அவர்கள் மகிமையைக் கொண்டு  
மேன்மைபாராட்டுவீர்கள்.

7 உங்களுடைய வெட்கத்திற்குப்  
பதிலாக இரண்டு மடங்கு பலன் வரும்;  
அவமானத்திற்குப் பதிலாகத் தங்கள்  
பாகத்தில் சந்தோஷப்படுவார்கள்;  
அதினிமித்தம் தங்கள் தேசத்தில்  
இரட்டிப்பான பங்கை அடைவார்கள்; நித்திய  
மகிழ்ச்சி அவர்களுக்கு உண்டாகும்.

8 யெகோவாவாகிய நான் நியாயத்தை  
விரும்பி, அநியாயத்தினாலும்,  
கொள்ளைப்பொருளினால் செலுத்தப்பட்ட  
தகனபலியை வெறுக்கிறேன்; நான் அவர்கள்  
செயலை உண்மையாக்கி, அவர்களுடன்  
நிரந்தர உடன்படிக்கை செய்வேன்.

9 அவர்களுடைய சந்ததியானது  
தேசங்களின் நடுவிலும், அவர்கள்  
பிள்ளைகள் மக்களின் நடுவிலும்  
அறியப்பட்டிருக்கும்; அவர்களைப் பார்க்கிற  
அனைவரும் அவர்கள் யெகோவாவால்  
ஆசீர்வாதம் பெற்ற சந்ததியென்று  
அறிந்துகொள்வார்கள்.

10 யெகோவாவுக்குள் பூரிப்பாய்  
மகிழுகிறேன்; என் தேவனுக்குள்

என் ஆத்துமா களிகூர்ந்திருக்கிறது;  
 மணமகன் ஆபரணங்களினால் தன்னை  
 அலங்கரித்துக்கொள்ளுகிறதற்கும்,  
 மணமகள் நகைகளினால் தன்னைச்  
 அலங்கரித்துக்கொள்ளுகிறதற்கும்  
 ஒப்பாக, அவர் பாதுகாப்பின் ஆடைகளை  
 எனக்குப்போட்டு, நீதியின் சால்வையை  
 எனக்கு அணிவித்தார்.

11 பூமி தன் தாவரங்களை  
 முளைக்கச்செய்வது போலவும், தோட்டம்  
 தன்னில் விதைக்கப்பட்டவைகளை  
 முளைக்கச்செய்வது போலவும்,  
 யெகோவாவாகிய ஆண்டவர் எல்லா  
 தேசங்களுக்கும் முன்பாக நீதியையும்  
 துதியையும் முளைக்கச்செய்வார்.

## அத்தியாயம் 62

### சீயோனின் புதிய பெயர்

1 சீயோனுக்காகவும் எருசலேமுக்காகவும்  
 நான் மவுனமாயிராமலும், அதின்  
 நீதி பிரகாசத்தைப் போலவும், அதின்  
 பாதுகாப்பு எரிகிற தீப்பந்தத்தைப்போலவும்  
 வெளிப்படும்வரை அமராமலும் இருப்பேன்.

2 தேசங்கள் உன் நீதியையும், சகல  
 ராஜாக்களும் உன் மகிமையையும்  
 காண்பார்கள்; யெகோவாவுடைய  
 வாய் சொல்லும் புதிய பெயரால் நீ  
 அழைக்கப்படுவாய்.

3 நீ யெகோவாவுடைய கையில் அலங்காரமான கிரீடமும், உன் தேவனுடைய கரத்தில் ராஜமுடியுமாயிருப்பாய்.

4 நீ இனிக் கைவிடப்பட்டவள் எனப்படாமலும், உன் தேசம் இனிப் பாழான தேசம் எனப்படாமலும், நீ எப்சிபா என்றும், உன் தேசம் பியூலா என்றும் சொல்லப்படும்; யெகோவா உன்மேல் பிரியமாயிருக்கிறார்; உன் தேசம் வாழ்க்கைப்படும்.

5 வாலிபன் கன்னிகையை திருமணம்செய்வதுபோல, உன் மக்கள் உன்னை திருமணம்செய்வார்கள்; மணமகன் மணமகளின்மேல் மகிழ்ச்சியாயிருப்பதுபோல, உன் தேவன் உன்மேல் மகிழ்ச்சியாயிருப்பார்.

6 எருசலேமை, உன் மதில்களின்மேல் பகல்முழுவதும் இரவுமுழுவதும் ஒருக்காலும் மவுனமாயிராத காவற்காரர்களைக் கட்டளையிடுகிறேன். யெகோவாவைப் பிரஸ்தாபம்செய்கிறவர்களே, நீங்கள் அமைதியாக இருக்ககூடாது.

7 அவர் எருசலேமை உறுதிப்படுத்தி, பூமியிலே அதைப் புகழ்ச்சியாக்கும்வரை அவரை அமர்ந்திருக்கவிடாதிருங்கள்.

8 இனி நான் உன் தானியத்தை உன் எதிரிகளுக்கு உணவாகக் கொடுக்கமாட்டேன்; உன் பிரயாசத்தினாலாகிய உன் திராட்சைரசத்தை அந்நிய தேசத்தார் குடிப்பதுமில்லையென்று யெகோவா தமது

வலது கரத்தின்மேலும் தமது வல்லமையுள்ள புயத்தின்மேலும் வாக்குக்கொடுத்தார்.

9 அதைச் சேர்த்தவர்களே அதை சாப்பிட்டு யெகோவாவை துதிப்பார்கள்; அதைத் தயாரித்தவர்களே என் பரிசுத்த ஸ்தலத்தின் பிராகாரங்களில் அதைக் குடிப்பார்கள்.

10 வாசல்கள் வழியாக நுழையுங்கள், நுழையுங்கள்; மக்களுக்கு வழியை ஒழுங்குபடுத்துங்கள்; பாதையை உயர்த்துங்கள், உயர்த்துங்கள்; அதிலுள்ள கற்களைப் பொறுக்கிப்போடுங்கள்; மக்களுக்காகக் கொடியை ஏற்றுங்கள்.

11 நீங்கள் மகளாகிய சீயோனை நோக்கி: இதோ, உன் இரட்சிப்பு வருகிறது; இதோ, அவர் கொடுக்கும் பலன் அவரோடும், அவர் செய்யும் பிரதிபலன் அவர் முன்பாகவும் வருகிறது என்று சொல்லுங்கள் என்று, யெகோவா பூமியின் கடைசிவரைக்கும் கூறுகிறார்.

12 அவர்களைப் பரிசுத்த மக்களென்றும், யெகோவாவால் காப்பாற்றப்பட்டவர்களென்றும் சொல்லுவார்கள்; நீ தேடிக்கொள்ளப்பட்டதென்றும்\*, கைவிடப்படாத நகரமென்றும் பெயர்பெறுவாய்.

## அத்தியாயம் 63

தேவனுடைய பழிவாங்கும் நாளும் மீட்கும்

\* அத்தியாயம் 62:12 அதிகமாக நேசித்தான்

## நாளும்

1 ஏதோமிலும் அதிலுள்ள போஸ்றா பட்டணத்திலுமிருந்து, சாயந்தீர்ந்த ஆடைகளுடையவராகவும், மகத்துவமாக அணிந்திருக்கிறவராகவும், தமது மகத்தான வல்லமையிலே எழுந்தருளினவராகவும் வருகிற இவர் யார்? நீதியாகப் பேசிக் காப்பாற்ற வல்லவராகிய நான்தானே.

2 உம்முடைய ஆடைகள் சிவப்பாகவும், ஆலையை மிதிக்கிறவனுடைய ஆடைகளைப்போலவும் இருக்கிறதென்ன?

3 நான் தனி ஒருவனாக ஆலையை மிதித்தேன்; மக்களில் ஒருவனும் என்னோடிருந்ததில்லை; நான் என் கோபத்திலே அவர்களை மிதித்து, என் கடுங்கோபத்திலே அவர்களை நசுக்கிப்போட்டேன்; அதினால் அவர்கள் இரத்தம் என் ஆடைகளின்மேல் தெறித்தது, என் ஆடைகளையெல்லாம் கறைப்படுத்திக்கொண்டேன்.

4 நீதியைநிலைப்படுத்தும் நாள் என் மனதிலிருந்தது; என்னுடையவர்களை விடுவிக்கும் வருடம் வந்தது.

5 நான் பார்த்தேன், துணை செய்வார் ஒருவருமில்லை; தாங்குவார் ஒருவருமில்லை என்று ஆச்சரியப்பட்டேன்; அப்பொழுது என் புயமே எனக்கு பாதுகாப்பாகி, என் கடுங்கோபமே என்னைத் தாங்கியது.

6 நான் என் கோபத்திலே மக்களை மிதித்து, என் கடுங்கோபத்திலே அவர்களை வெறியாக்கி, அவர்கள் சாரத்தைத் தரையிலே இறங்கச்செய்தேன்.

### துதியும் ஜெபமும்

7 யெகோவா எங்களுக்குச் செய்தருளின எல்லாவற்றிற்கும் ஏற்றதாகவும், அவர் தம்முடைய இரக்கங்களின்படியும் தம்முடைய திரளான தயவுகளின்படியும், இஸ்ரவேல் வம்சத்திற்குச் செய்த மகா நன்மைக்கு ஏற்றதாகவும், யெகோவாவுடைய செயல்களையும், யெகோவாவுடைய துதிகளையும் பிரபலப்படுத்துவேன்.

8 அவர்கள் என் மக்கள்தானென்றும், அவர்கள் வஞ்சனை செய்யாதிருக்கும் பிள்ளைகளென்றும் சொல்லி, அவர்களுக்கு இரட்சகரானார்.

9 அவர்களுடைய எல்லா நெருக்கத்திலும் அவர் நெருக்கப்பட்டார்; அவருடைய சமூகத்தின் தூதனானவர் அவர்களை காப்பாற்றினார் அவர் தமது அன்பின் காரணமாகவும், தமது பரிதாபத்தின் காரணமாகவும் அவர்களை விடுவித்தது, ஆரம்ப நாட்களிலெல்லாம் அவர்களைத் தூக்கிச் சுமந்துவந்தார்.

10 அவர்களோ கலகம்செய்து, அவருடைய பரிசுத்த ஆவியை விசனப்படுத்தினார்கள்; அதினால் அவர் அவர்களுக்கு எதிரியாக

மாறி, அவரே அவர்களுக்கு விரோதமாக போர்செய்தார்.

11 ஆகிலும் அவர் ஆரம்பநாட்களையும், மோசேயையும், தம்முடைய மக்களையும் நினைவுகூர்ந்தார்; ஆனாலும் அவர்களையும் தமது மந்தையின் மேய்ப்பனையும் கடலிலிருந்து ஏறச்செய்தவர் இப்பொழுது எங்கே?

12 அவர்கள் நடுவிலே தம்முடைய பரிசுத்த ஆவியை இருக்கக் கட்டளையிட்டு, மோசேயின் வலதுகையைக் கொண்டு அவர்களைத் தமது மகிமையின் புயத்தினாலே நடத்தி, தமக்கு நித்திய புகழ்ச்சியை உண்டாக்க அவர்களுக்கு முன்பாகத் தண்ணீரைப் பிளந்து,

13 ஒரு குதிரை வனாந்திரவெளியிலே நடக்கிறதுபோல, அவர்கள் இடறாதபடிக்கு அவர்களை ஆழங்களில் நடக்கச்செய்தவர் எங்கே?

14 யெகோவாவுடைய ஆவியானவர் அவர்களைப் பள்ளத்தாக்கிலே போய் இறங்குகிற மிருகஜீவன்களைப்போல இளைப்பாறச்செய்தார்; இப்படியே தேவரீர், உமக்கு மகிமையுள்ள புகழ்ச்சியை உண்டாக்கும்படி உம்முடைய மக்களை நடத்தினீர்.

15 தேவரீர் பரலோகத்திலிருந்து கண்ணோக்கி, பரிசுத்தமும் மகிமையுமுள்ள உம்முடைய வாசஸ்தலத்திலிருந்து பாடும்,

உம்முடைய வைராக்கியமும், உம்முடைய  
வல்லமையும் எங்கே? உம்முடைய  
உள்ளத்தின் கொதிப்பையும், உம்முடைய  
மனஉருக்கத்தையும் எனக்கு முன்பாக  
அடக்கிக்கொள்ளுகிறீரோ?

16 தேவரீர் எங்கள் பிதாவாயிருக்கிறீர்;  
ஆபிரகாம் எங்களை அறியான்,  
இஸ்ரவேலுக்கு நாங்கள் அறியப்பட்டவர்களும்ல்ல;  
யெகோவாவே, நீர் எங்கள் பிதாவும், எங்கள்  
மீட்பருமாயிருக்கிறீர்; இது ஆரம்பகாலமுதல்  
உம்முடைய நாமம்.

17 யெகோவாவே, நீர் எங்களை  
உம்முடைய வழிகளைவிட்டுத்  
தப்பிப்போகச்செய்து, எங்கள் இருதயத்தை  
உமக்குப் பயப்படாதபடிக்கு ஏன்  
கடினப்படுத்தவேண்டும்? உம்முடைய  
ஊழியக்காரரினிமித்தமும், உமக்குச்  
சொந்தமான கோத்திரங்களினிமித்தமும்  
திரும்பியருளும்.

18 பரிசுத்தமுள்ள உமது மக்கள் கொஞ்சக்  
காலமாத்திரம் அதைச் சுதந்தரித்தார்கள்;  
எங்கள் எதிரிகள் உம்முடைய பரிசுத்த  
ஸ்தலத்தை மிதித்துப்போட்டார்கள்.

19 நாங்களே \*உம்முடையவர்கள்,  
அவர்களை ஒருபொழுதும் நீர்  
ஆண்டதில்லை; அவர்களுக்கு உமது நாமம்  
சூட்டப்பட்டதுமில்லை.

\* **அத்தியாயம் 63:19** ஆதியிலிருந்து

## அத்தியாயம் 64

1 ஆ, உமது நாமத்தை எதிரிகளுக்குத் தெரியப்படுத்துவதற்கும், தேசங்கள் உம்முடைய சந்நிதிக்கு முன் தத்தளிப்பதற்கும்,

2 தேவரீர் வானங்களைக் கிழித்து இறங்கி, உருக்கும் அக்கினி எரிவதைப்போலவும், நெருப்பு தண்ணீரைப் பொங்கச் செய்வதைப்போலவும், மலைகள் உமக்கு முன்பாக உருகும்படி செய்யும்.

3 நாங்கள் எதிர்பார்த்திராத பயங்கரமான காரியங்களை நீர் செய்தபோது, நீர் இறங்கினீர், உமது சந்நிதியில் மலைகள் உருகிப்போயின.

4 தேவனே, உமக்குக் காத்திருக்கிறவர்களுக்கு நீர் செய்பவைகளை, நீரேயல்லாமல் உலகத்தோற்றமுதற்கொண்டு ஒருவரும் கேட்டதுமில்லை, செவியால் உணர்ந்ததுமில்லை, அவைகளைக் கண்டதுமில்லை.

5 மகிழ்ச்சியாக நீதியைச் செய்கிறவர்களையும், உம்முடைய வழிகளில் உம்மை நினைக்கிறவர்களையும் சந்திக்கிறீர்; நாங்களோ, அவைகளுக்கு விரோதமாக எப்பொழுதும் பாவஞ்செய்தபடியினாலே, தேவரீர் கடுங்கோபங்கொண்டீர்; இன்னமும் தப்பியிருக்கிறோம்.

6 நாங்கள் அனைவரும் தீட்டானவர்கள்போல

இருக்கிறோம்; எங்களுடைய  
 நீதிகளெல்லாம் அழுக்கான கிழிந்த  
 ஆடையைப்போல இருக்கிறது, நாங்கள்  
 அனைவரும் இலைகளைப்போல்  
 உதிருகிறோம்; எங்களுடைய  
 அக்கிரமங்கள் எங்களைக் காற்றைப்போல்  
 அடித்துக்கொண்டுபோகிறது.

7 உமது நாமத்தை நோக்கிக்  
 கூப்பிடுகிறவனும், உம்மைப்  
 பற்றிக்கொள்வதற்கு விழித்துக்கொள்ளுகிறவனும்  
 இல்லை; தேவரீர் உம்முடைய முகத்தை  
 எங்களை விட்டு மறைத்து, எங்கள்  
 அக்கிரமங்களின்காரணமாக எங்களைக்  
 கறையச்செய்கிறீர்.

8 இப்பொழுதும் யெகோவாவே, நீர்  
 எங்களுடைய பிதா, நாங்கள் களிமண்;  
 நீர் எங்களை உருவாக்குகிறவர், நாங்கள்  
 அனைவரும் உமது கரத்தின்செயல்.

9 யெகோவாவே, அதிகமாகக்  
 கடுங்கோபங்கொள்ளாமலும், என்றைக்கும்  
 அக்கிரமத்தை நினைத்துக்கொள்ளாமலும்  
 இருப்பீராக; இதோ, பாரும், நாங்கள்  
 அனைவரும் உம்முடைய மக்களே.

10 உமது பரிசுத்த பட்டணங்கள்  
 வனாந்திரமாயின; சீயோன்  
 வனாந்திரமாயிற்று; எருசலேம் பாழாய்க்  
 கிடக்கிறது.

11 எங்கள் முன்னோர்கள் உம்மைத் துதித்த  
 பரிசுத்தமும் மகிமையுமான எங்களுடைய

ஆலயம் நெருப்பிற்கு இரையாகி, இன்பமான எங்களுடைய இடங்களெல்லாம் பாழாயின.

<sup>12</sup> யெகோவாவே, இவைகள் இப்படியிருந்தும் அடக்கிக்கொண்டிருப்பீரோ? மவுனமாயிருந்து, அதிகமாக எங்களைச் சிறுமைப்படுத்துவீரோ?

## அத்தியாயம் 65

நியாயத்தீர்ப்பு மற்றும் இரட்சிப்பு

<sup>1</sup> என்னைக்குறித்து விசாரித்துக் கேளாதிருந்தவர்களாலே தேடப்பட்டேன்; என்னைத் தேடாதிருந்தவர்களாலே கண்டறியப்பட்டேன்; என்னுடைய பெயரை அறியாதிருந்த தேசத்தை நோக்கி: இதோ, இங்கே இருக்கிறேன் என்றேன்.

<sup>2</sup> நலமல்லாத வழியிலே தங்கள் எண்ணங்களின்படி நடக்கிற முரட்டாட்டமான மக்களைநோக்கி நாள் முழுவதும் என்கைகளை நீட்டினேன்.

<sup>3</sup> அந்த மக்கள் என் சந்நிதியிலே எப்பொழுதும் எனக்குக் கோபமுண்டாக்கி, தோட்டங்களிலே பலியிட்டு, செங்கற்களின்மேல் தூபங்காட்டி,

<sup>4</sup> பிரேதக்குழிகளுக்கு அருகில் உட்கார்ந்து, பாழான இடங்களில் இரவுதங்கி, பன்றியிறைச்சியை சாப்பிட்டு, தங்கள் பாத்திரங்களில் அருவருப்பானவைகளின் குழம்பை வைத்திருந்து:

5 நீ அங்கேயே இரு, என் அருகில் வராதே, உன்னைகாட்டிலும் நான் பரிசுத்தன் என்று சொல்கிறார்கள்; இவர்கள் என் கோபத்தாலாகிய புகையும், நாள்முழுவதும் எரிகிற நெருப்புமாயிருப்பார்கள்.

6 இதோ, அது எனக்கு முன்பாக எழுதியிருக்கிறது; நான் மவுனமாயிராமல் தண்டிப்பேன்.

7 உங்கள் அக்கிரமங்களுக்கும் மலைகளில் தூபங்காட்டி, மேடைகளின்மேல் என்னை நிந்தித்த உங்களுடைய முன்னோர்களுடைய அக்கிரமங்களுக்கும் ஏற்றவிதத்தில் அவர்கள் மடியிலே தண்டிப்பேன்; நான் அவர்கள் முந்தின செய்கையின் பலனை அவர்கள் மடியிலே போடுவேனென்று யெகோவா சொல்கிறார்.

8 யெகோவா சொல்கிறது என்னவென்றால்: ஒரு திராட்சைக்குலையில் இரசம் காணப்படும்போது: அதை அழிக்காதே, அதிலே ஆசீர்வாதம் உண்டென்று சொல்கிறபடி, நான் என் ஊழியக்காரருக்காக அனைத்தையும் அழிக்கவிடாமல் செய்வேன்.

9 யாக்கோபிலிருந்து ஒரு வித்தையும், யூதாவிலிருந்து என் மலைகளைச் சொந்தமாக்குபவரையும் எழும்பச்செய்வேன்; நான் தெரிந்துகொண்டவர்கள் அதைச் சொந்தமாக்கிக்கொண்டு, என் ஊழியக்காரர்கள் அங்கே குடியிருப்பார்கள்.

10 என்னைத் தேடுகிற என் மக்களுக்கு

சாரோன் ஆட்டுத்தொழுவமாகவும்,  
ஆகோர் பள்ளத்தாக்கு மாட்டுமந்தைகள்  
தங்குமிடமாகவும் இருக்கும்.

11 ஆனாலும் யெகோவாவை விட்டு, என்  
பரிசுத்த மலையை மறந்து, காத் என்னும்  
தெய்வத்திற்குப் பந்தியை ஆயத்தம்செய்து,  
மேனி என்னும் தெய்வத்திற்குப் பான்பலியை  
நிறைய ஊற்றுகிறவர்களே,

12 உங்களை நான் பட்டயத்திற்கு  
எண்ணிக்கொடுப்பேன்; நீங்கள் அனைவரும்  
கொலைசெய்யப்படக் குனிவீர்கள்;  
நான் கூப்பிட்டும் நீங்கள் மறுமொழி  
கொடுக்கவில்லை; நான் பேசியும் நீங்கள்  
கேட்கவில்லை; என் பார்வைக்குப்  
பொல்லாப்பானதைச் செய்து, எனக்குப்  
பிரியமல்லாததைத் தெரிந்துகொண்டீர்கள்.

13 ஆதலால் யெகோவாவாகிய  
ஆண்டவர் சொல்கிறார்: இதோ, என்  
ஊழியக்காரர்கள் சாப்பிடுவார்கள்,  
நீங்களோ பசியாயிருப்பீர்கள்; இதோ,  
என் ஊழியக்காரர்கள் குடிப்பார்கள்,  
நீங்களோ தாகமாயிருப்பீர்கள்; இதோ, என்  
ஊழியக்காரர்கள் சந்தோஷப்படுவார்கள்,  
நீங்களோ வெட்கப்படுவீர்கள்.

14 இதோ, என் ஊழியக்காரர்கள்  
மனமகிழ்ச்சியினாலே கெம்பீரிப்பார்கள்,  
நீங்களோ மனவியாதியினாலே அலறி,  
ஆவியின் முறிவினாலே புலம்புவீர்கள்.

15 நான் தெரிந்து கொண்டவர்களுக்கு

நீங்கள் உங்கள் பெயரை சாபவார்த்தையாகப் பின்வைத்துப் போவீர்கள்; யெகோவாவாகிய ஆண்டவர் உன்னைக் கொன்றுபோட்டு, தம்முடைய ஊழியக்காரருக்கு வேறு பெயரைச் சூட்டுவார்.

16 அதினாலே பூமியிலே தன்னை ஆசீர்வதிக்கிறவன் சத்திய தேவனுக்குள் தன்னை ஆசீர்வதிப்பான்; பூமியிலே வாக்குக்கொடுக்கிறவன் சத்திய தேவன் பெயரில் வக்குக்கொடுப்பான்; முந்தின துன்பங்கள் மறக்கப்பட்டு, அவைகள் என் கண்களுக்கு மறைந்துபோனது.

### புதிய வானமும் புதிய பூமியும்

17 இதோ, நான் புதிய வானத்தையும் புதிய பூமியையும் படைக்கிறேன்; முந்தினவைகள் இனி நினைக்கப்படுவதுமில்லை, மனதிலே தோன்றுவதுமில்லை.

18 நான் படைக்கிறதினாலே நீங்கள் என்றென்றைக்கும் மகிழ்ந்து களிசூர்ந்திருங்கள்; இதோ, எருசலேமைக் களிசூருதலாகவும், அதின் மக்களை மகிழ்ச்சியாகவும் படைக்கிறேன்.

19 நான் எருசலேமின்மேல் களிசூர்ந்து, என் மக்களின்மேல் மகிழ்ச்சியாயிருப்பேன்; அழகையின் சத்தமும், கூக்குரலின் சத்தமும் அதில் இனிக் கேட்கப்படுவதில்லை.

20 அங்கே இனி குறைந்த ஆயுள் உள்ள சிறுவனும், தன் நாட்கள் பூரணமாகாத

கிழவனும் இருக்கமாட்டார்கள்; நூறு  
வயதுசென்று மரணமடைகிறவனும்  
வாலிபனென்று கருதப்படுவான்,  
நூறு வயதுள்ளவனாகிய பாவியோ  
சபிக்கப்படுவான்.

21 வீடுகளைக் கட்டி, அவைகளில்  
குடியிருப்பார்கள், திராட்சைத்தோட்டங்களை  
ஏற்படுத்தி, அவைகளின் பழங்களைச்  
சாப்பிடுவார்கள்.

22 அவர்கள் கட்டுகிறதும், வேறொருவர்  
குடியிருக்கிறதும், அவர்கள்  
நாட்டுகிறதும், வேறொருவர் பழங்களைச்  
சாப்பிடுகிறதும் மாயிருப்பதில்லை;  
ஏனெனில் மரத்தின் நாட்களைப்போல  
என் மக்களின் நாட்களிக்கும்; நான்  
தெரிந்துகொண்டவர்கள் தங்கள்  
கைகளின் கிரியைகளை நீண்டநாட்கள்  
அனுபவிப்பார்கள்.

23 அவர்கள் வீணாக உழைப்பதில்லை;  
அவர்கள் துன்பமுண்டாகப் பிள்ளைகளைப்  
பெற்றெடுப்பதுமில்லை; அவர்களும்,  
அவர்களுடன்கூட அவர்களுடைய வாரிசும்  
யெகோவாவாலே ஆசீர்வதிக்கப்பட்ட  
சந்ததியாயிருப்பார்கள்.

24 அப்பொழுது அவர்கள் கூப்பிடுகிறதற்குமுன்னே  
நான் மறுமொழி கொடுப்பேன்; அவர்கள்  
பேசும்போதே நான் கேட்பேன்.

25 ஓனாயும் ஆட்டுக்குட்டியும் ஒருமித்து  
மேயும்; சிங்கம் மாட்டைப்போல

வைக்கோலைத் தின்னும்; புழுதி பாம்பிற்கு இரையாகும்; என் பரிசுத்த மலையெங்கும் அவைகள் தீங்குசெய்வதுமில்லை, கேடு உண்டாக்குவதுமில்லையென்று யெகோவா சொல்கிறார்.

## அத்தியாயம் 66

நியாயத்தீர்ப்பும் நம்பிக்கையும்

<sup>1</sup> யெகோவா சொல்கிறது என்னவென்றால்: வானம் எனக்குச் சிங்காசனம், பூமி எனக்குப் பாதபடி; நீங்கள் எனக்குக் கட்டும் ஆலயம் எப்படிப்பட்டது? நான் தங்கியிருக்கும் இடம் எப்படிப்பட்டது?

<sup>2</sup> என்னுடைய கரம் இவைகளையெல்லாம் படைத்ததினால் இவைகளெல்லாம் உண்டானது என்று யெகோவா சொல்கிறார்; ஆனாலும் சிறுமைப்பட்டு, ஆவியில் நொறுங்குண்டு, என் வசனத்திற்கு நடுங்குகிறவனையே நோக்கிப்பார்ப்பேன்.

<sup>3</sup> மாட்டை வெட்டுகிறவன் மனிதனைக் கொல்லுகிறவனாகவும், ஆட்டைப் பலியிடுகிறவன் நாயைக் கழுத்தறுக்கிறவனாகவும், காணிக்கையைப் படைக்கிறவன் பன்றி இரத்தத்தைப் படைக்கிறவனாகவும், தூபங்காட்டுகிறவன் சிலையை போற்றுகிறவனாகவும் இருக்கிறான்; இவர்கள் தங்கள் வழிகளையே தெரிந்துகொள்ளுகிறார்கள்; இவர்களுடைய

ஆத்துமா தங்கள் அருவருப்புகளின்மேல்  
விருப்பமாயிருக்கிறது.

4 நான் கூப்பிட்டும் மறுமொழி  
கொடுக்கிறவனில்லாமலும், நான்  
பேசியும் அவர்கள் கேளாமலும்,  
அவர்கள் என் பார்வைக்குப்  
பொல்லாப்பானதைச் செய்து, நான்  
விரும்பாததைத் தெரிந்துகொண்டதினால்,  
நானும் அவர்களுடைய ஆபத்தைத்  
தெரிந்துகொண்டு, அவர்களுடைய  
திகில்களை அவர்கள்மேல் வரச்செய்வேன்.

5 யெகோவாவுடைய வசனத்திற்கு  
நடுங்குகிறவர்களே, அவருடைய  
வார்த்தையைக் கேளுங்கள்; என்  
நாமத்தினிமித்தம் உங்களைப்  
பகைத்து, உங்களை அப்புறப்படுத்துகிற  
உங்கள் சகோதரர்கள், யெகோவா  
மகிமைப்படுவாராக என்கிறார்களே;  
அவர் உங்களுக்குச் சந்தோஷம்  
உண்டாக காணப்படுவார்; அவர்களோ  
வெட்கப்படுவார்கள்.

6 நகரத்திலிருந்து அமளியின் இரைச்சலும்  
தேவாலயத்திலிருந்து சத்தமும் கேட்கப்படும்;  
அது தமது எதிரிகளுக்கு பாடம்கற்பிக்கிற  
யெகோவாவுடைய சத்தந்தானே.

7 பிரசவவேதனைப்படுவதற்குமுன்  
பெற்றெடுத்தாள், கர்ப்பவேதனை  
வருவதற்குமுன் ஆண்பிள்ளையைப்  
பெற்றாள்.

8 இப்படிப்பட்டவைகளைக் கேள்விப்பட்டது யார்? இப்படிப்பட்டவைகளைக் கண்டது யார்? ஒரு தேசத்திற்கு ஒரே நாளில் பிள்ளைப்பேறு வருமோ? ஒரு தேசம் ஒரே சமயத்தில் பிறக்குமோ? சீயோனோவெனில், ஒரே சமயத்தில் வேதனைப்பட்டும், தன் மகன்களைப் பெற்றும் இருக்கிறது.

9 பெறச்செய்கிறவராகிய நான் பெறச்செய்யாமல் இருப்பேனோ என்று யெகோவா சொல்கிறார்; பிரசவிக்கச்செய்கிறவராகிய நான் பிரசவத்தைத் தடுப்பேனோ என்று உன் தேவன் சொல்கிறார்.

10 எருசலேமை நேசிக்கிற நீங்களெல்லோரும் அவளுடன் சந்தோஷப்பட்டு, அவளைக்குறித்துக் களிகூருங்கள்; அவளுக்காக துக்கித்திருந்த நீங்களெல்லோரும் அவளுடன் மிகவும் மகிழுங்கள்.

11 நீங்கள் அவளுடைய ஆறுதல்களின் முலைப்பாலை உண்டு திருப்தியாகி, நீங்கள் சூப்பிக்குடித்து, அவளுடைய மகிமையின் பிரகாசத்தினால் மனமகிழ்ச்சியாகுங்கள்;

12 யெகோவா சொல்கிறது என்னவென்றால்: இதோ, நான் சமாதானத்தை ஒரு நதியைப்போலவும், தேசங்களின் மகிமையைப் புரண்டு ஓடுகிற ஆற்றைப்போலவும் அவளிடமாகப் பாயும்படி செய்கிறேன்; அப்பொழுது நீங்கள்

முலைப்பால் குடிப்பீர்கள்; இடுப்பில் வைத்துச் சுமக்கப்படுவீர்கள்; முழங்காலில் வைத்துத் தாலாட்டப்படுவீர்கள்.

<sup>13</sup> ஒருவனை அவன் தாய் தேற்றுவதுபோல் நான் உங்களைத் தேற்றுவேன்; நீங்கள் எருசலேமிலே தேற்றப்படுவீர்கள்.

<sup>14</sup> நீங்கள் அதைக் காணும்போது, உங்கள் இருதயம் மகிழ்ந்து, உங்கள் எலும்புகள் பசும்புல்லைப்போலச் செழிக்கும்; அப்பொழுது யெகோவாவுடைய ஊழியக்காரரிடத்தில் அவருடைய கரமும், அவருடைய எதிரிகளிடத்தில் அவருடைய கோபமும் தெரியவரும்.

<sup>15</sup> இதோ, தம்முடைய கோபத்தை கடுங்கோபமாகவும், தம்முடைய கடிந்துகொள்ளுதலை நெருப்புத்தழலாகவும் செலுத்தக் யெகோவா அக்கினியுடனும் வருவார், பெருங்காற்றைப்போன்ற தம்முடைய இரதங்களுடனும் வருவார்.

<sup>16</sup> யெகோவா அக்கினியாலும், தமது பட்டயத்தாலும், மாம்சமான எல்லோருடனும் வழக்காடுவார்; கர்த்தரால் கொலைசெய்யப்பட்டவர்கள் அநேகராயிருப்பார்கள்.

<sup>17</sup> தங்களைத்தாங்களே பரிசுத்தப்படுத்திக்கொள்ளுகிற தோப்புகளின் நடுவிலே தங்களைத் தாங்களே ஒருவரின் ஒருவராகச் சுத்திகரித்துக்கொள்ளுகிறவர்களும், பன்றியிறைச்சியையும், அருவருப்பானதையும்,

எலியையும் சாப்பிடுகிறவர்களும்  
முழுவதுமாக அழிக்கப்படுவார்கள் என்று  
யெகோவா சொல்கிறார்.

18 நான் அவர்களுடைய செயல்களையும்,  
அவர்கள் நினைவுகளையும்  
அறிந்திருக்கிறேன்; நான் எல்லா  
தேசத்தாரையும் பல்வேறு மொழிகளைப்  
பேசுகிறவர்களையுங் ஒன்றாகச்  
சேர்க்கும்காலம் வரும்; அவர்கள் வந்து என்  
மகிமையைக் காண்பார்கள்.

19 நான் அவர்களில் ஒரு அடையாளத்தைக்  
கட்டளையிடுவேன்; அவர்களில்  
தப்பினவர்களை, என் புகழ்ச்சியைக்  
கேளாமலும், என் மகிமையைக்  
காணாமலுமிருக்கிற மக்களின்  
தேசங்களாகிய தர்ஷீசுக்கும், வில்வீரர்கள்  
இருக்கிற பூலுக்கும், லூதுக்கும்,  
தூபாலுக்கும், யாவானுக்கும், தூரத்திலுள்ள  
தீவுகளுக்கும் அனுப்புவேன்; அவர்கள்  
என் மகிமையை தேசங்களுக்குள்ளே  
அறிவிப்பார்கள்.

20 இஸ்ரவேல் மக்கள் சுத்தமான  
பாத்திரத்தில் காணிக்கையைக்  
யெகோவாவுடைய ஆலயத்திற்குக்  
கொண்டுவருகிறதுபோல, உங்கள்  
சகோதரர் எல்லோரையும் அவர்கள்  
குதிரைகளின்மேலும், இரதங்களின்மேலும்,  
சரக்கு வண்டிகளின்மேலும், கோவேறு  
கழுதைகளின்மேலும், வேகமான

ஓட்டகங்களின்மேலும், சகல  
தேசங்களிடத்திலுமிருந்து எருசலேமிலுள்ள  
யெகோவாவுக்குக் காணிக்கையாக என்  
பரிசுத்த மலைக்குக் கொண்டுவருவார்கள்  
என்று யெகோவா சொல்கிறார்.

<sup>21</sup> அவர்களிலும் சிலரை ஆசாரியராகவும்  
லேவியராகவும் தெரிந்துகொள்வேன் என்று  
யெகோவா சொல்கிறார்.

<sup>22</sup> நான் படைக்கப்போகிற புதிய வானமும்  
புதிய பூமியும் எனக்கு முன்பாக நிற்பதுபோல,  
உங்கள் சந்ததியும், உங்கள் பெயரும்  
நிற்குமென்று யெகோவா சொல்கிறார்.

<sup>23</sup> அப்பொழுது: மாதந்தோறும்,  
ஓய்வுநாள்தோறும், மாம்சமான  
அனைவரும் எனக்கு முன்பாகத்  
தொழுதுகொள்வார்களென்று யெகோவா  
சொல்கிறார்.

<sup>24</sup> அவர்கள் வெளியே போய்  
எனக்கு விரோதமாகப் பாதகம்செய்த  
மனிதர்களுடைய பிரேதங்களைப்  
பார்ப்பார்கள்; அவர்களுடைய  
பூச்சி சாகாமலும், அவர்களுடைய  
நெருப்பு அணையாமலும் இருக்கும்;  
அவர்கள் மாம்சமான அனைவருக்கும்  
அருவருப்பாயிருப்பார்கள்.

**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 18 Apr 2025 from source files dated 19 Apr 2023

3a0fb119-8b83-5122-8f97-ecde66939145